





نوجوانن جي عالمي سال تي

تو سنگ تو بن ڏينھڻا ۽ ٻيون ڪھاڻيون

محمود مغل



فاري پبليڪيشنس

حيدرآباد سنڌ

۱۹۸۵ع

سڀ حق ۽ واسطا ليڪ وٽ محفوظ آهن.

چاپو: پهريون

چيچڻ جو سال: آڪٽوبر: ۱۹۸۵ع

ڳاڻيٽو: هڪ هزار

سرورق: منصور عالم

لکپڙهه جي ايدريس:

پوسٽ باڪس نمبر ۱۵

حيدرآباد، سنڌ.

قيمت: 40/-

چپائيندڙ:

نذير ناز، پاران ناري پبليڪيشن، حيدرآباد سنڌ.

چپيندڙ: نيو گرین پرنٽرس، صدر، حيدرآباد سنڌ.



ڪتاب جي ملڻ جا هنڌ

لاڙڪاڻي ۾:
سڳند ڪتاب گهر - جناح باغ روڊ لاڙڪاڻو.

ڪراچي ۾:
مڪتبہ اسحاقيم - جھونا مارڪيٽ ڪراچي 2
مڪتبہ اسحاقيم شاخ - اردو بازار
فون نمبر: 230200 ڪراچي.

حيدرآباد ۾:
1- آزاد بڪ ڊپو صدر حيدرآباد
2- ادبيات تلڪ چاڙهي
ڪريمي بڪ هاؤس A/4 بالمقابل چانڊني سئنيما ڪينٽ

تو سنگ تو بن ڏينھڙا.....

محمود الحسن پٽ ميان نور محمد مغل، ۲۷ نومبر ۱۹۶۱ع تي سيوهڻ شريف؛ ضلع دادو ۾ ڄائو. پرائمري تعليم ٽريننگ ڪاليج فارمين ۽ سيڪنڊري، ماڊل اسڪول مان حاصل ڪيائين. هينئر ايل. ايم. سي. ۾ ڊاڪٽري جي چوٿين سال جو امتحان ڏئي رهيو آهي.

پهرين ڪهاڻي ٻارن لاءِ لکيائين، جيڪا نومبر-ڊسمبر ۱۹۷۵ع ۾ ڇپي. ساهت ڪيتر ۾ سندس مڃتا، ۱۹۷۹ع کان ٿي جڏهن هن ”تخليق“ پبليڪيشن جي ”آخري ڪتاب“ ۾ ”آرزو ۽ سڀنا“ نالي ڪهاڻي لکي.

پنهنجي عصر جو تيز ترين ڪهاڻيڪار آهي. هن وقت تائين سندس تقريباً ٻاڻ ڪهاڻيون ڇپجي چڪيون آهن. سندس سنڌي ادب ۾ هڪ الڳ مقام آ.

هڪ مجموعو ”ڪوهيڙي ۾ ويڙهيل يادون“ ۱۹۸۲ع ۾ ڇپيو هو. ان کان علاوه هڪ ناول، ”سُرءُ“، ”سنڌ“ رسالي ۾ ڇپيو. هڪ ٻيو ناول ”هٿ ريڪائن کان خالي“ ڇاپي هيٺ اٿس. ٻارن لاءِ ترجمي جو مجموعو ”ڳاڙهي لوئي“ پڻ ڇاپي هيٺ آ. هيلٽائين سندس ۴ ٽيلي نائڪ ٽيلي ڪاسٽ ٿي چڪا آهن. کيس، بنگلو نمبر ٻي-۵، سنڌ يونيورسٽي ڪالوني ڄامشورو تي خط لکي سگهجي ٿو.

ارپڻا
انهن جي ڏاڻي



جيڪي
صدين جا. وعدا ڪري ٿا
لمحظن لاءِ سوئي نه سگهندا آهن.

ڪهاڻين جي فهرست

صفحو نمبر	ڪهاڻي
۹	۱- ديس ڀرديس
۱۷	۲- واردات
۲۴	۳- ٽپري
۳۳	۴- وير
۴۴	۵- سنل سور
۴۹	۶- ٺڪڙ
۵۶	۷- پير
۶۳	۸- آس ۽ نراس جي وچ ۾
۸۳	۹- حقدار
۸۹	۱۰- ماڻهو، سوچون ۽ مامرا
۱۱۴	۱۱- گيڙو
۱۲۳	۱۲- محبتن جو شهر ٻڙي ميل
۱۵۸	۱۳- نانڍا
۱۶۵	۱۴- آرزو ۽ سڀنا
۱۸۵	۱۵- تو سنگ تو بن ڏينھڙا
۲۲۰	۱۶- آخري پنا (پڄاڻي)

ناريءَ ٻارن ۽ اکر

ناريءَ پبليڪشن جو ٻارهون ڪتاب ”تو سنگ تو بن ڏينهڙا“ نئين ٺهيءَ جي مشهور ڪهاڻيڪار، ٺي- وي ڊرامه نويس محمود مغل جي ڪهاڻين جو ٻيو مجموعو آهي.

1985ع جيڪو نوجوانن جو عالمي سال آهي. انهيءَ موقعي تي ناريءَ اوهان جي آڏو هڪ بهترين ۽ منفرد ڪهاڻين جو مجموعو پيش ڪري رهي آهي. محمود مغل جون ڪهاڻيون جديد ٽيڪنڪ ۾ لکيل آهن. هي ڪهاڻيون نئين دؤر جي نئين سوچ جون ڪهاڻيون آهن. ناري پبليڪشن ٻارڙن جي عالمي سال 1979ع تي حميد سنڌيءَ جو ترجمو ڪيل ڪتاب ”سوني زنجير“ پيش ڪيو، جيڪو ٻارن لاءِ هڪ بهترين ڪتاب هو ۽ اهو ٻارڙن توڙي وڏن ۾ ڏاڍو پسند ڪيو ويو ۽ هٿو هٿ وڪامي ويو. ”ناري“ جي اداري حميد سنڌيءَ جا ٻه ڪتاب ڇپرايا آهن ۽ خوشي انهيءَ ڳالهه جي اثر ته حميد سنڌيءَ جا ڪتاب ڇپرائي اداري کي فائدو ٿيو آهي. اهو سڀ انهي ڪري جو سنڌي ڪتاب پڙهندڙن کي حميد جي لکڻي وڻي ٿي. هو جيڪي به لکي ٿو سڃاڻي ۽ مان، اهوئي سبب آهي جو هرڪو هن جي لکڻي

کي پسند ڪري ٿو. انهي ڪري حميد سنڌيءَ جا ڪتاب ڇپرائي ڪوبه ادارو نقصان ۾ نه رهندو. سنڌي ساهت سال 1981ع تي به ”ناري“ پبليڪشن ڪتاب ”اڃايل ناري“ پيش ڪيو ۽ هاڻي نوجوانن جي عالمي ڏينهن تي سڀني لاءِ ”تو سنگ تو بن ڏينهڙا“ ڪتاب پڌرو ڪيو آهي. انهيءَ اسيد سان ته اسان جي سنڌ جا نوجوان سجاڳ آهن ۽ انهن کي سجاڳ رهڻو آهي.

مان جيئري آهيان ۽ جيئري رهنديس — سچائيءَ سان خلوص سان پنهنجي سنڌ جي ۽ سنڌي زبان جي خدمت ڪندي رهنديس، پر اها خدمت..... هن راه ۾ خدمت ڪرڻ رڪ جا چٽا ڇاڙڻ کان ڪنهن صورت ۾ گهٽ ڪونهي. خاص ڪري اهڙين حالتن ۾ جڏهن سنڌي ادب ۾ سنڌي زبان جا سڄڻ گهٽ، ويري گهڻا هجن. اهڙين حالتن ۾ ثابت قدم رهڻ ڏاڍو ڏکيو آهي. مون پنهنجي سچائي کي وشواس گهات جي سببن هيٺان ڀڄندي ۽ پور ٿيندي ۽ رتوڇاڻ ٿيندي ڏٺو آهي ۽ انهيءَ سمي ڏاڍو ڏک ٿيو اٿم. ڏک صرف ان ڳالهه جو اٿم ته هن دؤر جا ماڻهو ايڏو مطلب پرست ڇو آهن، جن جو مطمع نظر فقط پيسو آ. خلوص، سچائي ۽ ايمانداريءَ ڪجهه به نه آهي. حقيقت ۾ دولت کي ايتري اهميت نه ڏجي. پيسو ته هٿ جو مير آهي. پيسن کي ته اسان ٿا ڪميون ۽ انهيءَ پيسي خاطر.... خلوص،

سچائيءَ ۽ ايمانداريءَ کي ماڻهو وساريو ڇڏين ۽ وشواس
گهات ٿا ڪن، انهيءَ لاءِ ڇا ڪرڻ گهرجي؟

اهو ڏک آهي، اهو ڏک ۽ اها پيڙا ڀوڳيان پئي
مان، پر مان اهڙن ماڻهن جي سلوڪ کان مايوس ٿي
ويهن واري نه آهيان. مون کي انهن جي ڪرتوتن
کي بي نقاب ڪرڻو آ ۽ ڪنڊيس، فيصلو سنڌي زبان
جي سچڻن کي ڪرڻو آهي.

— نذير ناز

مهاڳ

اظهار جون گهڻي واٽون گهڻائي رستا.

هي به انهن مان هڪ.

”آپا ڪهاڻين جو مجموعو پيو ڇپايان، مهاڳ.

اوهان لکي ڏجو.“

”بالڪل.“

ڪجهه ڏينهن کان پوءِ سندس مون وٽ اچڻ

يادگيريءَ لاءِ.

پر آءُ؟ سدا جي مست.

ڪجهه ڏينهن کان پوءِ پهر سندس مون

وٽ اچڻ،

حسب معمول منهنجي سستي.

ردعمل (منهنجو) شرمساري ۽ ڦڪائي.

”نه آپا پليز اگر اوهان ائين شرمسار ٿيا ته

آءُ اوهان وٽ ڪونه ايندس.“ سندس حجت ۽ پيار مان

مرڪي چوڻ. (شايد سندس اهي ئي ادائون مون کي

پسند آهن.)

۽ اڄ هينئر تو منگ تڙ بن ڏينھڙا

منهنجي آڏو.

ڪتاب جو مهاڳ نه لڪان ها ته به ڪتاب
 ڇپجي ها! پيو ڪو ئي مهاڳ لڪي ها، ته به ڪتاب
 شايع ٿئي ها! پر هن مون کي مان ڏنو عزت ڏني.
 اظهار جون گهڻي واٽون گهڻائي رستا.
 هيءُ به انهن مان هڪ.

مسرور هڪ وار چيو هو ”تو کي هميشه ڊگها،
 سنهڙا ۽ عيٺڪ وارا ڇوڪرا Attract ڪندا آهن،
 ڇاڪاڻ ته لاشعوري طرح توکي انهن ۾ منهنجو
 عڪس نظر ايندو آهي.“

مسرور، منهنجو ڀاءُ، پر پٽ سمان ڀاسندو اٿم،
 ساڳيا جذبا ساڳيا احساس محمود لاءِ به محسوس
 ٿيندا اٿم. محبت ۽ خلوص جي رشتي محمود به اولاد
 سمان لڳندو اٿم. پٽ سمان ڀاسندو اٿم.

اڪثر محسوس ٿيندو اٿم ته هيءُ به مون کي
 اوتروئي ٿو ڀانئين اوتروئي ٿو مان ڏئي.
 محبت جو جوابي عمل (شعوري يا لاشعوري)
 محبت ئي آهي. اهو فطرت جو اصول قدرت جو
 قانون. اها الڳ ڳالهه جو وزن ۾ برابري ٿئي يا نه.
 يا وري ڪو جوابي اظهار ڪري يا نه. اظهار زندگيءَ
 لاءِ ضروري پائيندي آهيان پر سليقو شرط آهي
 (شل ڪو اظهار جو تجريدي نمونو به سمجهي!)
 اڄ هينئر هن وقت نهايت سچائيءَ سان

خلوص سان، پنهنجي حب، پنهنجي پيار جو اظهار ڪيان
 ٿي محمود لاه. خدا شل ڪيس هميشه ڪامياب ڪامران
 ڪري. سندس قلم کي اڳي کان اڳرو ڪري ۽
 سندس مجموعن ۽ ڪهاڻين ۾ تڙاٽڙ وادارو ايندو وڃي.
 آمين

تذویر جوڻيجو

۳۱ مارچ ۱۹۸۴ع مارئي هاسٽل



پيش لفظ

منهنجا هت ڪشڪول

اڄ وري حاضر آن، ڪا متاع درد و هنر ڪٿي. فقير جي ڪشڪول ۾ ڪجهه ڪٿا آهن، سورن جي پن آ، ڏينهن لنگهيا ويا، قلم نه هليو، اها به هڪ عطا آ، جنهن کي چاهي ڏئي، جنهن کي چاهي تنهن جا هيرا به پٿر ڪيو ڇڏي. هن مجموعي جو اعلان ٻن سالن کان ٿيل آ، اچي هاڻي پيو، اهو سڀ ڪرامتن جو اعجاز آ.

هندستان جي بلوندر سنگھ جي چوڻي آ ”لفظن جي پندر ۽ پئسن جي پندر ۾ هڪ شيءِ جو ئي فرق آ، پويون پنڻ کان پوءِ پنهنجي حالت سڌاريندو ۽ پهريون وِتر ڏري، چير چير ٿي پوندو آ.“

اسان وٽ ادب ڇا ٿيندو آ، ڇا ڏيندو آ، اها سڀني کي خبر آ. هڪ اديب ان وٽشيا کان به وڌيڪ بدنام هوندو آ، جيڪا ان جي پاڙي ۾ رهندي آ. هن جو انداز ماڻهن سامهون ”مستانو“ هوندو آ، ڪي ڪي ته هن کي ”ديوانو“ ليکيندا آهن ۽ پوءِ جي هو هوندو ناهي ته ڪري ڇڏيندا اٿس. هي نگري ئي اهڙي آ. جتي هڪ اديب جو وجود نه هجي ته بهتر آ، ۽ جي

هو هجي ته به پنهنجي چڪن برياني ۽ ڪلب سينڊ وڃ وارو، چوتمه مڇي مانيءَ جو ته زمانو ئي گذري ويو نه. اهي چريا، سچ پچ به چريا هوندا آهن. (ڏکڻ جو احساس ماڻهوءَ کي هونئن به ته حساس ڪري ڇڏيندو آ نه، پوءِ اها طبيعت ڪهڙي ڪم جي، جو ڪير آف به ڪري ته اڪيون نمجي پون، اسان وٽ سخت دل ماڻهن جو قدر آ، اتي نازڪ دل ته ”سنئون“ ئي نه سڏائي.) پاڻ، پاڻ کي گهائي وجهندا آهن ۽ پوءِ ڪنهن اذيت پرست جيان انهن سورن، مان پاڻ ئي سواد وٺندا آهن، کين وٺندو آ، پنهنجن چيرن تي پرڪيل لوڻ، پنهنجن اکين ۾ پيل مرچ، ڀلي اهي ڪرائن، رت ڇڏين.

هي سڀ اجايو نه آ، هن ڪتاب ۾ مون انهن جا تذڪرا ڏنا آهن، جيڪي ڪلڻ گهرندا آهن ته سندن چپ چيرجي پوندا آهن، جن جا سينا ٻرندا آهن ۽ جن جي اڱاريءَ جو ڪوبه علاج نه هوندو آ. رب سائين ذات ڪنهن تي ظاهر نه ڪري، جي ڪري ته پوءِ هوش ڪسي وٺيس، ڪهڙي ڪم جو اهو عقل جيڪو برادريءَ ۾ لڄارو ڪرائي. مون ڪيترن ماڻهن کي ويجهو کان ڏٺو آ، انهن سان ٿيندڙ حالتن کي پرکيو آ، ڄاڻان ٿو، هڪ ڪهاڻي ۽ حقيقتن ۾ هزار ڪوڏين جو فرق آ، پر انهن جا قصا به اهڙا هوندا آهن، جو ڪير پڙهي يا ٻڌي ته چپ پڪوڙي، منهن ٻئي پاسي

ڪري ڪاٺي. سندس نظريي موجب ”اها به ڪا ڳالهه آ، جنهن تي هن هيڏي ساري ڪهاڻي لکي آ.“ پوءِ هن کي ڪهڙي خبر آت ڇا ٿي ويو. ڪا ڪنوار رخصت ٿي جيڪڏهن ڪنهن سان گڏ ٿي وڃين ۽ هن جي مرد جو منهن خوشيءَ ۾ پهڪي ٿو ته توهان ان تي نه ته نظر وجهو نه جيڪو پريان، ڪنهن پٽ جي اوٽ ۾، اکين ۾ پيل ماڪ سان هن کي ويندو ڏسي، آڱريون جڪڙي ڇڏيندو.

مٿي عرض ڪيم ته، هو جنهن کي چاهي ذات ڏئي، جنهن کي وٽس تنهن کان ڪسي. هي لفظ، هي سٽون حاضر آهن، توهان کي ڏکارو ڪرڻ منهنجو مقصد نه آ. بس چاهيان ٿو ته اهو ته جي ڪنهن جو خوشين سان پهڪندڙ منهن ڏسو ۽ ڪنهن سنگ لمحا گذاريو ته ان کان بنا رهڻ جي به ته سوچ رکون. آئيندي ڪنهن گهٽ ڪنوار کي ويندو ڏسو ته اوسي پاسي نهارجو، من توهان کي ڪو ڀريل اکين سان الڳ الڳ نظر اچي، من آهو، هن ڪتاب ۾ توهان سان تعارف حاصل ڪري.

— مڪمل مغل

۱۱ فيبروري ۱۹۸۵ع

ديس ۾ — رديس

هن ماءَ جي ڪڇ ۾ پنهنجي ڪنڌ کي صحيح نموني سان ٽيڪ ڏيندي، ماءَ جي منهن ۾ ڏٺو، جنهن چانورن جو ڇچ پاسيرو ڪري، هن جي وارن کي ٺاهي، سندس پيشانيءَ تي چمي ڏني. هن ماءَ کي ڏسي کلي ڏنو. سندس مرڪ آسودي مرڪ هئي، وجود ۾ ڪنهن پينگهه ۾ لڌندڙ هجيس.

هن وري پاسو ورايو: ”امان، اتي نه، صبح جو نيرن ڪري، پئي آرس موڙيندي آهيان ته ڇا ڪريان، ڇا نه ڪيان. پاڻ هليو وڃي زمين تي، يا ڪيڏي مهل سنگت ساڻ سان نڪريو وڃي. پوءِ ويٺي صابل کي ڏسان ته ٻوڙ مانيءَ ۾ ڪا چڪ ته نه ٿي ڪري. آهي سندس جي لڏلي نوڪريائي، سو پاڻ لاه ماني وغيره خيال سان ٺاهرائيندي آ. هونئن امان، اهي نوڪريائيون آهن به صابل سان سڌيون. مان ته ڪنهن سان ڳالهائڻ به ڪونه، سڀ ڪم صابل ئي ڪندي آ.“

مڙس جي باري ۾ ڳالهائڻ مهل ڳل ڪجهه تپش جي ڪري ڳاڙهيٿڙو ٿي ويا هئس. ماڻس عينڪ جي ڪاٺ پٺيان غور سان ڏٺو، شايد ڏيئي جي منهن ۾

لفظن جو پاڇو ٿي ڏنائين.
ڪجهه مهل رڪي پڇيائين: ”پسلا صابن آهي ته
خوش نه.“

”اٿي امان، ٻاڪل لوهم لڳي پئي آ. هيڏي آيس
پئي نه ته، تنهنجو پڇيائين پئي، وٺيو اچانس ها، پر
هوءَ وري پاڻ کي تڪليف ٿئي ها نه. ان ڪري
اڪيلي آيس. هي ڪا نوڪرياڻي مان ڪٿان ڪونه.“
”ها، منهنجي به دل ڇڪ ڪندي آ، توهان گڏ
هلي هئس ته ملي هئي. هاڻي ته اٺ نو مهينا ٿي ويا
آهن ڏئي.“

ماڻس وري چانور سوڻ شروع ڪيا. هوءَ، هڪ
ٻانهن سان چچ کي جهليو ويئي هئي ۽ پئي هٿ سان
ڪيڏي مهل چانورن کي پئي سويائين ۽ ڪيڏي مهل
هن جي مٿي ۾ وارن جي ڇڳن کي ٿي الڳ الڳ
ڪيائين. هوءَ ائين ئي ماءُ جي ڪچ ۾ ليٽي رهي.
ڪجهه لمعا رڪي ماڻس ڳالهائون: ”اڄ ته ورياهه
به اچڻو آ نه.“

”ها، اڄ اچڻو ته هٿن. منجهند تائين اچي ٺڪاءُ
ڪندا.“ هن مڙس جي تذڪري تي ماءُ ڏانهن ڏٺو،
هن مهل سندس منهن جو تاثر ڪجهه عجيب هو، شايد
مڙس جي اچڻ جو ٻڌي کيس مزو نه آيو هو.
”هميشه ايندو آ نه ته جهڙو هوا جي گهوڙي تي
سوار هڪ منت به چڻ وڌيڪ نه ترسندو، ٻچي مثل

ٺي دفعا ڪن آيو آ، پر هميشه توکي وٺڻ ۾ تڪڙو.
اڃا اچي ته زوريءَ رهائينديانس“ ماڻس ڄميو ۽ ورو
ڪري هن ڏانهن ڏٺو.

سندس اکيون بند هيون. ماڻس وري ۽-چ اڳيان
ڪري موٽڻ شروع ڪيو. نازان دل ۾ آلاھ ڇا محسوس
ڪيو. هن کي وري هورا ڪورا ٿيڻ لڳي. ’اڃا وري
اهو سڀ ڪجهه ٿيندو، جيڪو به ٺي دفعا اڳ ٿيو
آ. هو ايندو ته هاڻ مهل ڪيڏو نه ڏک ٿيندو. هيءَ
امڙ، مٺي، ڇڏڻ ڪيڏي نه ڏکي آ. هتي مڃان ٿي
هو آ، پر آهي ته به ڪهڙو. يارن دوستن سان ٻورو.
حويليءَ ۾ گهڙي ته وٽ پڪڙ شروع، هي ڏي، هو وٽ.“
هن کي وڏي پيڻ ٿي ياد اچي. شادي ڪرڻ کان پوءِ
جڏهن هوءَ نئين نئين ڪجهه مهينن رهڻ کان پوءِ گهر
ايندي هئي ته ماڻس هن جو ڪيڏو نه خيال ڪندي
هئي ۽ نازان کي ان تي جڪ ايندا هئا، ته امان ڇو
ٿي هنن کي پائڻي ۽ سندس ماءُ جو هميشه اهوئي
اسرار هوندو هو ته پٽ پرديسيائي آ. هن گهر سان هن
جو ڪهڙو تعلق. آئي آ مهمان ٿي نيٺ ته هلي ويندي“
۽ پوءِ نازان هن جي وڃڻ تي خوشيون ڪندي هئي.
”شڪر ٿيو ٿري بلا“ ۽ پوءِ سڀ کان وڏو مزو ته کيس
تڏهن ايندو هو، جڏهن وڃڻ مهل پيئڻ جي اکين ۾
پاڻي هوندو هو ۽ هوءَ کين پاڪر پاڻي موڪلائيندي هئي.
هوءَ اوچتو ڇرڪي پئي، ننڍو پاڻس، ٻاهر دالان

م فوت بال ڪيڏي رهيو هو، ڪيڏندي ڪيڏندي ڪو
بال اندر هليو آيو هو ۽ اچي کيس لڳو هو. هن جون
اڪيون ڪلندي ڏسي مائس ننڍڙي کي چڙهيو.

”منور، چورا، هيڏي ته اچ ته ڪل لاهيان، هي
ٽائيم مليو آ توکي ڪيڏڻ جو.“

مائس چچ پاسي کان رکي بال کنيو، هوڙ اٿي،
ماءُ کان بال وٺي ٻاهر اڇلائين.

”چڏينس امان، ٻار آ، ڇا ٿي پيو.“

”ڇا نه ٿيو. مس مس ته تو اڪيون ٻوٽيون هيون،
اچي اجايو اهو بال جو ريچڪ ڪنيائين، توکي
جاڳايائين نه.“

مائس وري چچ کنيو. هن ان تي ٿي پيل پينگهي
۾ اڪيون پوري چڏيون.

سندس شاديءَ کي اٺ مهينا کن ٿيا هئا. مڙس
زميندار هو، ان ڪري ڏاڍي سڪي هئي، هر ٻئي ٿي مهيني
ٻئي گهر جو چڪر هڻندي هئي ۽ ان سڄي چڪر ۾
ڏکيو لمحو سندس گهر ڇڏڻ جو هوندو هو. الاه
ڇو، هن جي دل چوندي هئي، مڙس کي به اتي ئي
رهائي ڇڏي. ان گهر مان نه وڃين. اتي جو مزدو ئي
ٻيو هو. پر کيس مڙس سان گڏ وڃڻو پوندو هو.

کيس ياد ٿو اچي، جڏهن ڪنواري هوندي هئي
ته ڪيئن نه پيڻ سان مشڪريون ڪندي هئي.
”ادي پلا، هاڻي هي گهر اوڀرو ٿي ڇا، جو

ڪيڏي ڪيڏي مهل حجاب ڪندي آهين.“
 ”نه ته چري. آخر ڪناري ۽ پرتيل ۾ ڪو ته
 فرق هوندو آ نه. پهرين هتي آئون رهندي هئس مالڪياڻي
 ٿي، هاڻي مهمان ٿي ايندي آهيان.“
 ”ادي اها به ڪا ڳالهه آ گهر آهو، تون اها،
 مان اها، امان اها، باقي مهمان ۽ پنهنجي گهر جو
 ڪهڙو چڪر.“

هوءَ وڌيڪ ڄاڻڻ گهرندي هئي ۽ ان مهل سندس
 پيش جو منهن رنگ چڙيندو هو، ڇو ڪنهن سندس
 وجود کي ڪچي رنگ ۾ رنگي، پاڻي چڙي ويو هجي.
 پوءِ هوءَ پاڻ دل ٿي دل ۾ فيصلو ڪندي هئي.
 ’هيءَ سڄي ڳالهه آهي ٿي امان جي. پيش ٿي ائين ٿي
 اچي ڄڻ ادي ڪا مهمان هجي. هونئن ادي کي ائين
 سوچڻ ته نه گهرجي.“

ماڻس ڇانورن کي ڇڙيندي ڏانهن ڏٺو. هوءَ پينگهي
 جي هلڪي لوڙي ۾ اڪيون پوري مرڪي رهي هئي.
 ماڻس جي منهن تي مرڪ تري آئي. هن دل ۾ سوچيو
 ’اڄ ورياهه اچڻو آ نه، شايد ان لاءِ پئي مرڪي
 ’چري آ‘ هن پٽڪيو ۽ ڇچ کڻي اندر هلي وئي.
 ماءُ جي پيرن جو آواز ٻڌي، نازان مڙي ڏٺو. ماءُ
 کي ويندو ڏسي، هوءَ وري در ڏي ڏسڻ لڳي. ’پهر
 امان مون سان ته اهڙي نموني پيش نه آئي آ. نه ڪو
 مون تي ظاهر ڪيو ائين ته مان ڪا مهمان آهيان

يا ڇا. اها ادي ئي اهڙي هئي. اهڙي سوچ رکندڙ، ڀلا مائٽن وٽ به ماڻهو ڪڏهن پرديسي هوندو آ، اسان ته ڪڏهن اديءَ کي ائين ڪونه چيو هو، موٽي پاڻ گهڙي ورتو هٿائين، ٻيو نه ته، جيڪڏهن اديءَ نالي چوندي هئي ته به مون کي اديءَ کي هاڻي ڪيئن چوندي ۽

اوچتو هارن جي آواز تي هوءَ چرڪي پئي، نپ ڏئي پينگهي مان هيٺ لهي، چولي کي ٽاهيائين. پريان ورياه سندس مڙس، گهر اندر گهڙي رهيو هو، هن مرڪي مڙس کي ڏٺو.

”ڪيئن آهين سويدي“ هو مرڪيو.

ويجهو ايندي، ڪوٽ لاهي، هن ڏانهن اڇلايائين هن ڪوٽ کڻي ڪليءَ ۾ ڏنگيو ”توکان سواءِ ته ٻيلي، هتي ته رڻ لڳو پيو آ، اصل گهر ۾ مالڪيائي ڪانهي ته ڪيئن سري.“

هو سنئون ئي لپتي پيو. نازان ويجهو هلي آيس. ”ڀلا هلڻ جي ڪيون“ ورياه سندس هٿن کي جهليو.

”جيئن تنهنجي مرضي“

هوءَ وڌيڪ ڪونه ڪڇي سگهي.

”ٻيلي تڪڙو آهيان ڏاڍو. چاچيءَ کي وٺي آ ته ملان ۽ تون ٺڙ ٺاڙي سان پر ماسي آهي ڪٿي؟“
”اتي ئي آ، ڏسان ئي، هن ورياه کان هٿ ڇڏايا.“
”موت ۾ پاڻي ڪلاس ته پريو اڇجان.“

”حاضر.“

هو ڪهر اندر ڪهڙي، ڪهڙا منجيءَ تائين پهچندي
 الاه چا چا ذهن ۾ ڪهڙي آيس. ”اڄ ڪٿي نه وڃان
 ڪري ته امان روڪيس ۽ هو رهي پوي، اڃان
 ڪجهه ڏينهن ته هتي هجان.“

هن ڪلاس ڀريو پئي ته ڪن ۾ ماءُ جو آواز
 آيس. کيس شايد ورياهه جي اچڻ جي خبر نه هئي. منور
 کي پئي پرچايائين.

”ابا، ڪٿن ٻال شابس هت ڪي.“

”ها، ڪٿن ٻال، هاڻي ته ڪيئن ٿي چويس، ان مهل
 ڪيئن پئي رڙيون ڪيئي ته پيڻهن جي اک هاڻي لڳي
 آ، راند ٿو ڪرين، هي ڪو ٿاڻيم آ“ نازان مرڪي
 پئي ”بيوقوف“.

هن ڪلاس ڀريو، موٽي ته چڻ لفظن کي اندر
 ڪهڙندي محسوس ڪيائين. هن پيري ماڻس ڳالهائيو هو.
 ”منون ابا ڇو ٿو هن مان ساڙ ڪرين. هن ڏينهن
 لاءِ ٻرديسيائي آ، هلي ويندي. ڪهڙو هت تو وٽ
 ويندي هوندي.“

هن لاءِ پيو چا چيو. نازان کي الائي چا لڳو. هن
 جي هٿن ۾ چڻ ڪلاس مان هاڻي چاڪيو پئي. هن ٻاهر
 اچي ورياهه کي پاڻي ڏنو. ڪجهه لمحا رکي ورياهه کي
 ڏسندي چيائين ”امان رهڻ لاءِ چويو نه، ته به نه
 ترسجو، مان هتي رهي رهي ڪڪ ٿي پئي آهيا

پنهنجو گهر آخر به پنهنجو گهر آ، هت ته مالھو
جهڙو پرديسي.

آخري جملو ڳالهائيندي کيس لڳو، چئن هاڻي
هاڻي پيش هن کان موڪلايو هجي.



واردات

هن ٻانهون هوا ۾ ڦهلائي، ڪلهن کي انگريزن جيان گهمائي، سون ڏانهن نهاريو. منهنجي منهن ۾ ڏسندي چيائين ”تم اهو اٿئي پورو تفصيل. هاڻي رڳو واردات جو انتظار آ.“

ڳالهائڻ مهل هن ’واردات‘ تي زور ڀريو. سون ڏانهن ڏسي ڪنڌ هيٺ ڪري ڇڏيو.

”ڇو، سٺا ڳالهه ڪونه وٺيئي ڇا“ هن گاهه تي لپتي، ٻوڙي کي پٽي وات سان ٺڪر ٺڪر ڪندي چيو. ”نه نه، اهڙي ته ڪا ڳالهه ڪانهي. پر نظام! اهو ئي ڪيئن ٿو سگهي.“

”ڇو اهو ناممڪن آ ڇا؟ هان. اڙي حالتون نه ٿو ڏسين. ميان، هوءَ ڪهڙي نه حسين آ ۽ هو ڪهڙو نه ڀولي ٽائيپ، خود سوچ ڪڏهن حور ۽ لنگور ۾ به ناتو ٺهيو آ. ائين آهي، مون خود هن کي عطا محمد ڏانهن اشارا ڪندي ڏٺو آ ۽ ميان پيو ته ٺهيو، ان ڏينهن هاڙهي تتي، ٻيپهريءَ جي نماز پڙهي پئي موٽيس ته در تي بيٺي هئي. اصلي مون مان اک ئي نه پئي ڪڍي ۽ هريان ته هو به پئي آيو. پاڻوڊر سرخي ته اهڙي لڳل هئس جو بس.....“ هن ڳالهه اڌ ۾

چڏي ڏسي ۽ زور سان ماهه ڪئي، مون ڏانهن پئسي
ڪري پاسي ڀر لپتي پيو.

ان حالت ۾ ئي چيائين: ”هٿ نه ڪر اعتبار ٻانهي
ڪڏهن ڏسندين ته اسان وارو هاڙو انهن حرڪتن جي
ڪري وڃي وڌو گهر ٿيندو. ميان هڪ ڪني مڇي
سڄي تلاءَ کي ڪنو ڪندي آ.“

”يار اهي ڳالهائون تو واريون مڇيون آهن. چئين
تم بلڪل مڇ پيو. جيڪڏهن گهرن ۾ اها ڳالهه
پڪڙجي ويئي ته آخر اسين به نياڻين مياڻين وارا آهيون،
ڪجهه ته بلو ڪرڻو ئي پوندو.“ مون هن ڀيري
سندس ڳالهه تسليم ڪئي.

”پيو نه ته ميان، ائين اسان جون زالون ڪن ته
ماڳهين لاءِ ڇا ڪري وجهون. اهڙيون زالون مڙس
لاءِ فريم جڪڙيل پڳل آئينو هونديون آهن، جن ۾
سڀني جي ڪري ڏس مهل مڙس جا منهن به ڇپا
نظر ايندا آهن.“

هو وري سڌو ئي لپتي پيو، وات مان ڪڪ
ٽڪي اڇلائي ڇڏيائين.

”پلا مڙسهنس کي ان واقعي جي خبر نه آ ڇا.“
مون کي الائي ڇو نه نظام جي ڳالهين تي اعتبار نه
پئي آيو.

”ڇو نه هوندي، پر هوندو ڪو مجبوريءَ ۾. باقي
زال واردات ڪري ۽ مڙس کي خبر ئي نه پوي.“

هن ڪاهه تي پٺ ورائي ڇڏي، مان به ڪجهه
 گهڙيون هن ڏانهن ڏسي پئي طرف ڪاهه تي لپتي پيس.
 نظام ۽ مان هڪٻئي جا پاڙيسري آهيون، هن جو
 ۽ منهنجو گهر آهيون مانهون آهن. ڪجهه ڏينهن ٿيا،
 نظام جي پرواري گهر ۾ زال مڙس اچي رهيا هئا، مڙس
 بيجد ڪوڄهو هو ۽ زال بيجد حسين.

مان هڪ بئنڪ ۾ مئنيجر آهيان، آفيس مان گهر
 ايندو آهيان ۽ گهر کان آفيس. فرصت جو ڏينهن ملندو آ ته
 جمعو ۽ جمعي تي مان ۽ نظام صبح يا شام جو ڪجهه دير
 پنهنجي گهر جي ڀرسان باغ ۾ ڪچهري ڪندا آهيون.
 ۽ اتي ئي نظام مون کي هن جي باري ۾ ٻڌايو هو.
 مون ته هن جوڙي کي مشڪل مان هڪ دفعي ڏٺو
 هو. زال واقعي بيجد حسين هئي ۽ مڙس ڪوڄهو ۽
 اڌڙو به نه جو ماڳهين ٺوڪاري ڇڏجي. نظام جي
 وatan خبر پئي هئي ته زال مڙس هڪٻئي ۾ ٺهيل ناهن،
 زال مڙس مان مطمئن ناهي ۽ سندس ڪوڄهائپ ڪري
 عطا محمد کي اشارا ٿي ڪري. عطا محمد به اسان جو
 تقريبن پاڙي وارو ئي هو، ڪافي سهڻي هائڻي ۽
 خوبصورت نقشن جو مالڪ هو ۽ نظام کي هڪ هئي
 ته اها نئين پاڙي واري ان کي اشارا ٿي ڪري ۽ بقول
 سندس 'مون ته کيس اشارا ڪندي به ڏٺو هو.'

اڄ صبح کان وٺي هو منهنجو مڙو ڪاٽي ويو هو
 ته تازو مون کيس عطا محمد ڏانهن کلي نهاريندي ڏٺو

آ ۽ مڙس کي ان ڳالهه جي پرواهه ناهي ۽ وغيره وغيره.
 ”ٻڌ“ هن اوچتو پاسو ورايو.
 ”هون“ مون ڪنڌ ڪنيو.

”هيئن ٿا ڪيون ميان، تون به خيال ڪر، مان
 به ٿو جانچ ڪيان. ادا اهي رنون ٺاهن الاه ڇا آهن.
 ڪٿي مڃجي ته مڙس ويڇاري کي خبر ناهي. پر جي هجي
 به ته ڇا ڪندو. ’رٺان مڪر رٺان تتر تال ٿي نه ڪن‘
 وارو چڪر آ. هونئن ان مڙس جي جاءِ تي مان هجان
 ته رن جا پيرا پيرا ڪري وجهان. خير ڪڏهن موڪل
 وٺي منجهند جو تون به ڏسجان، عطا محمد آفيس مان
 ايندو ته ڪڏهن نه ڪڏهن ته مڙس نه هوندو ۽
 ڪجهه ٿيندو. رڳو اهو ڪجهه ٿيڻ ڏجي، پوءِ ڏس
 منهنجا مزا.“

”ڇڱو يار ڏسون ته ڇا ٿو ٿئي.“

اسان جو پاڙو ڪل پندرهن سونهن گهرن تي آهي.
 ڪابه ڳالهه ٿيندي آهي ته هڪدم سڀني کي خبر پئجي
 ويندي آ، سواءِ منهنجي. جو مان بئنڪ کان اچڻ مهل
 ئي ائين هنڌ تي ڪرندو آهيان جو رات جو ئي اک
 ڪلندي آ. هوٽل بازي مون کان ٿئي ڪونه ۽ پوءِ
 هفتيوار خبرون پيون نظام وٽان ملنديون آهن.

ان ڏينهن شام جو مون ننڊ به ڪانه ڪئي،
 حالانڪ هفتيوار موڪل جي ڏينهن مان خوب ننڊ
 ڪندو آهيان. پر اڄ جا ڳيل هئم. چئوڻ وڳي ڪير

وارو آيو ۽ اچي گهنٽي هنياڻين ته ٺپ ڏئي هنڌ تان
لٽم ۽ پنهنجي پٽ کان ڪرمنڊل ڦري زال کان
پڇيم ”گهٽو.“

”اڄ توهان پيا وڃو ڪير وڌڻ“ هو۽ حيران
ٿي ويئي.

”اڙي ٻڌاه ڪٿي گهٽو، وضاحت ڪير وٺي اچي
ڪيان ٿو.“ نه پئي چاهيم ته دبر ڪيان ۽ سامهون
وارا ڪير و در بند ڪري ڇڏين.
”ٺي سڀ.“

ٻڌندي ئي تڪو تڪو در تي آيم. پهرين گيت جي
چير مان ڏٺم، نظام پنهنجي در تي ڪير پئي ورتو،
مان به ٻاهر نڪتس ته هو اندر ديڳڙي رکڻ ويو.
ڪير وارو مون ڏانهن آيو پئي ته پاسي وارو در کليو.
ها، اها هو۽ ئي هئي. پرين جهڙي. در تي نڪري،
ڪير واري ڏانهن جڳ وڌائيندي چيائين: ”ٺي پا۽.“
ڪير وارو مون ڏانهن نه آيو، هن ڏانهن وڌي ڪير
ماڻڻ لڳو. ان مهل نظام به پنهنجي در تي اچي بيٺو
اڪين ئي اڪين مان اشارو ڪري چيائين ’اها اٿي غور
سان ڏسڻس‘ ۽ منهنجين اڪين ۾ هاڪار ڏسي هو اندر
هليو ويو. هو۽ باڪل ٻاهر نڪتي بيٺي هئي. جسم
بيحد خوبصورت هئس ۽ سونهن وينس جيان مڪمل.
ڪير وٺي، مون ڏانهن ڏسي در بند ڪري ڇڏيائين.
”هلا ٿي.“ دل ۾ دڙڪي هئيم ”پياي نظام

سيڄو آ.

۽ ان ڏينهن کان پوءِ مون سامهون واري گهر کي تائڻ شروع ڪيو. ايندي ويندي گهر جي در ۾ پيو ڏسندو هئم، ڪڏهن هوءَ نظر ايندي هئي ڪڏهن نه. ڪڏهن ڏسندي هئي ڪڏهن ماڳهين نو لفت ڪندي هئي.

مان شڪي فطرت جي ناهيان، پر ڪجهه ڏينهن کان ته عطا محمد جا ڦيرا به گهڻي ۽ وڏي ويا هئا. شايد هو اڳ به هڻندو هوندو، پر مون هاڻي جلدي گهر اچڻ شروع ڪيو هو، تڏهن خبر پئي هئم.

هو جڏهن به ايندو هو، نظام ۽ سندس پاسي واري گهر کي ڏسندو لنگهندو هو ۽ مان پنهنجي در جي چير مان ٽڙڪندڙ دل سان پيو ڏسندو هئس. ڄاڻ در ڪليو، ڄاڻ هوءَ نڪتي، پر في الحال ته ڪجهه ٿيو ئي ڪونه پئي. ”ٻڌ ميان، ميان ۽ پهرينهن مان هتي ڪونه آن، دل پئي چوي ته انهن ٻن ڏينهن ۾ ڪجهه نه ڪجهه ٿي ويندو. تون رڳو منجهند جو اچجان، ميان ڏس ڇا ٿو ٿئي، پوءِ مان اچان ته ڪٿي ٻڌائجان.“

نظام هن جمعي تي به منهنجو مڻو کاتو هو ۽ مون ها ڪٿي مانس ته جيڪڏهن ڪجهه ڏسڻ ضرور ٻڌائيندومانس.

هينئر ڪجهه لمجا پهرين، جڏهن مان آفيس مان جلدي گهر موٽندي پريان عطا محمد کي ايندي ڏٺو

۽ لنوائي جملدي گهر اچي در بند ڪري چير مان ڏنم.
 عطا محمد گهرن وٽ اچي بيهي رهيو، ٺاڪ منجهند
 هئي. ڪوبه موجود نه، عطا محمد پهرين منهنجي گهر
 ڏانهن ڏسي، نظام جي گهر ڏانهن ڏٺو ۽ پوءِ هلڪڙي
 سڀني وڃايائين، ان مهل ئي ڪڙڪي ڪلڻ جو آواز
 ٿيو. مون سمجهيو هو۽ در کوليندي، مرڪي ٻاهر
 نڪري عطا کي ڏسندي ۽ شايد اندر به وٺي وڃين.
 مون چير ۾ اک کپائي ڇڏي. در جو ڪڙڪو ته لڳو
 پر در نه کليو هو. عطا چئن ئي پاسن وڌي غور سان
 ڏسي هلڪڙي آواز سان پڇيو ”اڃان.“
 ”اڄ.“

در هڪ جهٽڪي سان کليو ۽ مون اڪيون بند
 ڪري ڇڏيون. مون نه پئي چاهيو ته مان ڀڳل آئيني
 ۾ نظام جو چپو منهن ڏسان، ڇاڪاڻ جو اهو در
 نظام جي گهر جو کليو هو.
 منهنجون اڪيون ته بند آهن، پر مان عطا محمد جي
 گهر ۾ وڃڻ کان پوءِ در بند ٿيڻ جو آواز ته ٻڌي
 سگهان ٿو.

ٽـڀـڙي

هوءَ پٺيءَ کي کنهندي رهي. چوليءَ جي مٿان
نهن جو ڪرڙو، کيس عجيب فرحت ڏيڻ لڳو. سندس
اندر جي عورت ان گسڪي مان الاءَ ڪهڙي آسپس
وٺي رهي هئي. هن هڪ پاسي تي پيل ديڳڙيءَ ڏانهن
نهاريو. هيٺ ڪارنهن لڳل، مٿان قلعي ٿيل. ڪنهن
بند ڪري، هٿ وڌائي ديڳڙي کنڀائين ۽ پٺيءَ ڀر
ليٽي پئي.

ان ديڳڙيءَ تي الاءَ ڪهڙا اکر لکيل هئا. هوءَ
اڪريل اڪرن جي مٿان انگريون ڦيريندي رهي، ڪڏهن
ڪيئن، ڪڏهن ڪيئن. ان دوران ڪڏي ڪڏي
مهل سندس ڏاڏو هٿ لڏيو ٿي ته ڪڙڪا پئي ٿيا،
سندس ٻانهن ۾ پيل لوهي ڪڙا پئي ٽڙڪيا.

هوءَ عمر جي ”کاشي“ آ. انسان جي عمر ۾ ڪي
لمحا اهڙا هوندا آهن، جڏهن هن جو چهرو سندس ساٿ
ڇڏي ويندو آ يا جسم چهري جي ڳالهه مڃڻ کان
انڪار ڪندو آ. هوءَ به عمر جي ان حصي ۾ آ.
سندس منهن ڏاڍو سهڻو آ، پر جسم ڀرڪيل اٿس. لڳي
ٿو ته هوءَ ٽيهن کان پنجڙيهن جي وچ آ. وارن جون
سڳيون گهٽيل اٿس. هڪڙي ٻانهن ۾ لوهي ڪڙا ۽

ٻي ۽ ڪڇ تائين عاج جي رنگ جهڙيون چوڙيون
پاتل آ. سندس رنگ چمڪندڙ آ، اکيون وڏيون ۽
چهرو کليل.

اوچتو هڪ ڪڙڪو ٿيو. هن ڪنڌ ورائي ڏٺو،
پريان ڪشوري بيٺي هئي. هٿن ۾ کير وٺو جهليو،
لاچان ڏانهن نهاريندي مرڪي ڏنائين.
”اڄ، کير ڪٿڻ ڪونه نڪتين.“
”بس مک من ۾ آندو ماندو آ.“

هن تڪو تڪو جملو ڳالهائين، ڳالهائڻ مهل هن
مٿي تي ويڙهيل رٿي کي لاهي پنهنجي منهن کي
هوا هڻين.

ڪشوري ۽، کير جو وٺو پريان رکيو ۽ پاڻ هن
جي ڀر ۾ اچي ويئي. ڪجهه لمحا ڏانهن نهاريندي چيائين.
”گهڻو ڌيان نه ڌر. جيڪي لکيو سو ڪو
ريٽو ڇا.“

لاچان هن ڏانهن غور سان نهاريو. ڄڻ ڪانئس
سندس جملي جي پڪ ڪندي هجي. ڪشوري ۽
هاڪو مرڪيو.

”اڃا پڻ ڪي هلاڪ ٿي ڪرين ٿا. تڪ اها
ڳالهه ڌيان ۾ ڪانه آئي. ته تون ڪٿي ڪهڙو به
ڌرم ڌر، هن تي ڪوبه زور ڪونه پوندو، باقي؟“
لاچان وري به ڪجهه ڪونه ڪڇيو. ماڻ ڪري
ڪنڌ جهڪائي ويهي رهي. ڪشوري به چنڊ لمحا ماڻ

رهي، هن ڏانهن سرڪي آئي، هن جي منهن ۾
ڏسندي رهي.

”ڏس، هو مڙسالو زور آ، چڱي موچاري ڪي ته
هو ڦيري آئي ڪونه. تون هن ڪي ڪهڙو منهن
ٽيندين؟ ۽ ٻيو ته هڪ ريت آ. هن جي مرضي، تنهنجي
قسمت. باقي زور اڳيان زاري آ.“
لاڄان وري به ماڻ رهي. ڪشوري، ڏانهن

وري نهاريو.

”ڦٽي ڪڍي هيئي.“

لاڄان، صرف نهاريو، نظرن تي نظرن ۾ چڻ چڻي

چڙيائين ”نه“.

”اڄ سرون پڇيون.“

”ها“ هن مس مس ڪڇيو.

”پوءِ ڪوري تي هن تو سان ڪجهه ڳالهايو ڪين.“

”مڪ، ڇا چونڊو“ لاڄان جي ٽڙي ڀرجي آئي

”بس ان ڏينهن اها ڳالهه ڪري ويجهو ئي نه آيو آ.“

اچي ٿو، ماني ڪٿي ڪاٿي هليو ٿو وڃين. مڪ ڪا

ڳالهه ڌيان ۾ ڪانهي، ڇا ڪيان. هو ڪاوڙجي ته

پل. باقي ناز ۽ منهنجو به لاڄان آ. هو وڙهي ته پل

باقي ونين ڪين آڻڻ ڏينديمانس.“ ڪجهه لمحا وري

به چپ هئي.

ڪشوري ۽ ٽنگون سڌيون ڪري، پنهنجي پيرن ۾

پل چير وڇائي. لاڄان سندس پيرن ڏانهن نهاريو.

ڪشوريءَ ڏکو ڏکو مرڪيو.

”هي موتيڙا به مڪن آند شاديءَ تي ڏنا هئا،
چيائين ته تڪ سواھ، مون لاءِ ٻي ونين زهر ڳهڻ برابر
آ، پوءِ ان مهل تي انهن موتيڙن جو سڏ زور هو. وري
جڏهن هن ٻي ونين ڪئي ته مڪ ته پڇيائين به ڪونه
مڪ ته اها کير به ڪانه پئي. بس پوءِ هنن جو زور
به گهٽجي ويو.“

هوءَ ڳالهائڻ دوران چير تي هٿ ڦيريندي رهي،
جملو ختم ڪندي لاڇان ڏانهن نھاري لاڇاريءَ
مان کلي.

”آند، پرير ڪيو هو تو سان.“ هن ڪشوريءَ
جي اکين ۾ ڏٺو.
”ها، ٻيو نه ته...“

”پر ايترو نه ڪيو هوندائين جيڪو موتيءَ ۽
سون وچ آ.“ هن لاءِ ڪيئن اهو جملو آڪليو.

”چري هي مرد جو پرير به ڪو پرير هوندو آ.
هلندو آ اوستائين جيستائين سونهن آ. سونهن وئي پرير
ڇٽو. تو مان به ته ڪڏهن ڪجهه هئاسين، اڄ ڪجهه
ناهيون، ڪهڙو موتي ڪهڙو پرير.“

”هو اهڙو ڪينهه. مون سان ڏاڍو پرير ڪندو
آ. اهو سڀ ان دوسوءَ جي چرچ تي ٿيو آ، جنهن هن
کي ڪامنا جو گهٽ ٿيڻ لاءِ چيو آ، منهنجو وس
ٻڃي ته ان جون اکيون ڪڍي وٺان.“

”دوسو به ڇا ڪري. راج وڌو آ. نياڻيون ان کي
ٺٽي ٽوڙيون آهن.“ ڪشوريءَ هن ڏانهن وري غور
سان نهاريو.

”تون ڪجهه سينڌ ڪڍ. ڪجهه سنبر. نه ته هو
ته اڳ ئي ڇڏيو وينو آ. ويتر ٻاهر سڀ تو لاءِ
ڇا ڇا پيون چون، ڪجهه ٻاهر نڪر. باقي هو ته
ائين ڪندو جيئن دل گهرنديس.“

”ائين ڪيئن ڪندو، مان ڇڏينديمانس ئي ڪونه.“
هن چڻ سينو ساھيو. ”ڇڏيو مون به نه پئي آند ڪي.
پر ڪبر ٿئي ان ڪري ته اڄ مان هن جي زال هوندي
به هن جي ويجهو ناهيان. هو مون کي ڪنگهي به
ڪونه. پڇي نڪو به ڪونه. هاڻي جيڪڏهن مان هن
کي موڪل ڏيان ها ته پوءِ اڄ هو مون سان ائين
ڪري ها. اسان ته هونئن پنهنجي مڙس لاءِ ٽپڙيون
آهيون، وٿين ته وڇائين، وٿين ته ويڙهي رکن. نيون
هونديون آهيون ته ڌيان سان ويڙهيندا آهن، پراڻيون
هونديون آهيون ته ڪوري ڍڪڻ جي ڪم اينديون
آهيون، ۽ تون ته هونئن به بي اولاد آهين. تون سوچ
ڪر، متان مون وانگر ويڙهجي وڃين.“

ڪشوريءَ، در تي لڳل ٽپڙي ٻري ڪئي ۽
ٻاهر هلي وئي. لاڃان لاءِ ڇو در ۾ نهاريو ۽ پوءِ
رليءَ ۾ منهن ويڙهي ڇڏيائين.
ذهن ۾ سوچون لهي آيس. اڳ به ته اهڙو ڪولہ

هو. مان ڪٿي چئين لڳل ٺٻڙي سهي جنهن ۾ ڪو
عيب هوندو آ، مون ۾ اهو عيب آ ته اولاد ڪونهي،
ته هو ته هو انهن جو مھڻو ته ڪونه ڏيندو... هيتري
وقت ۾ ته ڪونه ڏنائين ائين ڪيئن ڪندو... هوءَ
سوچن ۾ ڪم ٿيندي وئي.

هنن جو پورو ويڙهو هو. هو ڪولهي هئا، زالين
مڙسين ڪم جا ڌڻي، سڀ جي ڪم کي لڳا ته ڪم
ويو. مڙس چيڪي مٽيءَ کي ڳوهي خانن ۾ وجهندا
هئا ۽ زالون، ان کي سڪائي ڪوري ۾ پچائينديون
هيون. روز چار پنج سئو سرن جا ٺڪري ويندا هئن.
هو سڀ پاڻي پائيوار هئا، بس هئي نه هئي ڪا ڳالهه
ته شادين جي، مرد گهٽ هئا عورتون وڌ. ٻاهر ڏيڻ
جا قائل هو ڪونه هئا، بس پوءِ هر ڪنهن مرد ذري
گهٽ ۾ ۾ شاديون ڪيون هيون. تقريباً هر مرد
جو اهو حال هو. رڳو لاڄان جو مڙس ئي بچيل هو.
باقي ٻيا ته نوان پرڻيل هئا، سي به شادي ڪٿان
ڪن ها.

شادين جو سڄو وهنوار سندن وڏڙي دوسوءَ جي
هٿ ۾ هو، ۽ ان ئي هاڻي موتيءَ کي ڪا پٽي
پڙهائي هئي جو هو ڦري شاديءَ لاءِ راضي ٿي ويو
هو. لاڄان کي دوسوءَ تي باهيون هيون، جنهن پنهنجي
پاڻيءَ ڪامنا جو سڱ موتيءَ سان ٿي ڪيو. ٻراڻي
ڇو ڪيس هڪ هئي ته هوءَ جيستائين مڙس کي موڪل

ڪونه ڏيندي ٿيستن ۾ هو شادي ڪونه ڪندو. سندس
 هڪ ان مهل وڌيڪ زور ٿي وئي هئي جڏهن موتي
 هن سامهون ڳالهه پوري نموني چيڙي به نه سگهيو
 هو ۽ ٻاهر نڪري ويو، ۽ اهو سڀ ڏيان ۾ رکي
 هن سوچيو هو ”اها ڪامنا ڪا مون کان زور ٿيندي.“
 هن رلي پري ڪري، وارن جون چڱون منهن تان
 پري ڪيون. آرس م-وڙي، وٺي ۾ هاڻي ڏرو ڪئي،
 منهن ڌوڻ لاه جهوپڙي کان ٻاهر نڪتي. منهن تي
 چنڊا هڻندي ڏٺائين، پريان ڪامنا رات لاه ڪجهه
 رڌي رهي هئي. سندس پريور هٿ ٻاٽل چولي ۾ ڪجهه
 سڀڄي پئي هئي. لاڄان وري هن ڏانهن نهاريو. کيس
 ڪامنا کان ڪراحت ٿيڻ لڳي. هن خالي وٺو ابتو
 جهليو ۽ موتي ان ۾ منهن ڏٺائين، پريان موتي چڱل
 ميرن بوڻن کي هٿن ۾ کنيو، پيرين اگهاڙو پئي آيو،
 شايد ڪپ ۾ پير ڪهڻا ٿڌجي ويا هئس. جنهن مهل
 لاڄان هن ڏانهن نهاريو ته هو ڪامنا ڏانهن ڏسي رهيو
 هو، هو ٽڪي ٽڪي اندر هلي آئي، اندر اچي اڃان
 منهن ٿي اگهيائين پئي ته هو اندر گهڙي آيو. پٽڪو
 پريان سٽي ٻاهر نڪري ويو. لاڄان ماڻ ڪري ويهي
 رهي. ڪجهه لمحن کان پوءِ هن اندر اچي ويهن لاه
 ٽپڙي وڇائي. هاڻي شايد منهن ڌوڻي آيو هو.
 لاڄان ماني ڪڍي هن سامهون رکي. هن ماني
 پاسيري ڪري ڇڏي.

”تنهنجي موڪل جو ڇا ڪيئي.“
 هو گجيو، جملو چوندي. لاجان جي منهن ۾
 گهوري ڏٺائين.

هوءَ چپ رهي.
 ”بس نه ڪر. ڳالهه ڪجهه.“
 هو به سندس ئي وهيءَ جو هو. هاڻي ڪاٺيءَ
 مان ئي زوردار مڙس هڻي لڳو.
 ”هن وهيءَ ۾ موڙ ٺهند ئي“ هوءَ نوڪ طور مرڪي.
 ”تڪ ان مان ڪهڙو واسطو، ٺهن نه ٺهن، تون
 تنهنجي ڳالهه ڪر.“

”ته هاڻي تنهنجو واسطو به ڪونهي، ها نه
 اهو مٿي دوسوءَ جو ڪم آ، ڪڍا جي ماضرا پئيس،
 مون کان وڌو ڪسي.“ هوءَ روڻهار ڪي ئي وئي.
 ”ور هو نه ٿو ڪسي، تون ئي وڃائين. ٻيا به ته
 هنن ٻن زالن وارا.“ هو ڪڙڪيو.
 ”پر مان نه ڇڏينديسان.“ هن هڪ نوڪ ڇڻ
 فيصلو ڪري ورتو.

”تنهنجي ڇڏڻ يا نه ڇڏڻ مان ڇا هي. مون ته
 تنهنجي دل رکڻ لاءِ پڇيو هو. نه ڇڏيندين ته به
 ونين ڪئنس نه ته.“
 ”ونين ڪئن لاءِ آتو آهي. ائين نه.“ هن روئي
 ڏنو ”هو سڀ، هو پريم، هو قول، هو سڀ جهوٽا
 هئا، ڪيئن.“

هن سوچيو هئي متان هو ڳوڙها ڏسي ڪجهه نرم
ٿئي. هو ڪجهه لمحا بس ڪري ويهي رهيو.

ڪجهه ترسي ڇت ۾ ڏسندي چيائين ”اهي ته لفظ
هوندا آهن، جيڪي گهوٽ ونين کي ڪش ڪرڻ لاءِ
چوندا آهن. مون چيا ته ڇا ٿي پيو.“

ڳالهائڻ دوران، پاڻ هيٺيان پيل ٺٻڙي، جنهن تي
هو ويٺل هو، ڪنڊ کان پٽڻ لڳو. ۽ ان مهل لاڄان
کي ڪشوريءَ جي ڳالهه ياد اچي وئي. ”اسين مڙس
لاءِ ٺٻڙين جيان هوندون.“

”گهڻو ڳوڙ نه ڪر. بس ها، ڪر“ هو ذري
گهٽ مٿان اري ٿي آيو. ”تو ڪڏهن مون سان ائين
ڪونه ڳالهايو، ڪڏهن دڙڪو نه ڏٺي، اڄ الون
ٿو ڪرين ته لڳيم ٿو ڇڻ ڪجهه ڏٺي ڪونه“ هو
وري سڏڪي پئي. شايد اڃا به هار ڪونه مڃين هئائين.
”تو وري ڇا ڏٺو آ. هار نالي ڪو ڇيڇڙو ته
ڄڻي ڪونه. باقي هاڻي ٿي نڪرا ڪرين“

هو اڄ الائي ڪهڙي لٽي ۾ هو، اٿي وڃي در
وٽ بيٺو. شايد ڪامنا جو ديدار ڪجهه گهڻو ڪري
ورتو هئائين. لاڄان جو ڪنڌ جهڪي ويو. ڪجهه
لمحا چپ رهي، هن جهڪيل ڪنڌ سان ئي چيو
”پلي ڪر وڃين شادي، تنهنجي مرضي.“

موتيءَ هڪدم در تي پيل ٺٻڙي هري ڪئي، هن
ڏانهن نهاريو ۽ تڪو تڪو ٻاهر هليو ويو. لاڄان ٻانيو
ڇڻ ان لڏندڙ ٺٻڙيءَ ۽ هن ۾ ڪو فرق ئي نه هجي.

وير

هن جهوپڙي مان منهن ڪڍي، چؤطرف نهاريو.
در مان ڪنڌ هيٺ ڪري نڪتو هو ان ڪري
پٽڪي جو وراڪو چڙهي ويو هئس. ڪنن تان پٽ
جو هڙ لٽس ته سيءُ ڇڻ ڪنن ۾ ڌوڪڻ لاءِ آتو
هجي. هن ڪنڌ اندر ڪري پٽ کي ٺاهي ورايو.

اندر بند جا ٻريل اڱر پڪڙيل هئا، ڪجهه ٻري
رهيا هئا ۽ ڪجهه وسامي ويا هئا. محبت، بندوق کي
جهوپڙي جي ڪڪائين پٽ مان ٽيڪائي، پاڻ بندوق
تي پٽ رکي، اڱرن تي هٿ ۽ پير تائڻ لڳو. پريان
هٿن ٻڌل همراهم، آهستيءَ سان ڪنجهيو، ڀرسان وينل
عورت آهستيءَ پڇڻ لڳس ”سور ٿو ٿئي ڇا؟“

هن ڪجهه نه ڪچيو، ڏند پڪوڙي محبت کي
ڏسڻ لڳو. مٿي تي ٻڌل هٿ جا ور وڪري ويا هئس،
اڌ مٿي جا وار به نظر پئي آيس، ڇڻ ڪنهن مار
ڪڍي هجيس. پئي هٿ ٻڌل ۽ منهن تي ڌڪڻ جا
نشان هئس. هن لت هڻي رليءَ کي پاڻ کان پري
ڪري ڇڏيو. لت ائين هنياڻين ڇڻ محبت کي هيندو هجي.
مائيءَ، نيڏين اکين سان محبت کي ڏسي، مرد
جي ڳچيءَ تي هٿ ڦيريو. کاڌيءَ جي هيٺان، ڳاڙهي

رڀ تي هو آهستي آهستي هٿ ڦيريندي رهي. محبت
ڪنگهڪار ڪري نڙي صاف ڪئي.

مائي ۽ ڏانهن ڏسندي چيائين ”تم مڙس منبريو هو،
تو کي ساڻ نئين، ته هاڻ ويڙهي ڇڻ ڪي ڇڏي وڃين
ٻيو ننگ وسائبو، ائين نه. اڙي آهي مٿ جهڻ جهڙو!
رڳو به ابتڙا چڪيا اٿمانس ته رکيو اٿئي، هاڻ، تون
به ڀڳي ڪنهن سان آهين.“

پيرن کي شايد گهڻو تڻو اچي ويو هئس. ڏنگون
سوڙهيون ڪري، پٽڪو لاهي ڪاٺ ٻڌي ويٺو.
هو بلڪل ساڻ هئي. ڪجهه به ڪونه ٿي
ڪچيائين. بس رکي رکي وات ۾ ڪپڙو وجهي سڏڪو
ٿي روڪيائين، نه ته رڳو همراھ جي لڳل زخمن
تي پئي هٿ ڦيرايائين.

”تم چئبو ته ڪچندين ڪونه ته آهين ڪير،
ائين نه.“ هن مرد ڏانهن ڏٺو.

”هن رن تون به نه ڦاٽجانءِ ته ڪهڙي ڪم ذات
آهين. دينهان، شرم نه آهي گهران لڄ لڳو لائيندي.“
”زبان مٿ ۾ ڪر پوڙها، قسمت جي چڪرن
تو وٽ آئي قابو ڪيو آ ته پاڻ کي پڏاھ نه بس
ڪري ويهه. صبح جيڪي ٿيندو تنهن کي منهن ڏينداسين.“

جوان مڙس مس مس ڪچيو، جملو ختم ڪري
عورت ڏانهن ڏٺائين. هن جي اکين ۾ به ساڳيو تڪرار
هو. محبت هٿن مان نڪري ويو، آڻ ڪري همراھ

جي مٿان آيو ته مائي رڙ ڪري وڃ ۾ آئي ”نالي خدا، وڌيڪ نه ڦٽينس اڳي ڏکيل آهي هاڻي ته هٿ نه ڪن. اسان کي سڀاڻي ڪٿي راج ۾ ڏجانءِ ٻيو ڇا.“

”اڙي پر ٻڌايو ته سهي آهيو ڪير. ڪٿان جي بلا آهيو؟“ هن ست ڏٺي پنهنجيون ٻانهون مائيءَ کان ڇڏايون. الاءِ ڇو نه مرد جي ويجهو ويو، شايد عورت جي وجود جا دونهان نڪ ۾ گهڙندا پئي ويس.

”ان ڳالهه ۾ تنهنجو ڪهڙو ڪم؟ ڪهڙو تون اسان کي ڇڏيندين جيڪڏهن اسان توکي پنهنجو ڏس پتو ڏنو به. اسين ڏوهي آهيون، تون، حاڪم. تنهنجو اسان جو ڪهڙو رشتو؟“

هوءَ ڳالهائڻ مهل ڏکيل شينهن پئي لڳي. لهجي ۾ وهندڙ رت جهڙي گرمي هئس. محبت جي من ۾ الاءِ ڇا ٿيڻ لڳو. هڪدم ڇن ٻوڙي جيان سندس ڪاوڙ، لمحن ۾ ڦوڪي ڦانجي وئي هجي. هن پرڀرو بيهي مائيءَ ڏانهن نهاريو، هوءَ ڏانهس ئي ڏسي رهي هئي. محبت ڏانهن ڏسندي ڏکيل همراھ کسي ٻانهن کان جهلي، پٽ تي وڇايل رليءَ کي سڌو ڪيائين. همراھ پاسو ورايو ته ڇن ميسرات نڪري ويا هجنس. محبت ماڻ ڪري بندوق ڪئي، جهوپڙيءَ کان ٻاهر نڪري آيو.

هن ٻاهر اچي چؤطرف نهاريو. پري پري تائين

هئو مئو ٿريل هئي. سيءَ جي تـم چن اڄ ٻنڌ پڄي
 پئي هئي. وٺن جي پاڇن جي وچير ڪيڏي ڪيڏي
 مهل چانڊوڪي چٽڪي پئي آئي تـم ائين پئي لڳو،
 چن ڪنهن چاڻيءَ مان ابرڪ چاڻيو هجي. هيٺ ماڻريءَ
 ۾ نئن پئي وهي ۽ نئن ميسايل جابلو پاڻي، چن ترورا
 ڏيندو هجي.

محبت، بندوق پٿرن تي رکي، ٻانهون ڪوٽ جي
 ڪيسن ۾ وجهي ڇڏيون، ڪوٽ سيءَ جو ڌڪ پورو
 نٿي سٺو تـم به چڱو هو. سندس دل چيو سونڀي اندر
 جهوپڙيءَ ۾ وڃين ويهي، پر اندر هڪ مرد ۽ هڪ
 عورت هئا، ڪيس چڱو نه لڳو تـم اندر وڃي. هو ٻيڙيءَ
 کي تيلي ڏئي اتي ئي ويهي رهيو.

هو جبلن جو ڪينئون هو. سال ٿيا پنهنجي وطن
 کان جڏهن تڙجي نڪتو هو تـم ڳوٺ کان گهڻو پري
 ڪونه ويو، اهو ئي چاليهارو ميلن تي هتي اچي جبلن
 ۾ نوڪري ڪئي هئائين. ڪيس راج وارن ڳوٺ نيڪالي
 ڏئي هتي موڪليو هو. سزا ۾ پنجويهه سال ٿي ويا
 هئس، هو اتي ئي هو. جبل تي ٺهيل ان جهوپڙيءَ
 ۾ هو رات جو تر جي چوڪيداري ڪندو هو. سندس
 اها جهوپڙي چن آخري چيڪ ٻوسٽ هئي، سامهون
 تر جون ماڻريون هيون ۽ پٺيان شهر جو رستو. سندن
 تر روايتن جو سخت ۽ مست جيان بي لچڪ هو.
 هو سڀ گڏجي رهندا هئا. راج جون رسمون هر ڪنهن

لاه هڪ جيان هيون ۽ ڪنهن کي به اهو اختيار نه هو ته ڳوٺ مان ڪا وٺين پنهنجي پسند مان ڪٿي، يا تر چڏي شهر وڃين ڪو ڏنڌو ڪري.

هو، سالن کان اتي چوڪي ڏيندو هو ۽ اڄ رات اتفاقاً کيس وٺن جي پاڇن مان لڪندي، مٿي جبل ڏانهن چڙهندي اهي ٻه پاڇا نظر آيا هئا، پاڇا رستن کان شايد اٺ واقف هئا، يا وري ڀلجي پيا هئا، ان ڪري سندس ور چڙهي ويا. همراهم پهرين ته محبت سان چڱي جنگ جوئي، پر پوءِ ساڻو ٿي ڪريو هو. محبت شينهن مڙس هو، هن ڪالھوڪي چوري کان ڪيئن مات کائي ها. همراهم سان ساڻ ڪنيل عورت به ڪاشي هئي. دل واري هئي تڏهن ته سر تي سانباھو ڪري هلي هئي. محبت کانئن ڪافي پڇا ڳاڇا ڪئي هئي، پر هو بلڪل نڪر هئا، مجال آ، جو ڪجهه ڪڇن. مرد کي هن بندوق جا ڪنڊاڪ ڪلهن ۽ پٺيءَ ۾ هنيا هئا، ڌڪ ۽ ضربون مڙئي ڪاشيون لڳيون هئس. هو بلڪل ٻڙ جي ٿڙ جيان، ويڪرو پر ڪاڌل. هن ٻيڙي پٽ تي اچلي، پير سان وسائي. ڏاڙهيءَ کي ڪنهندي، ڪنگهڪار ڪري، وري جهوپڙيءَ ۾ ڪهڙي آيو. اندر همراهم جون اڪيون ٻوٽيل هيون، ساڻيءَ ڪنڌ کي جهوپڙيءَ جي پٽ سان لڳائي، ڏنگون سڌيون ڪيون هيون. محبت کي ڏٺائين ته بدن ويڙهي سيڙهي چادر ۾ ڍڪي ڇڏيائين.

سندس پيرن جي آواز تي همراهم اڪيون ڪوليون،
 محبت منهن ۾ ڏسندي چيس، ”ٻڌائين ڇو نه ٿو ته
 ڪير مڙس آهين.“ هاڻي آواز ڪجهه ٿڌو هئس. ڇڻ
 جبلن جي برف ٽٽي پائيءَ ۾ بدلجي وئي هجي.
 ”پڇي ڇا ڪندين“ هن اونهو ساهه ڪنيو. ”اونهين،
 اسان جهليا آهيون باقي ڪجهه ڪلاڪن کان پوءِ
 اسان کي راج جي حوالي ڪري، پوءِ پار پتا وٺجانءِ.“
 ههڙا پوءِ ٻڌڻا، تهڙا هينئر، ڪجهه ته ٻڌاءِ، متان
 ڄاڻو نڪرين“ وات مان بغير سوچي سمجهي جملو
 نڪري ويو هئس، ڳالهائي پوءِ پڇتائڻ لڳو، ڇا چئي وينس.
 ”ڄاڻو نڪتو مانءُ ته ڇڏي ڏيندين ۽ پوءِ پاڻ
 گوليون کائيندين. ائين نه. ڇاڇا بند ۾ آيلن تي ٺٺول
 نه ڪبي آ.“ هن ٿوڪ طور وچون جملو چيو. محبت
 ڪجهه به ڪونه ڪچيو.

ماڻي ان وچ ۾ بلڪل ماڻ هئي، الاڻي ڇو هاڻي
 چئي ڏنائين ”هي ڪرم خان جو پٽ آ، ربنواز، سامهون
 نٿن جي پريان پٽ خير جو ويٺل. بس يا ٻيو ڪجهه ٻڌايانءِ.“
 هوءَ يڪسا هيءَ الاڻي ڇا ڇا چئي وئي هئي. ربنواز
 الاه ڇو کيس نه روڪيو. محبت ماڻ ڪري کيس
 ڏسندو رهيو، ڏسي ڏسي پڇيائين ”تون...“
 هوءَ ڪجهه ڪونه ڪچي، ماڻ ڪري ڪنڌ
 هيٺ ڪري ڇڏيائين. ربنواز، اونهون ساهه ڪنيو. محبت
 وري پڇيو ”تون ڪير آهين؟“

”توڪي هن سان ڪهڙو ڪم!“ ربنواز ٺونڀين ۾
 اٿيو ”مون سان ڳالهه جيڪو ڳالهائڻو اٿي. ڇا
 هٿ ايندڙي اهو ڄاڻي ته اسان ڪير آهيون.“
 محبت ماڻ رهيو، ڪجهه دير ائين ئي سانت هئي.
 ربنواز وري لپتي پيو. مائٽي ائين ئي ڪنڌ جهڪايو
 ويٺي رهي. ٻاهر هوا هاڪي هاڪي لڳڻ شروع ٿي،
 جهوپڙي جي ڏاڙهي پتر سان هلاڪا هلاڪا سرڙاڻ
 اچڻ لڳا.

اوچتو محبت ڳالهائيو ”پيرين پنڌ نڪتا هئو.“
 ”نه، ڪميت تي هٿاسين، هو جبل چوڻ تي نابري
 واريائين ته پنڌ نڪري پياسين.“ هينئر ربنواز وري
 ورندي ڏني. محبت کي پڪ هئي ته جواب ڪونه
 ملندس پر مليس ته حيران ٿي ويو.
 ”تر ۾ ڪميت ته صرف حاڪم ڏني وارن وٽ
 آهن. ڪڏهن ڪڏهن جبل جي پڪ وٽ گهوڙن کي
 ڊوڙائيندا آهن ته خبر پئي هئم. ته ڇا گهوڙو حاڪم ڏني
 وارن جو....“ هو اچرج ۾ پئجي ويو، منهن ۾ حيرانيءَ
 جا تاثر ٻڌ ڏيڻ لڳس.

ربنواز ڪجهه نه ڪچيو، ڪنڌ هيٺ ڪري
 چيائين ”ها.“

محبت کي چڻ ٿپيون اچي ويون، حاڪم ڏنو تر
 جو گڙنگ زميندار هو، ان جو گهوڙو هن ڇوري کي
 هٿ ڪونه آيو ۽ هي چوڪري....

هن هڪدم ڪنڌ ڪنيو، ربنواز کي گهوريندي
 پڇيائين ”تو حاڪم ڏني وٽان گهوڙي سان گڏ ٻانهن
 به....“ هو جملو پورو ڪري نه سگهيو. ربنواز جو
 ڪنڌ جهڪي ويو، جهڪندي جهڪندي به هن جو
 وجود ها ڪري ويو، مائيءَ، محبت کي پٺي ڏئي ڇڏي،
 محبت جو سڄو وجود ڏکي ويو هن بندوق ڪٺين ۽
 ماڻ ڪري ڪري جهوپڙيءَ کان ٻاهر اچي ويٺو.
 کيس ائين لڳو، ڄڻ ٻاهر سيءَ جي بچاءَ باهم ٻرندي هجي.
 ته هوءَ رحمت جي ڌيءَ هئي. اهاڻي رحمت جنهن
 ماڻس گڏ حياتيءَ جي ساٿ جا وعدا ڪيا هئا، جنهن
 مان هن محبت ڪئي هئي، بي انتها ۽ جنهن جي عشق
 کيس راڄ مان تڙايو هو.

ورهيه اڳ پاڻ به ته رحمت کي ائين چيو هئائين
 ”مون سان نڪري هل، هتي رهنداسين ته وڇوڙو ٿي
 پاڳن ۾ هوندو. ٻاهر اڀاڳ ٿي سهي، پر رڪي مڪي
 گڏجي ته ڪاٺينداسين.“ ۽ هوءَ نابري واري ويٺي هئي،
 بهانو اهو ٿي ته ماڻهن جي عزت جو سوال آ، محبت
 کي چوڇڙيءَ اچي ورتو هو، پوءِ خبر ٿي هئس اها
 حاڪم ڏني جي مٿي ۽ پشسو هو جنهن رحمت کي
 موهيو. هن ڏاڍو ڪوڙ ڪيو هو، تر وارن کي سندس
 عشق جون خبرون پيون هيون ته مائيءَ تي به الزام
 آيا، پر هوءَ ڏاڍي هڪي هئي، اصل تريءَ تي تيل ٿي
 نه هئي وجهڻ ڏنائين ۽ راڄ وارن مائيءَ کي پاڪ صاف

ڏسي محبت کي نڙي ڪڍيو هو، قصور اهو ئي هئس
 ته هو ڳوٺ جي نياڻين تي ڪني نظر ٿو وجهي.
 هن کي ڇڏي سال ٿيا. جيئن ڇڏيائين تيئن نه ويو.
 پوءِ خبرون به پيس ته رحمت جي مڻي حاڪم ڏني سان
 ٿي وئي. هن کي پت ڄاڻو، هن کي نياڻي ڄاڻي، هن
 کي هيئن ٿيو، هن کي هونئن ٿيو، پر هن پنهنجي
 وجود تي جابلو پڪون رکي ڇڏيون هيون. نه سرڪن
 نه ئي هو ڳوٺ وڃي ۽ اڄ ان ئي رحمت جي ڌيءَ
 سندس هٿ ۾ هئي.

هو مڻي کي هٿ ڏيو ائين ئي وينو رهيو، ڏاڍو
 آهستي آهستي مرڪي رهيو هو، هونءَ به تهه سياري
 جي رات هئي، ڊگهي، يخ ۽ هڪلا. هن نئين پريان
 پت خير ڏانهن ڏٺو، ٽي چار ميل پري اهو ڳوٺ نئين
 جي بلڪل ڀر ۾ پئي لڳو، پر حقيقت ۾ اهو مفاصلو
 تمام گهڻو پري هو، اهو ڪميت ئي هو جو هو ايترو
 جلدي اچي جبل تائين پهتا هئا.

محبت جي رڳ رڳ ۾ ڄڻ وير وٺڻ جو اڌو
 هئو. 'هوءَ' رحمت جي ڌيءَ آ، هٿينس گولي صبح جو
 پاڻهي تر وارا پيرين سميت هتي اچي نڪرندا، پوءِ پاڻهي
 واه واه ٿيندي ته پڄي پئي ويا، محبت ماري مڃاين
 ته هتان پڄي وڃڻ سڻو ڪونهي. ڀلي لاش ڏسي رحمت
 جي به آنڊن ۾ هٿ پون، پڄي ويا ته ايترو ڏک ٿورئي
 ٿيندس جيترو مٿن جو هجي.

هو اٿي اندر هليو آيو، ربنواز چرڪي نونين ڀر
 اٿيو، ٻانهون ٻڌل هئس، گهڻو زور نه ڏئي سگهيو، ساڻو
 ٿي ڪري پيو، مائيءَ سندس نونين کان مٿي صاف
 ڪئي. محبت مائيءَ جا هٿ نه ٻڌا ها، ها، سختيءَ
 سان روڪيو هئائينس ته جي همراهم جا هٿ کوليئي
 ته گوليءَ سان اڏائيندومانو.

”ٻڌ، صبح جو، جي پيري توهان جي ڪيڏوڪي
 پوندا. تن کي توهان جا پيرا ۽ ڪميت جا سبب
 نه ملندا.“

هن ربنواز ڏانهن ڏٺو، جنهن گيت ڏئي نڙيءَ کي
 آلو ڪيو.

”نه جبل هيٺ ملن ته ملن، باقي مٿي نه، ڇو جو
 اسان ٻوڙو لتاڙيو هو.“

۽ محبت جي ڪنن ۾ چڻ گهندڻيون وڃڻ لڳيون.
 هن جهوپڙيءَ جي در مان ٻاهر نهاريو ’نه ماڻهو
 نه ڪاٿي ٻي ذات. ڪيان هيٺ مٿي ته ڪنهن کي
 ڪهڙي خبر پوندي.“

هن هڪ نظر وري ٻاهر وڌي، آسمان تي ڪٿي،
 وڃون ۽ ڪٿ وڃ والاريو بيٺا هئا، پيو پهر اڌ ڪن
 گذري ويو هو، هن کي الائي ڪهڙا خيال اچي ويا،
 دل ئي دل ۾ گهڻ شروع ڪيائين، ’هه، ٿي، چار، پنج
 ڇهه، پنج ڪلاڪ، پنجن ڪلاڪن ۾ دنيا لاءِ ڪيئن
 کان ڪيئن ٿي وڃي.“

هن ربنواز ڏانهن مڙي ڏٺو.
 ”تم چئبو ته پيري هيستائين ڪونه پهچندا. ها نه؟“
 ”۽ توهان منهنجا بندي آهيو، ائين نه؟“
 ”ها.“

هو، ها، ها ڪندو رهيو. مائي بلڪل ماڻ هئي،
 اکر ئي نه پئي اڪليائين.
 محبت، ائين ئي بيٺو رهيو، ڪنڌ جهڪيل هئس،
 ڪجهه لمحہ رکي مائيءَ ڏانهن مڙي چيائين ”مائي بابا،
 اتي هن جا هٿ ڪول ۽ هتان جهٽ نڪري وڃون،
 هليا وڃون هتان.“

هوءَ عجيب ڪيفيت ۾ هئي، الائي ڪيئن اتي،
 ربنواز جا هٿ ڪولڻ لڳي، محبت ماڻ ڪري بندوق
 ڪنئين ۽ جهوپڙيءَ کان ٻاهر نڪري ويو.
 لمحا رکي، هو جهوپڙيءَ مان نڪري، جبل جي
 پرينءَ پر ڏانهن وڃڻ لڳا، مائيءَ پريان ويندي، محبت
 کي مڙي ڏٺو، محبت کي ائين لڳو جڻ رحمت ۽
 حاڪم ڏني جا پيري، صبح جا نڪتل شام جو ٽڪجي
 ٽٽجي، کين سوئي ناڪاميءَ ۽ بدناسيءَ جا سنيها
 ڏيندا هجن.

سنڌل سور

’هوءَ تڪيل قدسَن سان گوشت مارڪيٽ جا ڏاڪا هيٺ لهي ٿي، اندر گوشت جي بوءِ سان ڀريل ماحول هوءَ ۽ ٻاهر آزاد هوا ۽ صبح جي سڳندڙ. هوءَ تڪا تڪا ساھم ٿي کڻي. روزانو ڀاڄي وٺندي هوءَ هري ته وٺي آ، پر ته به اها بوءِ کيس آگري ٿي لڳي. ”امان، پاسي کان هيٺ اهو، ٻين کي به لهڻو آ.“ هڪڙو جوان مڙس کيس ٻانهن کان وٺي پاسي ٿو ڪري.

هوءَ جڪ ٿي کائي. ”ڪهڙو هي سٿر هي وي، آهي جو مان وڃ ٿي ٿي ٽنگجان. مٿا، ڇڏ منهنجي ٻانهن، هاڻو آ مڙس مون کي پاسي ڪرڻ، هونهن.“

هوءَ ٻانهن ست ڏئي ڇڏائي ٿي وٺي. هوءَ ڀڙڪي ٿي ’اٿي ڪهڙو زمانو آيو آهي، غير مرد ڪيئن نه ٿا ٻانهن ۾ هٿ وجهن، اسان جي زماني ۾ ته مرد.....‘

”امڙ، ٿورو پاسي،“ هڪڙو اڌڙوٽ مرد هن کي پاسي ٿو ڪري. هوءَ وري به ڀڙڪندي، ڀاڄيءَ جي

دڪانن وٽ وڃ 'لنگهه' تي بيهي رهي هئي. خونخوار
نظرن سان، پاسي ڪرڻ واري سرد کي گهوري ٿي،
هو ويچارو ماڻ ڪري هليو ٿو وڃي

”اٿي، ڏسو ته سهي. اچين چڱن وارا به مون کي اسٽر
ٿا چون، ڪهڙي مان ڪا اهڙي ڪراڙي آهيان.“

هوءَ وري پڙڪندي اڳتي وڌندي ٿي وڃي. چئن
ئي طرفن ڀاڄين جا دڪان آهن، سڄي مارڪيٽ گوڙ
سان ڀريل آهي. صبح جي وقت وڪرو به جام ٿيو
وڃي. هرڪو دڪاندار پنهنجي Volume کي فل Tone
ڏئي، گراهڪن کي ٿو سڏي. هن کي به ڪيترا ئي
سڏ ٿين ٿا. ”امان، او مائي، اچ. اچي وٺ. پينڊيون،
پٿاڻا، ٺماڻا، تازا ئي تازا....“

هوءَ لنوائيندي اڳتي ٿي وڌي، ان دڪان ڏانهن
جتان هوءَ سدائين سودو وٺندي آهي.

هوءَ تقريباً پيرسن آهي. شايد ڪنهن گهر ۾
نوڪرياڻي آ، ۽ ان گهر جي ڀاڄي وٺڻ آئي آ. ڪپڙا
ويڪرا، هڪ هٿ ۾ ڇڄي، مٿي تي ملعل جو رٿو.
هوءَ ٿلهي آهي، وار تقريباً اڇا اٿس. منهن ۽ هٿ
گهنجیل، پر وري به کيس شايد اهوئي احساس آهي
ته هوءَ اڃا پوڙهي نه ٿي آهي.

اوچتو هوءَ بيهي ٿي رهي. ساهون هڪ ڀاڄيءَ
ونندڙ جا ڏم رپيا پتونءَ مان نڪري ڪري ٿا پون، اهي
ڪرڻ ساڻ ڪاٺ جي ڪٽن جي پاسي ۾ پٿرن ۾

هليا ٿا وڃن. هوءَ ماڻ ڪري اوڏانهن ڏسندي ٿي رهي،
دل ۾ خيال ٿا اچنس. 'اهي پئسا پاڻ ڪٿان يا هن کي
ٻڌايان. مٿي جو پٿون ته ڀريل آهي، مان ئي ٿي ڪٿان.
ڏٺو ته اونهين ڪنهن ڪونهي.'

هوءَ اتي ئي بيهي ٿي رهي. پاسن کان وينل دڪاندار
رڙيون ٿا ڪن.

"او امڙ، هيڏانهن اچ. ڇا گهرجي. پينڊيون،
ڪريلا، بصر....."

هوءَ ناڪار ۾ ڪنڌ تي لوڙي، "مون کي ڪجهه
ڪينهي وٺڻو."

هو وري ٻين گراهڪن کي ٿا سڏين. هوءَ ڇپ
ڪري پئسن ڪيرائيندڙ جي وڃڻ جو انتظار ٿي ڪري.
پرسن هڪ ڀاڄيءَ وارو چوڪرو، پالڪ جو پن ڪٽي،
ان کي وات ۾ رکي نڪاءَ ٿو ڪڍي. چڱو آواز ٿو
نڪري، هوءَ چرڪي ٿي پوي، چوڪرو کلي ٿو.
"پوڙهي، ٻجي وٺينءَ ڇا."

"مٿا، خدا جي ماضرا پوندئي. پوڙهي پيرسن مان
به نه ٿا مڙو، ڪنهن پاڻ جيڏيءَ سان وڃي نش نش
ڪيو."

اتي الاءِ ڇو کيس پيري ٿي ياد اچي. چوڪرو
کلندو ئي ٿو رهي. هوءَ سامهون ٿي ڏسي، هو اڃان
ڪونه ٽريو آهي.

ان مهل چوڪر وٽ چانهه وارو، چانهه ڪٽي ٿو

اچي. هو مذاق ٿو ڪري.
 ”لالا، اس اماڻ ڪو بهي ايڪ چائے مارو.“
 ”اماڻ، پيئے گا“ لالو هن کان پڇي ٿو
 ”چورا مڙين نه ٿو، مشڪريءَ لاءِ مان ئي هٿ
 آئي آهيان؟“ هوءَ چوڪري ڪي دڙبي ٿي، لالو ماڻ
 ڪري هليو ٿو وڃي.

ان مهل پئسن وارو همراهم هليو ٿو وڃي. هوءَ
 پئسن ڪٺڻ جي ترڪيب ٿي سوچي. ’ڪيئن ڪٺان.
 ڪنهن ڏسي ورتو ته. چڀي ڪيرائي پاڇي ميڙڻ جي
 بهاني ڪٿي وٺان يا پاڻ اتي ترڪي ڪري پوان. ها،
 اهو ٺيڪ آ. اتي ڪري ڪٿي وٺندس. سڀڪو سمجهندو
 ته پنهنجن هٿن مان پئسا ڇڏائجي ويا هئس.‘
 هوءَ اڳتي وڌي، پاڇيءَ واري وٽ اچي ٿي، پويان
 چوڪر رڙيون ٿو ڪري.

”او اماڻ، وڃين ٿي ڇا؟“

ان مهل هوءَ ڦه ڪري اتي ڪري ٿي پئي.
 ”الله اڪبر، اهي ميون ڪلون به اتي ئي ڪيرايو
 وڃن، ها.“ هوءَ رڙ ڪري اٿڻ جي ٿي ڪري، ان
 وچ ۾ چڱي طرح ڏسي ٿي، پٿرن جي وچ ۾ ڪجهه
 ڪونهي. ڪجهه ماڻهو هن کي اٿارين ٿا، چڱو ڏک
 لڳو اٿس. ساڳيو چوڪرو ڊوڙندو ٿو اچي، ”اماڻ
 ڇا ٿيو.“

”اٿي، مڙئي تورو ڏک لڳو. اٿي ابا اتي منهنجا

ڏهه رپيڙا ڪري پيا اٿئي، اهي ته ڪٿي ڏي.“
 ”ڪٿي امان؟“

”اي اتي ئي، پٿرن وٽ.“

هوءَ اٽندڙ سور جي ستن کي دٻائي ٿي. دل ئي
 دل ۾ ڏهن رپين هٿ ڪرڻ جو احساس جاڳيس ٿو.
 ’ڇا ٿيو هلڪڙو ڌڪ ته لڳو آ ڏهه رپيا مفت ۾
 ملي ويندا.

هوءَ اندر ئي اندر ۾ خوش ٿي ٿئي. پر ان مهل
 وري ڄڻ سور پيٽو ڏيٺو ٿي ويو هجيس. چوڪر پٿر
 پري ڪري چوي ٿو ”هتي ته ڪجهه ڪونهي امان.“
 هوءَ اوڏانهن ڏسي ٿي. اتي گتر جي ڪليل منهن
 کي ڍڪڻ لاءِ پٿر هئا.

پٿر پري ڪرڻ سان نالي ظاهر ٿي وڃي ٿي.

ٺڪڙ

هن هڪ هٿ سان وارن کي ٺاهيو. مٿي ۾ پيل
ڪاٺو ٿڙي ويو هئس. هن هٿ سان کيس ڪڍي
وات سان کولي، واپس وجهندي ڪنڌ ورائي ڏٺو. پريان
منهن رکڻيءَ جي هيٺان، رڻيءَ جي پٺ وٽ سندس نئون
ڄاول ٻار ستل هو. منهن تي فرشتن جهڙي مرڪ، سڄا
هٿ پير تنجڻ ۾ ويڙهيل، منيران کي دل ۾ خيال
اچڻ لڳا.

’ههڙو بچي شل ته ڪوئي نه ٿيو. نه ڪاڪن
نه ڪاڪين مان، نه ڪو نقشو، ڪو شڪل، شبيهه ڪهڙي نه
سلوڪ اٿس. جهڙو شهزادو. اڄ ته امان به اول گهول
پئي ويس، سڄ چوندا آهن ته ننڍڙو ٻار هرڪنهن جي
قرب جو مرڪز هوندو آهي.’

هوءَ لپتي لپتي ٿڪجي پئي هئي. چاهيائين پئي ته
ڪجهه منٿن لاءِ اٿي ويهي، پر کيس سس جو ڊپ هو،
مٿان اچي ۽ اٿي ويهڻ تي دڙڪا ڏيس. هن پاسو
ورائي ڏٺو. سندس پاسي کان رکيل هيڏي ساري خالي
شيشي ۾ سندس عڪس پئي نظر آيو. سندس پاڇي پٺيان
ٻار جي گهوڙي ۽ منهن رکڻي صاف پئي نظر آئي. اهو

پاڇو ڏسي سندس منهن تي لاءِ ڇو وري مرڪاڇي وئي.
 ’هونهن! هونئن هر واري ڪيئن نه ماسي ٻيل
 ٽوڪون ڪري ويندي آهي، هاڻي ته ڪري. هن پيري
 ته ڪڇڻ لاءِ ماڳهين اکر ڪونهيس. هونئن هر دفعي
 جهڙي سري پوندي هئي، جيستائين ڪڇي نه، ڪا نه
 ڪا ٽوڪ چتر هئي ئي ويندي هئي ۽ اها اسان واري
 سس به مasha مولا آهي، پئي راهه وٺائينديس. هو ڪا اکر
 ڪڇي ۽ جيڪڏهن چاڇي روڪيس ته هوند ڪا ڳالهه
 ڪري. پر نه، چاڇي به راضي هوندي آهي ته اها ڪراڙ
 بلا ڪو ڌنگ هئي.

اوچتو خيال ٿئي ويس. بي خياليءَ ۾ هٺيل ڪانٽي
 ۾ رڻو ڦاسي ويو هئس. هن رڻو ڇڏائي، پنهنجي هٿن
 ۾ ڏٺو، هن واري ڪجهه لهي وئي آن، هونئن ڪمزوري
 ته اڳي به ٿيندي هئي پر ههڙي! ۽ ويتر اها مٺي ٻيل
 اچيو اندر ساڙيو وڃي ته ڪيئن نه ماڻهو ڪمزور ٿيندو.
 پر هن پيري ته ڪو موقعو ڪونهيس. اڳي ته لڳاتار
 ٽي نياڻيون هيون، هن پيري ته ٻت ڄائو آهي. سو به
 جهڙو چنڊ، هاڻي ڦاٽي ته منهن ڌريس.

اوچتو کيس محسوس ٿيو ته ڪو سندس پيرن کان
 بيٺو هو. هن لپتي لپتي مڙي ڏٺو، سندس مڙس هو.
 هن مڙس کي ڏسي مرڪي ڏنو.
 ”ڪيئن آهين“ انور، منيران جو هٿ جهليو.
 ”بلڪل نڪ.“

منيران جي مرڪ ڪجهه گهري ٿي وئي. ان وهائي
تي رکيل سندس ڪنڌ ڄڻ لپٽي آڪڙجي ويو.
”هن واري ڏاڍي ڪمزور ٿي وئي آهي.“

هن کيس ڏسي مرڪيو. منيران کي سندس مرڪ
۾ فخر جا الاءِ ڪيترا پاڇا سرڪندي نظر آيا.
”نه ته“ هن ڪنڌ ڌوڻيو ”تو کي لڳندي هونديس.“
انور، هن کان هٿ ڇڏائي، پريان ليٽيل ننڍڙي
جي مٿان وڌل رڻو مٿي ڪيو.

”ڏاڍو ملوڪ آهي، رب نظر بد کان بچائيس.“
منيران ڪجهه ڪونه ڪچيو. اندر مان ڄڻ سندس
دعا نڪري، اکين ۾ اچي وئي هجي. مٿس ڏانهن ڏسي
هڪ دفعو وري مرڪي ڏنائين.

شايد اڄ خوشيءَ ۾ نه پئي ڀاپي. شايد ان ڪري
جو ماسي پيل وٽ کيس چوڻ الاءِ هن واري ڪجهه
نه هو.

ماسي پيل سندس سس جي ساهيڙي هئي. بنهه ڪيني
کاڌل. هوءَ انهن انسانن مان هئي، جن کي هر ڳالهه
مان ڪو نه ڪو نقص نظر ايندو آهي.

هر واري جڏهن به منيران کي ڪو ٻار ڄاڻو هو
ته هوءَ ڪا نه ڪا ٿيڪا ٽپي ڪري ويندي هئي.
سندس نظرون ڄڻ ته ديد جي بجاءِ ٽوڪون کڻي
هلنديون هيون ۽ هر واري منيران، ٻار جي چم کان
پوءِ خوفزدہ هوندي هئي ته هاڻي اها ڇا ڪندي. پوءِ

منيران مڙي رٿي ڍڪيل ٻار ڏانهن نهاريو. ”تون پلي ڀاڳين آئين. ان پوڙهيءَ جو ته منهن ڪارو ڪندين“ هن پڻ ڪيو.

هڪ دفعو وري ٻار ڏانهن نهاري، اڪيون ٻوڙي ڇڏيائين، ۽ ان مهل هميشه جيان ٻيل، سندس سس سوڌي اندر ڌوڪي آئي.

”ائي منيران، مبارڪ هجي“ هن ٽڙٽڪڙ ۾ چوندي، منيران ڏانهن اڏڏسيو ڏسي، ننڍڙي جو رٿو پري ڪيو. ”ائي سبحان الله، جهڙو چنڊ ڀاڱو. ائي ٻٽ ڄڻو ٿئي يا نوشيروان. جهڙو پري پيڪ ڪيئن.“

هن زهره ڏانهن نهاريو، زهرا به هڪو مرڪيو. هن واري ڪجهه وڌيڪ گوڙ ڪونه ڪيائين. مرڪندي، ڏهن روپيا منيران جي هٿ رکيائين ”هيءَ منهن ڏسڻي ٿئي هن ڪاڪي جي. هاڻي آهين ته ٺيڪ نه.“

هوءَ ڏاڍي نرم ۽ خوش گوار پئي لڳي. ڄڻ سندس وجود جي سڀني ڪنڊن جون چهنبون ڀڄي پيون هجن. ”ها“ منيران مس مس ڪچيو.

”تون آرام ڪر. مان سسٽين سان ڪجهه ڏاڏا ماشا ڪري وٺان.“

هوءَ مرڪندي زهره سان ٻاهر هلي وئي، منيران ڏاڍي خوش هئي. کيس لڳو ڄڻ هوءَ طاقتور ٿي وئي هئي. هميشه ٻيل سندس سامهون ٽوڪون ڪندي هئي، هن واري ته ڪچي ئي ڪونه سگهي هئي.

”هونهن، ڪڇي به ڪيئن ها.“

منيران پڻڪندي ننڍڙي ڏانهن نهاريو ۽ ان مهل
الاءِ ڇو هن ڪن ڏٺو. پريان ٻيل ۽ زهره سڙبانن ۾
ڪجهه ڳالهائي رهيون هيون. آواز گهٽ هو پر لهجو
ڇٽو هو.

منيران ٻڌو، ٻهر ٻيل پئي چيو ”اٺي زهران، ڇنڊ
ٽڪر آ ته ڇا ٿيو. آهي ته ته ٽن ڏيئن مٿان. سڏبو
ته ٽڪر ڪيئن، باقي ڪهڙا ڦاڙها مٿا، هن پيري جو
تون مرڪين پئي. ڇنڊ جي آ ته به گرھڻ سان، ڪهڙو
ڇٽو آ.“

۽ اندر منيران کي لڳو ڄڻ هوءَ هڪدم ڪمزور
ٿي وئي هجي. ۽ هر واري وانگر، هن پيري به فتح
ڪائس ڇنڊ قدم پري رهجي وئي هجي.

پر

هوءَ ائين ئي، هٿن ۾ ڪنيءَ کي ڪنيو، پاڻيءَ
۾ اڌ ٻوڙيو ڪري ويٺي هئي. وارن جون چڱيون منهن
تي لڙڪي آيون هئس. هن هٿ هڻي وارن کي پري
ڪيو. هٿن ۾ هلڪي چار لڳل هئس، وارن کي پري
ڪندي، سندس ڳل جي پاسي کي هلڪي ڪارنهن
لڳي وئي. کيس ڄڻ ڪو هوش نه هو، هوءَ ائين
ئي ويٺي رهي.

کيس مامل جو چولو ۽ ڇيٽ جي سٿڻ پهرييل آ.
هائي ڪاٺي مرداڻي نموني جي اٿس. بدن محنتي پر
نرمل. هوءَ عمر جي وچين دور ۾ آ. نه ننڍپڻ پورو
گذريو اٿس ۽ نه ئي وري جوانيءَ جي سرحدن ۾ ڀرپور
گهڙي آ.

ڪنيءَ جي ڪناري کي سهڻندي؛ هن جا چپ
وري چرڻ لڳا.

”اديون منهنجي گل ڦل لاڏل ڏاڍا ڏينهن لايا،
ننگر شهر مان آءُ راڻا مل مون سان
سکر شهر مان آءُ راڻا مل مون سان
ڳائڻ دوران هٿن جي مهٽ تيز ٿي وئي هئس.“

هن ڪنڀيءَ کي واهه جو ملي صاف ڪيو. ملڻ مهل
ڪناري تي ايندڙ وهندڙ پاڻيءَ جا ڪانا کيس ڏاڍا
تنگ ڪري رهيا هئا، هن ڪيڏي ڪيڏي مهل ڪانن
کي پري ڪندي بيزاري به پئي پانئي. اڄ ته چڻ مزو
ئي نه پيو اچي.

”اٺي لاڏي، اڄ ته تون ڪا جل ڦٽاڪي پئي
ورچين، پاڻي جي نپ جي اهڙي ڪشي (خوشي) اٿئي
ڪيئن.“ پريان ساڍان بيٺي هئي.

هن ڪنڌ ڪنيو، کيس چڻ هيلتائين اهو احساس
ئي ڪونه هو ته ڪير آيو پئي ۽ ڪير ويو پئي.
”ها، چونه هوندم، ادي کي آهن باقي ڪجهه ئي
ڏينهن. پوءِ ٻڌندو موڙ ته سرهي ڪين ٿيان، هان.“

هن ڪنڀيءَ کي پاسي کان رکي، پيرن کي پاڻيءَ
۾ ٻوڙي ڇڏيو. ساڍان کي ڏسندي سرڪي ڏنائين،
سرڪندي ڪنڌ ڏوٿين پئي ۽ چپن جي جهونگار هلي پئي.
”ها، باقي سپانڪو ڏينهن ئي ته آهي. رات ته
واهه جو مزو ٿيو، سهرا سڀني دل تي چيا، باقي ملڪان
سو مزو ڪونه ڪيو، پير ڪنڀائين پئي، پر الائي ڇو
ڪجهه ٿڪي ٿڪي پئي لڳي.“

ساڍان به پير ۾ ويهي رهيس. ساڻ آندل مٽ، پاسي
کان رکي، هوءَ به لاڏيءَ سان گڏ جهونگارڻ لڳي.
ڪجهه لمحا گذريا ته ائين مزو نه آين، پوءِ ساڍان پاڻ

سان آندل مت کٽي، ان تي هلاڪي وڃت شروع ڪئي
۽ لاڏي ۽ نئون سهرو شروع ڪيو:
”ونين ايندو وٺڻ اڄ ڏولڻو.“

هو ٻئي گهاڙي ۽ جي ڪناري اچي مائون هيون.
سڀئي اتان پنهنجا ٿانو وغيره پاڻي ۽ سان ڀري يا ڪپڙو
لٽو ڏوئي، هڪٻئي سان خوب ڪچهري ڪري اتان
اٿنديون هيون.

لاڏي ۽ ساڍان عمر ۾ اڃان ايتريون ڪونه ٿيون
هيون جو وڏڙين سان رهاڻيون ڪن. ڳوٺ جون نينگريون
هيون، ان ڪري هڏ نڍڙي هوندي کان ئي ڪم تي
هريل هئن. روز وڃي گهاڙي ۽ تان پاڻي ڀري اينديون
هيون. بس فرق صرف ايترو هو جو وڏڙيون ٻه ٻه ئي
ٽي مٽريون ڪٽنديون هيون ۽ هو هڪ هڪ.

هنن جو سهرو ڪڏهو ڪو ختم ٿي چڪو هو.
ساڍان هاڻي اتي ئي لپتي پئي هئي ۽ لاڏي ته ڇڻ
الاءِ ڪٿي گم هئي.
”ٻڌ ساڍان.“

هن ساڍان کي ٻانهن کان لوڏيو.
”ادو سرگس تي نڪرندو نه، ته تون مان به گڏ
هلنداسين. ها نه. پوءِ مڙو ايندو جڏهن لونگ ڦوٽا
ڳائينداسين. ها نه.“

”الاءِ ادي.“

”چاهي؟“

هوڙ ائين ئي پئي رهي. ساڍان وري به چڻ اڌو گابرو جواب ڏنو هجي.
 ”چو ڙي - چو الاء“ هوڙ هڪدم تڪي تي وئي
 شايد ساڍان جي ڌيان نه ڏيڻ تي چڙ اچي وئي هئس.
 ”ڏس نه، هاڻي ٻارڙا ته تون مان ناهيون نه. امان
 چيو پئي ته چوڪري مت ڪڇ ۾ ڪٿي سگهي ته
 گهر ۾ ويهي يا اڪيلي نه نڪري. پوءِ....“
 هن جملو اڌ ۾ ٽوڙي ڇڏيو.
 ”پوءِ ڇا“ هن کي ڳالهه اچا به سمجهه ۾ نه
 آئي هئي.

”پوءِ اهو ته الاء، تون ۽ مان چيچ ۾ سرگس سان
 نڪري سگهون، ڪي نه.“ هن ڳالهه پوري ڪئي ته
 لاڙيءَ کي چڻ ڪاوڙ وئي وئي،
 ”چنڊي رن، اهڙي وائي ته نه ڪڍ. اڃا پر ته
 تو واري پاڻ جي سونهينءَ ۾ سرگس تي تو، مون لاڏا
 چيا هئا، باقي هاڻي وري چاهي.“
 ”اها، پر هئي، لاڙي.... هاڻي.... ڏسين نه ٿي ته
 رات ڪيئن نه ماسي ڪٿان توکي مون کي موت مهل
 رٿو ڍڪڻ لاءِ چيو هو.“

ساڍان ڪجهه اداس هئي. شايد رات واري ڳالهه
 اڃان نه وسري هئس.
 ”پوءِ ڇا ٿيو. چيچ کان ڪو ٿورو ئي روڪيندي

ٺهيو ڇڏ ان ڳالهه کي پاڻي ڀر.
هنن ٻنهي پنهنجا پنهنجا ٿانو پاڻيءَ سان ڀريا ۽
گهرن ڏانهن هليون. موت ۾ اهو ئي رستو هو ۽ اهو ئي
سندن چن تي لونگ ڦوٽا.

هنن جي ڳوٺ ۾ جڏهن به سرگس ٿيندي هئي ته
گهوت جي سواريءَ اڳيان ننڍڙيون ڇوڪريون، لونگ
ڦوٽا يا ڪو ٻيو سهرو ڳائيندي هانديون هيون. سال
اڳ جڏهن ساڀان جو ڍاڻو ڀريو هو تڏهن به هن ئي
لاڏا چيا هئا. لاڏيءَ کي شاديءَ کان وڌو رڳو سرگس
جي هئي. ڪيڏي مهل ٿئي ۽ هو وڃن.

گهوت سرگس لاءِ تيار ٿي رهيو هو. لاڏيءَ ۽
ساڀان ڏاڍو ڪم پئي ڪيو. سامان سڙو پهچائڻ. گهوت
جو وڳو، جتي، ٽوٽي، موڙ، ان وچ ۾ هو جيڏي مهل
به هڪٻئي کي ڏسن پيون، سندن چپ مرڪي پيا پون
۽ هو واري واري سان ستون پيون چون.

جورو جتي ٿالهيءَ ۾ مان ڪنيو پئي اچان،
لاڏل منهنجي اڳ ۾ مان نچندي اچان،
موڙ ميندي ٿالهيءَ ۾، آئون ڪنيون پئي اچان،
لونگ، ڦوٽا، ٿالهيءَ ۾ آئون ڪنيون پئي اچان.

ٻاهر وٽ پڪڙ مڇي وٺي. گهوت گهوڙي تي
ڇڙهيو هو. لاڏيءَ پنهنجي جتي ڳولي، هوءَ ساڀان کي

ساڻ ڪري، اڃا لوڙهي وٽ پهتي ته ماڻس سڏ ڪيس.
ماسي ڦاپان به ساڻ هئس.

”لاڙي ڪيڙي ٿي نئين“.

”سرگس ڏي ادي سان گڏ.“

هن ٿل ڄماو چيو. هيڙي ساري انتظار کان پوءِ
اها گهڙي آئي هئي. هن ڏيڍيءَ پريان ڏٺو، ڇوڪريون،
ٽالهيون جهليون، گهوڙي اڳيان هلڻ لاءِ تيار هيون.
”پڙهين چيو هو، لاڙيءَ کي چئج گهر ويهي. موٽي
ڀاڻس گهر اچي ته ساڻ ڪن.“
”ڇو“ هن جون اکيون پرڃي آيون. ”ڇو چيو
ائين بابي.“

”پٽ تون ٻار ته ناهين جو ضد ڪرين، ضرور
ڪجهه سوچي سمجهي چيو هوندئين“ هينئر ڦاپان ڳالهايو.
”نه، مان وينديس“ هوءَ ساڀان کي ٻانهن کان
جهلي بيٺي.

”ڪونهي ضرور. هاڻي ڏني ٿي ڪاڻي ۾- ڏاڳهه
ٿي وئي هين، چيچ سان سان گڏ ويندين.“
ماڻس کي به جوجڪي اچي وئي، ست ڏني ڪٿي
ٻانهن کان جهليائينس.

لاڙيءَ کي ساڀان جي ٻانهن ڀري لڳي. هن کي
هاڻي سمجهه ۾ آيو هو ته ماسي ڪٿان ڇو ساڀان ۽
ڪيس رڻو پائڻ لاءِ چيو هو. هن ٻانهن ماءُ کان ڇڏائي
۽ ڪنڌ جهڪائي ٻاهر ويندڙ چيچ کي ڏسڻ لڳي. هن

بدشگوني روڪڻ لاءِ ڳوڙها اگهي، ساڍان کي سرڪي
 ڏٺو، ساڍان جي مٿي تي پوئي هئي. هن پوئي ڏيکيندي
 لوڙهي پريان ڏٺو.

کيس لڳو ڄڻ ڪا شادي پر ٿي ٿي ڪونه هئي
 ۽ هو ڄڻ هڪدم جوان ٿي وئي هجي.



آس ۽ نراس جي وچ ۾

هو ڪيترن ڏينهن کان پوءِ مون سان مليو هو،
وڪريل وڪريل، وياڪل وياڪل. جنهن جي بدن جو
سندس سورا سان سٺيل هجي ۽ ڪير هن کي مٿان
کان هيٺ اچائي بنا ڪنهن نتيجي جو انتظار ڪري،
هليو ويو هجي ته هو مري ٿو يا بچي.

هن مون کي ڏسي مرڪي ڏنو هو. سندس مرڪ
پهرين ڇن تي آئي هئي، پوءِ نڪ وٽ ۽ پوءِ هن جو
سڄو منهن مرڪي اٿيو هو ۽ مون الاءِ ڇو پاڻ کي
ڏاڍو خوش پائيو، ڇاڪاڻ ته حياتيءَ ۾ پهريون ڀيرو
هن خاص مون کي ڏسي مرڪي ڏنو هو.

”ڪيئن آهين“ هن کي هٿ ڏيڻ کان پوءِ پڇيم.

هو ۽ مان رستن تي سدائين اتفاقي ملندا آهيون،
نه هو ڪڏهن مون وٽ آيو آهي ۽ نه وري مان ئي
ڪڏهن هن وٽ ويو آهيان. پر تڏهن به الاءِ ڇو، مون
هن کي پنهنجي اندر محسوس ڪيو آهي. مان هن سان
ڇاهڻ جي باوجود به ڀاڪر پائي ملي نه سگهندو آهيان.
”بلڪل راضي ۽ خوش.“ هن سدائين وانگر اهو
ساڳيو جواب ڏنو.

مان منجهي پيس. اڳتي ڇا چوان. اهو ته هيترا
ڏينهن، نظر ڪونه آئين، پر اهو ته ساڳيو ئي سوال ٿي
ويو ته نظر ڪونه آئين، گم ٿي ويو هئين وغيره.
”ڪٿي هئين ايترا ڏينهن“ ڪجهه نه ڪم
ڳالهائڻ چاهيم.

”زندگي جي راهن تي سرڪي قدم رکڻ جي ڪوشش
ڪري رهيو هئس، پر خبر پيم ته اهي ڏاڪا مرڪي
قدم رکڻ جي لائق ڪونهن، هتي ته بس هڪ ٽپ
۾ ٽي ئي ڏاڪا چڙهن گهرجن.“
”حياتي ڪا ڏاڪڻ ته ڪانهي.“

”نه، اها هڪ بهترين ترڪڻ آهي، هونئن عام
ترڪڻ تي ماڻهو هڪ پاسي کان ڏاڪڻ وسيلي چڙهندو
آهي ۽ ٻئي پاسي ترڪندي لهندو آهي، پر هتي ته
ترڪڻ تان ئي چڙهڻو ۽ لهڻو ٿو پوي، پوءِ ڪيئن
ڪير ڏاڪا ٿئي!“

هن جون ڳالهائون مون کي منجهائي رهيون هيون.
چئي ڏنم، ”مان توکي سمجهي نه سگهيو آهيان.“
مرڪندي ورائيائين ”مان ڪا پرواي ناهيان جنهن
کي تون سمجهي سگهين.“

”تون هر ڪنهن شيءِ لاءِ عجيب نموني سان ڇو
سوچيندو آهين“ هن ڏانهن غور سان ڏسندي پڇيم.
”اسين هر شيءِ لاءِ عجيب نموني سان سوچيندا
آهيون، اهي سوچون ٻئي ڪنهن جي ملڪيت نه هونديون

آهن، اهي اسان جون پنهنجون هونديون آهن. اسين غريب انسان جڏهن دولت واري ملڪيت هٿ ڪري نه سگهندا آهيون ته پوءِ صرف سوچي ئي سگهندا آهيون.“

”تون مجرومين ڪي به ڊائلاگن وانگر رٿڻ ٿو چاهين ڇا؟“ پنهنجي اصلوڪي زندگيءَ تي وات مان الاءِ چو نڪري ويو.

”مجرومين ان پاڻيءَ وانگر هونديون آهن جيڪو آئين ڪائين جي اندر هوندو آهي. تو ڪڏهن آئين ڪائين ڪي پرندي ڏٺو آ، اهي هڪ پاسي کان پرنديون آهن ته ٻئي پاسي کان هنن جي اندر وارو پاڻي بوڙيا ڪري ٻاهر نڪرندو آهي. منهنجو جسم جڏهن عذابن جي باهم جي تپش برداشت ڪري نه سگهندو آهي ته منهنجيون مجرومين آليءَ ڪاٺيءَ جي پاڻيءَ جيان ٻاهر نڪرنديون آهن.“

”هڪ ڳالهه پڇانءِ، مون ڪي لڳي ٿو ته تون محبت ۾ ناڪام ٿيل آهين.“ هن جي اداسيءَ کي الاءِ چو مون محبت ۾ ناڪامي سمجهيو. هن ڀيري هن کايو وڏو ٺهڪ ڏنائين.

”مون وٽ چاهي جنهن تي محبت ڪريان. نه پئسو نه پائي، ٺلهو اسٽيج جو پينٽرو، مون وٽ ڪنهن کي ڏيڻ لاءِ ڇا رکيو آهي، اهو ته شڪر جو دنيا ۾ اڪيلو آهيان ۽ پاڻ گذر ڪري ٿو وٺان.“

هن کلندي کيسي مان اڌڙ سگريٽ ڪڍيو ۽ ان کي

وات ۾ رکي دکاڻڻ لڳو، ماچيس ڪونه هئس، هو خالي کيسي کي وڃائڻ لڳو هو، پر آخر چپ ڪري سگريٽ وات مان ڪڍي ڪوٽ جي کيسي ۾ واپس رکي ڇڏيائين.

”ماچيس ڪپئي“ مون هن کان پڇيو.

”نه، بس“ هن لنوايو.

”اڄ ته ونون“ مون پاسي واري مانڊڻيءَ ڏانهن

وڌندي چيو.

”نه نه، بس نهيو. مان هلاڻ ٿو، تنهنجو ڪافي وقت ورتو.“ مون کي روڪيندي مرڪڻ جهڙي شڪل ٺاهيندي چيائين.

”ترس ته“ مون الاءِ ڇو هن کي روڪڻ چاهيو.

”مون کي ڪافي دير ٿي وئي آهي ۽ هونئن به

طبيعت ڪجهه ٺيڪ نه اٿم. چڱو“

هن مون سان هٿ ملايو ۽ مون تي هڪ گهري

نظر وجهندو هليو ويو. سوچيم، چوانس ”ڪهڙا مائٽ

اٿئي گهر جيڪي انتظار ڪندا هوندي“، پر مان ڪجهه

چئي نه سگهيس. هن کي چاهڻ جي باوجود به چانهن

جي صلاح ڪري نه سگهيس خبر هئم ته ڪونه پيئندو

هو ۽ مان ايڪتر هئاسين، سنڌ جي هڪ ٿيٽر جا،

جتي اسان کي جديد دؤر ۾ پنجاهه کان ڏيڍ سؤ رپيا

في ڊرامو ملندو هو ۽ ان کان سواءِ اسان جو پروڊيوسر

هر رهرسل جا اسان کي ساڍا ٽي رپيا الڳ ڏيندو هو.

مان جڏهن چڪي ٿاڻي بي. اي پاس ڪرڻ کان پوءِ
 به ڪا نوڪري حاصل ڪري نه سگهيس ته سوچيم
 ته ڪنهن ٽيٽريڪل گروپ سان ڳالهائي ڏسجي، ننڍي
 هوندي ڊرامن جو شوقين هئس ۽ ڪم ڪيو هئم متان
 هتي به ڪو چانس ملي وڃي.

اتي مون هن کي پهريون ڀيرو ڏٺو هو، اداس
 اڪيون اڻيا وار. هن جي شخصيت ۾ ڪنهن جي ڳواڻ
 لاءِ ان جي ڪي نڪري وئي هجي. مون کي ڪم ته
 مايو، پر نئون رول هو، اڻڄاڻ هئس، دل لڳائي ڪم
 ڪرڻ لڳس، جتي موقعو ملندو هو اتي ڊائلاگ رٿڻ
 لڳندو هئس.

ٻئي ڏينهن هو منهنجو انداز ڏسي مرڪندي مون
 کي ڏسڻ لڳو. مون محسوس ڪيو ته منهنجي ڪنن
 جون پاڙيون گرم ٿيڻ لڳيون. منهنجي اها عادت خود
 مون کي به نه وڻندي آهي، پر مان فطرتاً مجبور آهيان.
 هن مون کي شرمائيندي ڏٺو ته منهنجي ويجهو هليو آيو.
 ”نئون آهين“ بنا ڪيڪار جي اوچتو سوال منهنجي
 دل کي ڇڻ ڌڪو ڏئي ويو هجي.

”ها ڪالهه آيو آهيان.“ گيت ڏئي چيم.

”تون هتان جي ماحول کان اڻواقف آهين. هونئن
 جڏهن مان هن ٿيٽر ۾ آيو هئس ته مون کان ڪنهن
 به ڪجهه ڪونه پڇيو هو ۽ مون پنهنجن ڪاهن کي
 مصيبتن ۽ پڇ پڇان کان آجو سمجهيو هو. اڄ جڏهن

تون آيو آهين ته مون سوچيو هو ته تو کان ڪجهه نه پڇان ۽ تون به پڇ پڇان ۾ نه ڦاسين، پر تنهنجي اها اٽواقيءَ واري هلت شايد هتان جو پروڊيوسر برداشت نه ڪري سگهي ۽ تون هي ڪم به وڃائي ويهين.“

”تون منهنجي مدد ڪرڻ آيو آهين ڇا.“ هن جي هيڏي ساري ڳالهه ٻڌڻ کان پوءِ هن کان مقصد واري ڳالهه پڇڻ چاهيم.

”نه، ڪوبه ڪنهن جي مدد نه ڪندو آهي، اسين هر ڪو ڪم پنهنجو پاڻ ڪرڻ چاهيندي به ٻين کي شريڪ ڪندا آهيون ۽ اها ئي مدد چواڻيندي آهي.“

هن عجيب ڳالهه ڪئي، مون هن کان گهڻو ڪجهه پڇڻ چاهيو پر اوچتو هو ڊائريڪٽر جي سڏ جي ڪري اٿي هليو ويو ۽ مان وري ڊائلاگ ياد ڪرڻ لڳو هئس.

ڪيترن ڏينهن تائين مان اسٽيج تي پنهنجو مقام پيدا ڪرڻ جي ڪوشش ۾ لڳو رهيس. ان سڄي عرصي ۾ هن منهنجو ڀرپور ساٿ ڏنو، پر هڪ ڳالهه عجيب هئي. هن مون ساڻ ڪڏهن به گڏجي ڪجهه ڪونه ڪاڌو پيتو هو. مان هن کي صلاح به ڪندو هئس، پر هو لنوائي هليو ويندو هو. هو مون سان گڏ هوندي سون کان پري هوندو هو ۽ مان هن کان الڳ هوندي به ڄڻ هن کي پاڻ ۾ محسوس ڪندو هئس.

اسان روز گڏ هوندا هئاسين. ريهرسال روز ريڊيو پاڪستان جي سامهون واري گهٽيءَ وٽ هڪ ڪري

منجه ٿيندي هئي. اسان جڏهن ريه رسل ڪندي ڪندي
 ٽڪجي پوندا هئاسين ته ٻاهر نڪري هڪڙي سائي
 ٺڪر تي ليٽي نيري آسمان کي چپ چاپ تڪيندا
 هئاسين. نه هو ڪجهه چوندو هو ۽ نه وري مان ئي.
 هڪ ڀيري مون پڇيو ”تون ڪيڏي مهل اداس
 ڇو نظر ايندو آهين؟“

”مان ڪڏهن ڪڏهن پنهنجي ڪمري جي ڀتين
 کي اوڀرو ڀائيندو آهيان. ان اوڀري حد مان جڏهن ٻاهر
 نڪرندو آهيان ته مونجهه ۾ وڪوڙيل هوندو آهيان ۽
 توکي اداس نظر ايندو آهيان. ڳالهه اها آهي ته اڪيلو
 رهي رهي نيٺ ته ماڻهو....“ هن ڪلندي ڳالهه اڌ ۾
 ۾ ئي ڪٽي ڇڏي هئي. سوچيم ڇوانس ”مون کي ڇو
 نتو پنهنجي گهر وٺي هلين؟“ پر چئي نه سگهيس. چپ
 ڪري کيس ڏسندو رهيس. ڳالهائڻ مهل سندس اکيون
 هر هر ڀري پئي آيون. ان مهل هو ڏاڍو پيارو پئي لڳو.
 ”ڪڏهن ڪڏهن مان سوچيندو آهيان ته ڪاش
 تون ڪنهن ٻي ٻوليءَ جو فنڪار هجين ها. پوءِ ته
 توکي صحيح مان ملي ها نه. هتي چاهي؟ سنڌي اسٽيج
 آرٽسٽ کي ڪير ٿو ليکي“ مون مٿانئس همدردي
 ڪندي چيو هو.

۽ اها حقيقت هئي، مون هن کي ڪيترا ڀيرا اسٽيج
 تي ڏٺو هو. اها اتفاق جي ڳالهه هئي جو هو ۽ مان
 ڪڏهن نه ڪنهن ڊرامي ۾ گڏ نه آيا هئاسين، جڏهن

هو استيڄ تي هوندو هو ته مان هيٺ ويٺو کيس ڏسندو
 هئس. هو هر لحاظ کان مڪمل اداڪار هو. زماني
 جي هيترين گردش ۾ سندس زندگيءَ تي ڪوبه داغ
 نه چڙيو هو، هٿيون هو چڻ پختو ٿي ٿي ڪوري مان
 نڪتو هو. اسان سنڌي آرٽسٽ هئاسين. پروڊيوسر خود
 غريب، ڪٿان اسان کي ٻين ڊرامن جيترو پئسو ڏين.
 هونئن پنهنجو يار خوددار هو، ڪڏهن به پروڊيوسر
 کان معاوضو نه گهريائين، هو خود ئي کيس ڏيندو هو.
 ”نه نه، ائين نه چئو، ٻين قومن ۽ ٻولين سان پيٽ
 ته نه ڪبي آهي. پنهنجي وطن کي ائين ننڍا سان نه
 ڏسو آهي. آئون ته ائين چوان ٿو ته مون کي ٻيهر
 دنيا ۾ اچڻ لاءِ ڪير چوي ته آئون پنهنجي سنڌ ۾
 پنهنجي هن ئي حالت ۾ اچڻ پسند ڪندس.“
 هن جو جواب مون کي عجيب لڳو. حيرت مان
 ڏانهس ڏٺم، هو وري به مرڪي رهيو هو.
 مون هن جو گهر ڏسڻ پئي چاهيو، پر هو سدائين
 لنوائيندو رهيو، ڪڏهن به اقرار يا انڪار ڪونه
 ڪيائين. هو ڪيترن ڏينهن کان ريهرسل تي ڪونه
 پئي آيو، ڏاڍو ياد ايندو هئم. پر هن تائين ڪيئن پهچان،
 نه ڏس نه پتو، مون سوچيو ته هاڻي جڏهن ملندو ته
 هن کان هيترن ڏينهن جي غير حاضريءَ جو سبب
 پڇندس. اڄ اوچتو مليو ته مان ڪجهه به ڪونه پڇي
 سگهيو سانس، پاڻ تي ڏاڍي ڪاوڙ آيو. پر ڇا پئي ڪري

سگهيس. چپ ڪري ويهي رهيس.
هن کي ملڻي ٿي هفتا ٿي ويا. پروڊيوسر ڪڏهن
ڪڏهن سندس پڇا ڪندو هو. هڪ ڏينهن سون کي
پاڻ وٽ گهرايائين.

”منور هڪ خوشيءَ جي ڳالهه آهي، هياوڪي
ڊرامي تي پريس ۽ ٽي-وي پئي ايندا.“
”سچ سائين“ مون کي يقين نه آيو.

”ها انور سچ“ هن جو منهن بهڪيو پئي. ”هاڻي
هيئن ڪر ته رحمان کي ٻڌائي وٺي اچ، هو ۽ تون
ٻين سڀني کي وٺي سڀاڻي کان ڊرامي جي تياري
بمبائين ڪي نموني سان شروع ڪري ڏيو. پر رحمان
آهي ڪٿي؟“

”مون کي ڪا به خبر ڪونهي“ ٻڌايو مانس.
”پوءِ وڃي گهران وٺي اچينس.“
”پر ڪيئن، مون کي ته هن جو گهر ڏنل ڪونهي.“

مون ورائيو.
”ڇا“ پروڊيوسر مون کي غور سان ڏٺو. ڳالهه
هئي به عجب جهڙي، رحمان مون سان سڄو ڏينهن گڏ
هوندو هو ۽ مون کي سندس گهر جي به خبر ڪانه
هئي. هن مون کي رحمان جي اڏپريس ٻڌائي ۽ ان
شمار سون پهريون ڀيرو رحمان جي گهر ۾ قدم رکيو.
سندس گهر غريبن جي هڪ پاڙي جو ڪمرو هو. مان
جڏن ڪيترن مشڪلاتن کان پوءِ پڄاڻي پڄاڻي رحمان

جي گهر تائين پهتس ته ڪمري جو در کليل هو.
 پهرين نظر سان اهو مون کي کليل لڳو پر پوءِ محسوس
 ٿيو ته اندران پيو به هڪ در هو. مون در کڙڪايو
 ته پهرين پاسي واري گهر مان هڪ نينگر نڪتو.
 ”ادا، رحمان سان ملندو ڇا“ ننڍڙي مون کي چئي
 نموني سان ڏسندي چيو.

”ها“

”ترسي، مان ڏسان ٿو.“ هن در کي ڌڪو ڏنو.
 در شايد پيڪڙيل هو. هو اندر هليو ويو. مون
 چير مان ڏٺو ڪمرو اوندهه ۾ ٻڌل هو. ٿوري دير
 کان پوءِ ٻئي پري ۽ ننڍڙي اندران مون کي سڏ ڪيو.
 مان اندر داخل ٿيس ته عجيب احساس ٿيو ته نيٺ
 مون هن کي گهواي لڌو. هو هڪ ڪنڊ ۾ ستو پيو
 هو. شايد ننڊ مان هاڻي اٿيو هڙ. مون کي ڏٺائين ته
 اٿي مون سان مليو. مون محسوس ڪيو ته هنن ٽن
 هفتن هن کي پڇي پوري وڌو آهي. رحمان بلڪل
 ڪمزور هئو. مان ساڻس پاڪر پائي مائيس. هن جو بدن
 گرم لڳو، هن مرڪي ڏنو، ننڍڙو ٻاهر نڪري ويو.
 ”ڪيئن آهين؟“ مون کان پڇيائين.

منهنجي وات مان آواز نه نڪتو، ڇپ، هڪدم
 خشڪ ٿي ويا هئم. گيت ڏئي چيم ”توڪي ڇا ٿي
 ويو آهي؟“

”ڪجهه ڪونه، ڇا ٿيندم....؟ اڄ ويهه.“ هن

مون من کي کلون کان جهلي ويهاريدي چيو.
 ”پلا پيسي وغيره جي گهرج ته نه آهي“ هن کان پڇيم.
 ”نه نه، هي پاڙي وارا منهنجو پورو خيال ڪندا آهن. مون کي ڪابه گهرج ناهي.“

۽ مون سوچيو هتي ڪهڙو دوست آهي، جيڪو دوست هوندي به ويجهو نه ٿو اچي.

”ڪڏهن ڪڏهن کي انسان، ڪن جي لهرن تي ويڃن لاءِ زندگيءَ کان هڪڙي چانس ئي وٺي سگهندا آهن، ٿي سگهي ٿو تون آئيندي هتي اچين ۽ مان نه هجان.“ هن عجيب ڳالهه ڪئي.

”تو ائين چو چيو“ منهنجي دل لاءِ ڇر ڇري آئي.
 ”ائين ئي. هونئن به زندگيءَ تي ڪهڙو ڀروسو، پر ٻڌ، مرندس مان به ڪونه.“

”تون اهڙيون ڳالهيون نه ڪر. خدا ڪندو ته اها ڪمزوري بلڪل ختم ٿي ويندي.“

”ها، خدا ڪندو“ هن جملو عجيب نموني سان ادا ڪيو.

”هتي اڪٽنگ ڪرڻ ڪا نه ٿو مڙين“ هن کي ڪلائڻ لاءِ پاڻ ڪا پيس. هن مرڪي ڏنو.

”پلا مان هالن“ هن کان موڪلايم.
 ”تون پلي ويڃ. مرزا صاحب کي چئجان.“ ته مان ٻن ڏينهن کن ۾ اچي ويندس.“
 هن موڪلايو.

”چڱو“ اٿندي چيم.
 ”چانهن پي وڃين ها“ هن وري الاءِ ڇو چيو.
 ”چريا“ مون لفظ چڪيو. ساءِ ڪي گهٽجندو ڀانئيم.
 ويجهو اچي هن جي اکين کي ڏٺم.
 ”گڏ پيئنداسين. تون رڳو ٺيڪ ٿي وٺ. چڱو“
 هن کان موڪلايم.

هن مرڪي ڏٺو. هن جي اها مرڪ هزار دردن
 سان ڀريل هئي. منهنجي دل چيو ته هن وٽان نه وڃان
 اتي ئي ويٺو رهان، پر خيال آيس، سو بيمار آهي دن
 ڪي گهڻو تنگ نه ڪيان. سو اٿان ڇڏ ڪري
 نڪري آيس.

ڊراسي کان هڪ ڏينهن پهرين جڏهن مان ۽ هو
 پنهنجي عادت موجب ٿڪجي اچي ٻاهر گام ٿي لڻي
 پيا هئاسين ته مون هن جي اکين کي ڀنل ڀنل محسوس
 ڪيو هو. هونئن ڊراسي جي آخري لمحن ۾ هن کي
 کنگهي کنگهي مرڻو هوندو آهي ۽ ان لاءِ هن جي
 اکين ۾ گلسرين لڳائي وڃي ها، هونئن مون به اهو ئي
 سمجهيو ته پنهنجن جي اها آلاڻ، اکين ۾ گلسرين جو
 بچيل حصو هوندي، پر ريهرسل ۾ ته گلسرين استعمال
 ڪونه ٿيندي آهي، هن جون اکيون آليون ڇو ٿيون
 هو هڪ سخت انسان هو جنهن کي پنهنجا جذبا گرفت
 ۾ رکڻ چڱي طرح ايندا هئا. هن ڇو رنو هو. آخر
 مجبور ٿي پڇي ڏٺم ”رنو آهين؟“

پنهنجي هنڌ تي مون کي ويهاري ڏي ڇيو. هو پاڻ به
ڏنگ تي رلي وجهي، پاسيرو ٿي ويٺو.

هن جو ڪمرو هن جي مالي حالتن جو مڪمل
مظهر هو. هڪڙي ڪنڊ ۾ هن جو هنڌ زمين تي
وڇايل هو، جنهن تي مان ۽ هو ويٺا هئاسين. هنڌ جي
پاسن کان فلمي رسالا ۽ ڪتاب پيل هئا. هڪ ڪنڊ
۾ ٽن سرن مان ٺهيل سگري پئي هئي ۽ اتي ئي ڪجهه
دڀا هئا، جن ۾ شايد ڪنڊ يا چانهن جي پتي هئڻ گهرجي
پر ان مهل سي پاسيرا ڪريا پيا هئا. اتي ئي ڪجهه
ٿانو به پيل هئا جيڪي واپرايل پئي لڳا.

هن مون ڏي نهاريو.

مرڪندي چيائين ”منهنجي بڪنگهم پئلس ٿو

ڏسڻ ڇا؟“

”تو کي ڇا ٿي ويو آهي.“

”معمولي بخار هو، لهي ويو. بس ٿورڙي ڪمزوري آهي.“

”معمولي بخار ۽ ايترو گهري وڃڻ.“ مون هن

ڏانهن ڏٺو، ڪمزوري منهن مان چٽا ليٽا پائي رهي هئي.

”ڪوڙ ڇو ٿو ڳالهائين، سچي ڇو نه ٿو ٻڌائين

ته ڇا ٿيو اٿي.“ هن کان سچي ڪرائڻ چاهيم.

”توسان ڪوڙ ڳالهائيندس ڇا.“ هن وري مرڪيو.

”پوءِ ايترو لهي ڇو ويو آهين.“

”ڪٿي لٿو آهيان، ڏٺو مٿو ته آهيان ٻيو ڇا هجڻ گهران“

”خدا ڪري تندرست هجيڻ پر...“

”نه بيماري جو تذڪرو نه ڪر. ٻي ڪا ڳالهه ڪر.“

”تو کي وري ڪو نئون ڏک مليو آهي ڇا؟“

”ڏک وڪرو ڪونه ٿيندا آهن، جن کي ورتو

وڃي. ۽ هونئن به توکي ته خبر آهي ته مان ڏک پروف

آهيان بلڪل لڪڙ هضم وانگر. ڇڏ ان ڳالهه کي.“

”تو ڪنهن کي پاڻ ڏيکاريو آهي.“

”نت پاڻي حڪيم کي ڪونه ڏيکاريو اٿم. چڱو پلو

آهيان ڪا بيماري ڪانهي، هاڻي وري نه بيزار ڪر.“

”مرزا صاحب توکي سڏايو آهي.“ ٻڌايو مانس ”هن

پيري جي ڊرامي تي ٿي. وي ۽ پريس ٻئي ايندا.“

”سچ. پوءِ ته مان ضرور ايندس. بس ٿورڙي

ڪمزوري لهي وڃي.“ هن اپ ساهي ۽ مان چيو. ساء

شايد منجهي رهيو هئس.

”نه يار. تون ٿيڪ ڪونه آهين، ٿورا ڏينهن آرام

ڪر. اڌرا موقعا پيا ايندا.“ مون هن جي حالت

ڏسندي چيو.

”نه يار هي ته منهنجي دل وٽان ڳالهه ٿي آهي،

سنڌي ڊرامن کي اڌرو موقعو ملي ته پيو ڇا ڪبي.“

”ڇڱو، جيئن تنهنجي مرضي.“

”چانهن، پيئندڙين“ ڪجهه پلڪ رڪي هن اٿندي چيو.

”نه، مان هلائي ٿو، تون ڇاڪ ٿي پوءِ ٻي وٺنداسين.“

”ترس مان ٺاهي ٿو وٺان.“ هن روڪيندي چيو.

”نه، نه، هينئر نه، ڪنهن ٻئي پيري. پلين رحمان“

نہ پڇين وجهين.

ڪجهه ڀل رکي هن اڪيون ڪوليون. اٿندي
چيائين ”مان پاڻ ئي ڀڳل آهيان توکي ڪيئن پيئندس.“
ان مهل پروڊيوسر ڊوڙندو آيو.

”رحمان، منهنجا پٽ، ڏسين ٿو، پبلڪ ڪيڏي نه
خوش آهي. اهو تون آهين منهنجا ٻچا جڏهن اسان جو
مان مٿانهون ڪيو آهي. تو سچ پچ مون کي سڄي
خوشي ڏني آهي ۽ تو به، منور توبه، منو ڪم ڪيو
آهي توهان سڀ منهنجا ٻچا آهيو.“ هو شهلا، رحمان
۽ مون کي هر هر خوشي کان ٽپي رهيو هو.
مون رحمان ڏانهن ڏٺو. هن وري مرڪي ڏٺو. ”ڏاڍو
ٿڪو آهيان يار.“

”ڪم به ته ڪيو اٿي.“

”ها ڪم به ڪيو اٿم.“ هن عجيب لهجو اختيار
ڪيو. مون هن کي وري اداس ٿيندي ڏٺو. ته ٻانهن
مان ورتومانس.

اڄ ته ڏسون پبلڪ جو ڪهڙو تاثر آهي.
مان هن کي وٺي پردي جي سیر مان ٻاهر ڏسڻ لڳس.
مختلف ماڻهو مختلف روپن سان ٻاهر وڃي رهيا هئا.
ڪي پنهنجي روئن تي قابو پائي چڪا هئا ته ڪن
اڃان به رنو پئي. ڪي وري پين کي پرچائين پيا.
”ڏسين ٿو ته ماڻهن کي. يار تون اسٽيج جو داڀ

آهين دليپ.

هن ڪجهه نه ورائيو. مان ڪري ويهي رهيو.
 ڪن پلڪ رکي چيائين ”مان گهر ٿو وڃان ڪافي
 ٿڪل آهيان، اڄ ته ننڊ به چڱي ايندي.“
 ”ڇو نه ايندي، پاڻ هاڻي ته خوب آرام ڪندين.
 خدا توکي ڪاميابيون نصيب ڪيون آهن، چريا سڀاڻي
 جون اخبارون ڏسجانءِ، فل پريل هونديون فل. رحمان
 هيئن رحمان هونئن.“

هن وري مرڪيو ”ڇڳو مان هالن.“

”مان ڇڏڻ هالنءِ.“

”نه يار، مان پاڻ ئي هليو ٿو وڃان، لالڻ ڪٿڻ
 واري عمر ٽپي ويو آهيان. مرزا کي ٻڌائي ڇڏجانءِ.“
 ”حاضر، ڇڳو.“

”خدا حافظ.“ هن مرڪندي چيو ۽ سيٽي وڃائيندي

هليو ويو.

ٻئي ڏينهن جون اخبارون پوريون ڊراسي جي تعريف
 سان ۽ خاص طرح هن جي تعريف سان پريل هيون.
 مان ڪپڙن ۾ ئي نه پئي ماپيس. خوشي ايتري وڌي
 ويندي مون ته سوچيو ئي ڪونه هو. مون سڀ اخبارون
 گڏ ڪيون، بيڪريءَ تان هڪ ڪيڪ ورتي. سوچيم
 ”هو ۽ مان گڏ چانهه پيئنداسين، ڪيڪ رسائينداسين ۽
 اڄ فلم به ڏسنداسين.“

اڪين کي حيرت مان مٿي کنيائين۔ جن اڪين تي
اڪين ۾ مون کان منهنجي سوال جي سمجهاڻي گهرندو
هجي، جن مون کان پڇندو هجي ته ”مان توکي رنل
رنل ٿو لڳان ڇا؟“

مون پشيماني محسوس ڪئي۔ مون کي اهو سوال
نه ڪرڻ گهربو هو.

”منهنجو مقصد آهي، توکي ڪنهن ڏکيو آهي ڇا؟“
”مان ڏکيو ٿي روئندو ناهيان منور۔ ۽ هونئن نه
مان ڪو سونماڻ جو بت نه آهيان، جنهن کي وري
ڪوئي محمو غزنوي اچي ٽوڙي وڃي۔“ هن ٻئي
ڏينهن تي ٿيندڙ ڊرامي جو ڊائلاگ ورجايو.
”تون هينئر ئي ڊرامي ۾ شروع ٿي وئين ڇا؟“
هن کي احساس ڏيارڻ چاهيم.

”اسان ڊراما ڪندي، پنهنجي حياتيءَ کي ۾ هڪ
ڊرامو ڪري ڇڏيندا آهيون۔ بس، هن ۾ هڪ اسان جو
هڪ ڪردار هوندو آهي ۽ اسان خود هدايتڪار هوندا
آهيون ۽ وقت پوڻ مهل محبت لاءِ هيرو ۽ نفرت لاءِ
ٻاڻ کي ولن ثابت ڪرڻ جي پوري ڪوشش ڪندا آهيون.“
”شيڪسپيئر تو ياد اچئي ڇا؟“

”نه ڇاچو ياد آيو اٿم۔“ هن زور سان ڪليو.
”پر ڳالهه ڇو ٿاري وئين۔“

”ڳالهيون ڪٿان کان شروع ٿي ڪٿي ختم ٿينديون
آهن. ان جو احساس ڪنهن ڪنهن کي هوندو آهي

ميسٽر منور:- ”هو شوخ ٿي ويو هو۔ پر هڪدم هو وري سنجيده ٿي ويو۔

”منور۔ مان سوچان ٿو، مان چپ چپ هڪري مري وڃان۔ ۽ منهنجو احساس منهنجي وڃڻ کان پوءِ ٿئي۔ ۽ جيڪڏهن ائين ٿيو ته غور سان ڏسجان، مرڻ کان پوءِ به مرڪندو هوندس۔“

منهنجا چپ ڦڙڪيا ڪجهه چوڻ چاهيم، هن مرڪي مون ڏانهن ڏٺو۔

”ائين ڪونه ٿيندو چريا، آءٌ جهٽ ڪونه مرنديس۔“
هن منهنجي ڳالھ کي ٽٽڪي ڏئي ننڍڙي ٻار وانگر ٻرچايو ۽ اندر هليو ويو۔

مان ان ڊرامي ۾ هن جي دوست جي رول ۾ هئس، پهريون ڀيرو گڏ ڪم ڪري رهيا هئاسون ڊرامو شروع ٿيو ته هو شروع کان وٺي ان تي چانيل رهيو، ڊرامي اميدن کان مٿي رش ڪئي هئي، پريس جي فليشن جي جهل مل ۾ هو ڏاڍو سهڻو پئي لڳو، آخر ڊرامي جي پڇاڙي آئي، جنهن ۾ هن کي پنهنجو فن ڏيکارڻو هو ۽ هن خوب ڏيکاريو، منهنجي ٻانهن ۾ ڪري جڏهن هن شهلا کي مرڻ مهل وارا ڊائلاگ پئي چيا ته خود مون کي ائين محسوس ٿيو، جن هو سچ پچ سلهم ۾ مبتلا هجي ۽ مان ڪنهن سلهم جي مريض کي ٻانهن ۾ جهليو پيو هجان هو ٽڪجي منهنجي ٻانهن تي آهلي پيو آهي۔
”رحمان، اٿ، اٿ، اٿ، اٿ ڪافي ڳرو آهين، ٻانهن

ادا، اٺ هي ڇا ٿي ويو.“

پر هو خاموش ستل هو. منهنجي ڪنن ۾ هن جا
لفظ لهي آيا.

”غور سان ڏسجانءِ، مان جيڪڏهن ڇپ ڇاپ مري

ويس ته مرڻ کان پوءِ به مرڪندو نظر ايندس.“

مون ڪفن ۾ ويڙهيل ٺهيل ٺڪيل، سينگاريل

گهوت ڏانهن ڏٺو، هو مرڻ کان پوءِ به مرڪي رهيو هو.

منهنجي نظر اخبارن تي پئي، رحمان جي تعريف ۽ فوٽن

سان ڀريون ڀيون هيون.

حقدار

اوچتو هن جا خيال وڪري ويا. ڪلهي وٽ ڪنهن
مٿ رکيس، هن مڙي ڏٺو.
”ٿورو پاسي مان اڳتي ويندم.“

هڪ چوڪرو کيس ڪلهي وٽان جهليو پيئو هو،
بس ۾ ڏاڍي رش هئي. اصل ڪلهو ڪلهي سان پئي
لڳو. ان حالت ۾ سرڪڻ ڏاڍو ڏکيو هو. هن ڪوشش
ڪري ٿورو پاسو ڪيو. پويان وارو نوجوان زور سان
ٽوڪيندو، پاڻ لاءِ اڳتي جڳهه ٺاهيندو نڪري ويو،
فتاح چوڪري جي ويڻ کان پوءِ، پيرن وٽ ٺهيل خال
۾ فرش تي جوهه پائي ڏٺو ته ڪجهه به نه هو. هن
جي وجود ۾ مايوسيءَ جي هڪ لهر اڀري، هن ڪنڌ
ڪٽي، ٽيڙيءَ اک سان ڀر ۾ بينل دوست کي ڏٺو ته
ڪٿي ڏسي ته ڪونه ورتائين، مگر هو پريان ليڊيز
سيت ڏي ڏسڻ ۾ محو هو ”شڪر ٿيو نظر ته ڪانه
اٿس سون ۾.“

کيس ماڻس جي ڳالهه ياد اچڻ لڳي ”وقت تي
ٺڪو به سون هوندو آ راڻا، ان جو مثال اهو وٺ ته
ڪنهن به دڪان تي وڃين، هل ڪٿي ڪنهن بئنڪ ۾
گهر، لک رپيه جمع ڪرائيندي جيڪڏهن ٺڪو به

ڪٿائيندين ته ڪو لک جي رسيد ملندڙي ڇا”
 ”ڪيئن نه ملندي امان، مان مئنيجر سان سنگت
 رکندم، هو ٽڪو وجهي لک جي رسيد ڪيندو، تون
 لک ڪڍ ته مان اهو تجربو ڪيان نه“ - هن مذاق ۾
 ماءُ جي ڳالهه انڙائي هئي ۽ هن مهل الائي ڇو اهي
 جملا کيس ڏنگي رهيا هئا.

هن سامهون دريءَ جي بند ٿيل شيشن پريان ڏٺو،
 رات ٻاهر پوري طرح لهي آئي هئي، پريان ٽمڪندڙ
 بتيون، روڊ جي پاسن کان روشنيون، هن شيشي اندر
 پنهنجي ٺهندڙ پاڇي کي ڏٺو. اهو پاڇو ڪڍي مهل
 ڇڏو هو ته ڪڍي مهل ڪنهن اسٽريٽ لائيت هيٺ
 بس جي اچڻ سان ڌنڌلو ٿي پئي ويو. هن جي ذهن ۾
 وري سوچون لهي آيون. ’اسان وٽ پئسو به ان پاڇي
 جيان آهي، جنهن جي لاءِ ٻاهرين اسٽريٽ لائيت ڇڏڻ
 آخري تاريخون آهن.“ کيسي ۾ هٿ ٿو وجهي.

”به روپيه“ هو ڀڙڪي ٿو ”هنن مان ڇا ٿيندو.“
 ذهن ۾ وري خيال ٿا اچنس - هنن مان ته هڪ
 واٽ جو سڀاڻ ڪرايو ٿيندو ۽ اٺ آنا بچندا، هي
 روپو به اجايو ڪريو نه. خير ڪٿي امان کان وٺندم....
 پر امان به ڪٿان ڏيندي، اڄ ئي ته پنج روپيا ورتا
 هئم، هاڻي سڀاڻي جي ڪلاس وٺي ۽
 ”گيري سوڀر لڳو پيو آهين.“

هن سان گڏ بيٺل، هن جو دوست کيس ٽوڪي

ٿو هو الاء ڪيڏي مهل اڳيان ويندو چوڪرين کي
ڏسڻ مان واندو ٿيو هو.

”نه ته“ هو هلڪو مرڪي ٿو.

”سائين جن سنجيده رهڻ جي ڪوشش پيا ڪن“
هڪ ٻيو دوست کلي ٿو. هو ڪجهه به نه ٿو ڪڍي،
بس مرڪي ٿو.

”فتاح ڏسجانءِ، اهو رڀيو ڪنهن نه ڪنهن جي
نجيب جو ضرور هوندئي“ نجيب مرڪيو.

هو لنوائِي ٿو ”تون اڃان پيو ان لاءِ سوچين ڇا،
مون ته ڳالهه ئي درگذر ڪري ڇڏي، ڇڏي يار بي
ڪا ڳالهه ڪر“.

هو ڦڪي ڪل ٿو مرڪي، نجيب الائي ڪهڙي
ڳالهه تي عمران سان ڳالهائڻ لڳو ۽ فتاح وري دريءَ
کان ٻاهر ٿو ڏسي.

’هي اچو لٿو به ڪهڙو نه عذاب آهي.‘ سوچي
ٿو ’هن بهترين لباس ۽ لٺي واري حالت ۾ ڏسي ڪير
سمجهندو ته مان ڪو ان هڪ رڀي اهڙو پريشان هوندم.‘
هو الاءِ چڙ وري پنهنجن پيرن ۾ ٿو ڏسي، اتي
اوندهم کان سواءِ ڪجهه ڪونهي.....

’امان به پڪ ڪاوڙبي، چوندي ٿو اهو گتار واهه
جو سڪڻ شروع ڪيو آهي. جو روز پنج روپيا ڇٽ.
اڄ هت ڏي، سڀان ڪور لاءِ ڏي، اڄ تارون پيو ٺاهرايان....
پر هوءَ به ڇا ڪري؟ پئسو آهي ته چاهي، آهن ته

پگهارون نه، مهيني جي آخر ۾ ڪٿيو ٿي وڃن، خير
 هو ذهن کي جهٽڪي وري ٻاهر ڏسڻ ٿو لڳي.
 هن مهل بس ۾ ڏاڍي رش هئي. تمام گهڻا ڇوڪرا
 چڙهيل هئا، فتاح چڙهيو ته پيا به به دوست
 اتي ئي بس ۾ ملي ويس. پاڙي ڏيڻ وارو مرحلو آيو
 ته هن جي هٿن مان رپئي جو نوٽ ڇڏائجي ويو هو.
 ان مهل ئي الاءِ ڪنهن سامهون واري دري کولي، پوءِ
 الائي اهو نوٽ اڌريو، اتي ئي پيرن ۾ ڪري
 پيو، فتاح ان مهل ته ڪنڊيڪٽر کي پيو نوٽ ڪڍي
 ڏنو، پر هاڻي ان چڪر ۾ هو ته اهو ملي پوي.
 ”ٻڌ، اڄ ڇا سڪئي“ هو وري چرڪي پيو. عمران

هن سان ڳالهائين پئي.
 ”اڄ“ هن گيت ڏني ”اڄ مون هڪ سرائڪي ڏن
 پوري ڪئي، ڪافي ڌڪي هئي“
 هن ڳالهائڻ وڃ ۾ ٿيڏي اک سان فرش ۾ وري
 ڏٺو، اتي ڪجهه به نه هو.
 ”يار تنهنجي گروپ ۾ گهڻا ڇوڪرا آهن“
 ”۲۵ کن“

”۽ مهيني جي ٺي“
 ”پنجاهه رپيا“

”بس“ نجمي دودا ڦوٽاريا.
 ”بس. جهڙو ڏنو تهڙو نه“ هو ٻاهران پنهنجي
 امارت ٿو ظاهر ڪري.

”ها“ عمران هاڪار ۾ ڪنڌ ٿو لوڏي.
 ان مهل هڪ بس اسٽاپ ٿو اچي وڃي. الائي
 ڪيترا ڇوڪرا لهي ٿا وڃن، فتاح وري زمين ٿو ڏسي،
 اتي ڪجهه به ناهي، هو بس ڪري ويهي ٿو رهي.
 سيٽ تي ويهي هو چئن ئي پاسي ٿو نھاري پريان سندس
 وڏي ڀاءُ جو دوست پنهنجي ننڍڙي پٽ کي ڪڇ ۾
 کنيو ويندو آ، فتاح کيس سلام ٿو ڪري، هو موت ۾
 ورندي ڏئي مرڪي ٿو. فتاح وري هر طرف ڏسي، سيٽ
 هيٺان ٿو ڏسي ڪٿي اتي ته ڪجهه ڪونهي پر اتي
 به ڪاريءَ وارا ڪڪ آهن.

”فتو مان به هلندم، تنهنجي ان سينئر ۾، ڊرمنگ
 سڪڻ“ عمران ساڻس ڳالهائي ٿو. ”O’ SURE“ هو
 هو هلڪي آواز ۾ کلي ٿو.

ان مهل سندن اسٽاپ به اچي ويو. هو وري به
 الاءِ ڇو فرش ۾ ڏسندو لهي ويو. هن سان گڏ ٻيا به
 مسافر لٿا، هن ڀاءُ جي دوست کان سندس ٻار ورتو ۽
 هلندي هلندي کيس پڇي ڪرڻ لڳو.

”ڪهڙا آهن تنهنجا حال فتاح ميان“

”دعا آهي سائين“

”پڙهائي هلي پئي“

”بلڪل زور شور سان“

ڪجهه لمحا هو خاموشيءَ سان هلندا رهيا، اوچتو

هن جي ڀاءُ جي دوست ڳالهائيو.

اڄ سائين، اسان جو اهو لاڏلو خوش آ ڏاڍو". هن
پٽ ڏانهن اشارو ڪيو.
"ڪيئن"

"هينئر هٿاسين نه بس ۾ ته الاءِ ڪٿان ڪو رپيو
اڏامي اچي منهنجي ڪچ ۾ ڪريو، مان چيو الاءِ
ڪهڙي همراھ جو آ، جيستائين پڇان پڇان، هن همراھ
کڻي هٿ ڪيو، ٻن ٽن کان پڇيم، تن چيو اسان جو
ڪونهي، هجي ها ڪو مالڪ ته ان کي مان پير
رپيو ڏيان ها. باقي هي موٽائي سو ته سوال ئي پيدا
نه ٿو ٿئي- پر خبر ٿئي هن ڇا ڪيو" "ڇا ڪيائين"
هو ڪجهه خفيف آ.

"هن کان اڳ بس ٻيئي نه ته هن هڪدم هڪ
فقير کي اهو نوٽ ڏئي ڇڏيو. مون کي فقيرن کي
ڏيندو ڏٺو ٿين نه، سوچيم صحيح ڪيائين ماشا الله
ڪافي هوشيار آ، هينئر کان ئي حقدار کي سڃاڻي ٿو."
هن فخر سان پٽ ڏانهن ڏٺو، فتح ڪجهه نه ڪچيو،
هن جي پٽ کي پيار ڪري هاڪار ۾ ڪنڌ لوڏيندو
هليو ويو.

ماڻهو، سوچون ۽ مامرا

اڄ جڏهن پنهنجو پاڻ کان الائي ڇو ڪيرپي
تي تڏهن ته محسوس ٿو ڪيان ته مان اورچائيءَ جي
الائي ڪهڙي درجي تي وڃي پهتو آهيان. وجود پور
پور تي الائي ڪيترن ننڍن ننڍن حصن ۾ تقسيم ٿي
ويو آ، اهي حصا جن کي گنڊيو به وڃي ته به الائي
ڪيترا ئي خال آڀري اچن. پڪ اٿم اهي حصا ڪيتري
ڀاڱي ته هوا جي سخت جهوڙن سان الائي ڪٿي وڃي
ڪريا هوندا. وجود جي آندي جيتري تيز هوندي آ،
اثر به اوترو ئي گهڻو ٿيندو آ.

منهنجو نالو امجد آهي، دنيا ۾ اچڻ سان ئي سخت
هٿن جو ڇهائڻ مليو هئم، منهنجو آڀو واڍو هو، هميشه
ڪهن هٿن سان دنيا پرڪڻ جو عادي هوندو هو ۽
ان ڪري منهنجو ننڍپڻ حد کان وڌيڪ محرومين جو
شڪار گذريو. ننڍڙي هوندي جڏهن بابا، پنهنجي ڏنڌي
تان سج لٿي ڌاري موٽندو هو ته روز شام جو سج
لهڻ مهل هن ۽ امان جو جهيڙو ٿيندو هو. مان ۽
منهنجا ننڍڙا ڀاءُ-ڀيڻ، گهر ۾ کٽن هيٺان لڪي ويندا
هئاسين، ابو روز امان کي خوب گاريون ڏيندو هو، ۽

پوءِ سڄ لڻي کان پوءِ پئسا کڻي الائي ڪيڏانهن ويندو هو. (هاڻي خبر پئي اٿم ته نشو ڪرڻ ويندو هو). امان اتي ئي ڪٽ جي پائي کي ٽيڪ لڳائي روئندي هئي ۽ اسين سڀ کيس پرچائڻ جي ڪوشش ڪندا هئاسين. هوءَ روئندي هئي ته اسان کي به روئڻ اچي ويندو هو. ۽ پوءِ سڀ مس مس پاڻ تي قابو پائي هليا ويندا هئاسين. امان رات جي ماني چاڙهيندي هئي ۽ اسان سڀ پينگهي ۾ ويهي، ٿم ٿم تارا ڳائيندا هئاسين. گهر ۾ چڱو خاصو پئسو هجڻ جي باوجود به اسان ڀاءُ-ڀيڻ الائي ڪيئن پلجي وڌا ٿياسين. امان اسان کي پئسا ته ڏيندي هئي، پر نه ابو پيار ڏيندو هو ۽ نه امان. ابي کي اڃان به نشي جو فڪر هوندو هو ۽ امان کي رڻڻ کان فرصت نه هوندي هئي. بي-اي ڪرڻ کان پوءِ پڄي ڊڪي هڪ اسڪول ۾ استاد طور مقرر ٿيس ته به امان ڪجهه امجن لاءِ خوش ٿي وري کيس رڻڻ اچي ويو. ذهني صدمن هن جي حالت ڏاڍي خراب ڪئي هئي.

گهرو حالتن جي ڪري منهنجو وجود به الائي ڪيئن ٿي ويو هو، احساس ڪمريءَ جي ڪري دوستن يارن کان به پري پڄندو هئس. طبيعت ۾ اڪيلائي ۽ ٽئم. ايتري قدر جو جڏهن ايم-ايڊ ڪرڻ لاءِ يونيورسٽيءَ ۾ آيس ته به اڪيلو ئي اڪيلو ڦرندو هئس. پوءِ الائي ڪيئن، اسان جي ڪلاس جو شرير شاگرد انجم منهنجي

ويجهو اچي ويسو. کيس منهنجي سحرورين ۽ چپ چاپ وجود ۾ الائي ڇا نظر اچي ويو، هو منهنجي ڪيڊ ڪرڻ لڳو. هاسٽل ۾ رهندي هو هر لمحي مون کي دسترپ ڪرڻ لڳو.

”او، خدا جا بندا، ٻاهر نڪر، ڪجهه گهمي ڦري ڏس، حسن ڪيترو پڪڙيل آ، الله جي دنيا ڪيتري نه وسيع آهي.“

۽ پوءِ مون هڪ ٻن دفن جي انڪار کان پوءِ هن سان هاڻ شروع ڪيو. اسان روز شام جو، هاسٽل جي گئلريءَ ۾ ويهي چانهه پيئڻ لڳاسين. پوءِ ملاقاتون وڌيون ۽ منهنجي وجود جو سخت ٿوهر نئين ۽ سائي ٿوهر کي جنم ڏيڻ لڳو. هن مون کي ڏاڍو بدلائي ڇڏيو. هاڻي مون کي به وقت ۽ صحيح قدرن جو احساس ٿيڻ لڳو ۽ هڪ شام ته هن ڄڻ مون کي چرڪائي وڌو.

”هي، ڳالهه ٻڌ. هوءَ شيرين آ نه. او اهاڻي، انگريزن جهڙي سهڻي چوڪري“ هن ڳالهه ڪئي پر مون کي ته ان چوڪريءَ ته ڇا، ڪنهن جي به خبر ڪونه هوندي هئي. مان بيوقوفن جيان هن جو منهن ڏسڻ لڳس.

”اڙي گڏهه، اهاڻي جيڪا اپر سنڌ مان ايم-ايد ڪرڻ آئي آ، ڪڪن وارن واري.“ هن مٿي تي هٿ هڻندي مون کي گهوريو.

”ها، ڇا ٿيو ان کي“ مون جان ڇڏائڻ چاهي. مٿي

ڳالهه ختم ڪرڻي هئڻ.
 ”ان کي عشق ٿي پيو آ“ هن وڏو ساهه کنيو.
 ”ڇڳو ٿيو، ڀلي ڪري عشق، ٿئي خوار.“ مون
 ڪنڌ ڦيرائي دريءَ کان ٻاهر ڏٺو.

”پر منهنجي ڳالهه ته پوري ٻڌ“ انجم رڙ ڪئي
 ”پڇ ته سهي ڪنهن سان ٿيو اٿس!“
 ”ڇو پڇان“ مون کليو ”منهنجو ڪهڙو ڪم،
 جو پراڻن عشقن جا قصا، تو وانگر رپورٽنگ لاءِ
 پڇندو وتان.“

”سائين جن جي اطلاع لاءِ عرض تم، توهان عشق
 ٿيو اٿس.“ هن چيونگ زور سان ٻاهر ٽڪي ڇڏيو.
 ”دماغ ته خراب ڪونه ٿيو اٿئي، اجايو....“ مون
 ڳالهه ڪئي ڇڏي.

”مان باڪل صحيح پيو چوان، اڄڪلهه تون ۽
 مان هر هنڌ گڏ هوندا آهيون نه، ته هن جون نظرون
 رڳو پنهنجي ڪي هونديون آهن، توکي ته خبر آ، مان
 ته نگهت ۾ انٽريستڊ آهيان، بچيل آهي تون، سو پڪ
 توهان....“ هن ڪلندي ڳالهه ڪري ڇڏي:
 ”اڙي هل اتان“ مون هن کي ڏڪو ڏئي ٻاهر
 ڪڍيو ۽ در پڪڙي لڙي پيس.

”منهنجي ڳالهه تي غور ڪجانءِ.“
 هن ويندي ويندي وري دريءَ مان جهاتي پاتي.
 سان اٿيس ته پڇي ويو مون کي ڪل اچي وئي.

”چريو، ڪير چوندو ته ايم-ايد پيو ڪري، هي ته ڪو اسڪول اسٽوڊنٽ ٿو لڳي.“

مون ڀڳيو ۽ لپتي پيس. لپٽيس ته وري شيرين ذهن ۾ اچي ويو. هو ۽ اسان جي ڪلاس جي سڀ کان حسين چوڪري هئي، پر سنڌ جي ڪنهن گرلس اسڪول ۾ ماسٽريائي هئي. مون کي اها ڳالهه ڏاڍي عجيب لڳي، هو ۽ بيحد حسين هئي ۽ مان ڀولي ٿاڻپ ماڻهو. ”ائين ڪيئن ٿو ٿي سگهي“ مون ڀڳيو ۽ پاسو ورائي سمهڻ جي ڪوشش ڪرڻ لڳس.

۽ ٻئي ڏينهن مون يونيورسٽيءَ ۾ شيرين تي غور ڀڻي ڪيو. سڄو ڏينهن هو ۽ جيڏي ۽ مهل به اسان ڏانهن ڏسي رهي هئي ته انجم مون کي ٽونٽ ڀڻي هنيو. شام جو جڏهن هاسٽل ۾ آياسين ته سڄو وقت هن ويهي مٿو کاڌو هو:

”ڏس امجد، هو ۽ عورت آ، پهل ته پاڻ کي ئي ڪرڻي پوندي نه، هو ۽ ويچاري توکي ڏسي ڀڻي، اڃا ڇا ڪري، هن سان ڳالهه.“

”اڙي بابا، پر ڇو ڳالهيان“ مون اڪيون پوري پلنگ کي ٽيڪ اڳائي ڇڏي هئي. ”خومخواه، بس. فضول هن سان ڳالهائيندو وتان.“

”هن کي توسان محبت آ امجد. هو ۽....“
 ”تو وٽ ڪهڙو ثبوت آ ته هو ۽ مون سان محبت ٿي ڪري“ مون ڳالهه ڪٽيمانس.

”يس ماء ڏيئڻ، يس عاقل استعمال ڪر، تون صفا ڪو پوش آهين. محبت کي نٿو محسوس ڪري سگهين.“

”ڇڳو منهنجي جان ڇڏ“ مون هن کي ڏٺو.
 ”في الحال ڇڏيان ٿو، پر غور ڪر، سوچ سمجهه.“
 هن ڳالهه بدلائي ڇڏي هئي.
 ۽ پوءِ الائي ڪيئن مون محسوس ڪري ورتو.
 ها، هوءَ جڻ مون سان محبت ڪندي هجي. هن جو ڏسڻ، اسان کي ڏسي سهيلين سان گڏ مرڪڻ ۽ هڪ ڏينهن ته هن مون سان ڳالهايو به.

”امجد صاحب، توهان وٽ ڊاڪٽر اقبال جن جي ريسرچ ٽيڪنڪ آف ايڊيوڪيشن واري اسائنمينٽ لکيل آ. ٿوري ڏجو ته.“

ان مهل منهنجو سڄو وجود لرزش ۾ هو. مون ڪجهه به ڪونه ڪچيو هو. ماٺ ڪري، ڪجهه ڳالهائڻ کان سواءِ ئي، اسائنمينٽ ڪڍي، هن ڏانهن وڌائي هئم. لرزش جي ڪري، پٺو ڏڪيو پئي. هن وٺي، مون ڏانهن مرڪي ڏنو هو ۽ هلي وئي هئي. ۽ ان شام انجم مون کي جنين سان ڪنيو هو.

”موڳا، گيدي. مرد آهين يا عورت. ڪيئن نه هن همت ڪري توسان ڳالهايو. تون اڃان چؤ، خواهوا، فضول، اجايو.“

هن منهنجا ٿال، ڪڍيا هئا.

”انجم مان“ مون ڪجهه ڪڇڻ چاهيو، هن ڳالهه ڪئي هئي.

”ڪجهه ڪونهي، مان ٻان. هاڻي پنهنجو وارو آ، اها اسائنمينٽ پلي هوءَ لکي توکي واپس ڪري، تون ڪٿي بي لڪجانءِ. پر ڪجهه ڏينهن کان پوءِ پاڻ هن کان نوٽس وٺنداسين. ’ڪريڪيولم آف ٽيچرس ايڊيوڪيشن‘ جا، پوءِ ڏسجان مزا.“

”انجم مان“ مون وري ڪجهه چوڻ چاهيو هو. ”اڙي هاڻي ٺهيو. گهڻي ٿي ويئي. تون رڻو پائجانءِ، مان ئي سڀ ڪندس.“ هن کي الائي ڪهڙي ڪم سان وڃڻو هو. ويو ته مون کي الائي ڇا محسوس ٿيڻ لڳو. مون ڀڙڪيو ’شيرين، ڇا سچ پچ مان توکي پسند آهيان، ۽ ائين لڳو هئم، ڇڻ هن اقرار ڪري ڪنڌ جهڪائي ڇڏيو هجي.“

ان ڏينهن جڏهن شيرين اسائنمينٽ واپس ڪئي، مان چاهڻ جي باوجود به هن سان ڳالهائي نه سگهيو هئس. هن Thank you ۽ مون It's all right چئي پنهنجو پنهنجو رستو ورتو هو. هوءَ اڃان به مون کي ڏسندي هئي، منهنجا شڪ وڌڻ لڳا، پڪ ٿيڻ لڳس ته هوءَ مون ۾ انٽريستيد آهي. ۽ هڪ شام انجم هن کان ’ڪريڪيولم آف ٽيچرس ايڊيوڪيشن‘ جا نوٽس وٺي، جڏهن منهنجي ڪمري ۾ آيو هو ته جمالو نچڻ شروع ڪيو هئائين.

”ڏس امجد. نوٽس وٺي آيم خير سان هو جمالو.“
هن ٽپ ڏئي ڪرسيءَ تي ويهندي چيو هو.
”Be a teacher“ مون هن کي گهوريو.

”هاڻي، پاڻ، هڪ ڏينهن اهي نوٽس رکي، پوءِ
ان جي بئڪ پيج تي هڪ خط رکنداسين. هوءَ پڙهندي
ته پوءِ تنهنجا ٿيندا وارا نيارا. پاڻ کي گهرجي به ته
اهوئي ڪم.“ هن خوش ٿيندي چيو هو.

منهنجي دل چيو ته روڪيانس. پر الائي ڇو روڪي
نه سگهيو مانس ۽ هن خط لکڻ شروع ڪيو. رف لکي
پنو مون ڏانهن آچلي چيائين ”پڙهي ڏس، ڪيئن آ.“
پڙهيم لکيل هو:

”مس شيرين، توهان ڏانهن منهنجون هي سٿون،
منهنجو پهريون عرض آهن. سمجهو ۾ نٿو اچيم ته ڇا
لکان. توهان جيڪڏهن ناراض نه ٿيو ته عرض ڪيان
ته ڇا، منهنجي اڪيلي حياتيءَ ۾ ڪو هٿ منهنجي
هٿ کي پڪڙڻ لاءِ تيار آهي. ڇا، مان توهان جي
هٿ کي جهلي، زندگيءَ جي شاهراهه تي اڳتي وڌي
ٿو سگهان؟ فقط اوهان جو امجد.

”ٺيڪ آ.“ هن مون ڏانهن ڏسندي مون کان پڇيو.
”الائي. مون کي ڪهڙي خبر، مون ڪو اڳ
۾ چوڪرين کي خط لکيا آهن ڇا.“ مون کلندي منهن
ڦيري ڇڏيو.

دل اڃا به اٿل پٿل ۾ هئي. اوچتو الائي ڪهڙو

خيال اچي ويو، انجم کي چيم ”ان مان نالو کٽي ڇڏ.“
 ”پر ڇو؟“ هن اچرج مان مون ڏانهن ڏٺو.
 ”پهرين ست نالو ته نه لکينس. متان ڪاوڙجي
 وڃي ته مان غريب اچي وڃان آزار ۾.“
 ”پوءِ هن کي خبر ڪيئن پوندي. تون به وڻ.
 پڪو آهين.“ هن ٽوڪ ڪئي.
 ”اڙي نه يار، صرف الف ٿا لکي ڇڏيونس، فقط
 خيرخواه الف، اهو پهرين ست ۾ ئي اوهان جو وغيره نه
 لکيو. سٺو نٿو لڳي.“
 ”ڇڱو نيڪ آ.“

هن ويهي خط فيئر ڪرڻ شروع ڪيو هو ۽ مونءَ
 دل جي ٽڙڪي کي پاسي ڪرڻ لاءِ ڪمري جي دري
 کان هيٺ ڏٺو هو. دريءَ تي الائي ڪيترا ٿانڊاڻا،
 روشنيءَ جي ڪري اچي مڙيا هئا، مان هڪ هڪ ڪري
 انهن کي ڏسڻ لڳس. ائين لڳم، ڄڻ خود به ٿانڊاڻو هجان.
 ٻئي ڏينهن انجم، شيرين ڏانهن نوٽس وڌائيندي،
 هڪو مرڪيو هو، مرڪي چيو هئائين: **Something**
in Side.

”ڇا هي؟“ هوءَ نوٽس کولڻ لڳي هئي، منهنجي
 سڄي پيشاني آلي ٿي ويئي هئي. هي انجم به عجيب
 هو. ڪلاس جي هر چوڪري ۽ چوڪريءَ سان مذاق
 ۽ مستي ڪندو هو. هيئر به ڪا مهل هئي.
 منهنجي حالت ڏسندي، انجم چيو ”نه نه، هيئر نه

ڏس، پوءِ ڏسجانءِ.“
 ”چڱو ڀلا.“ هن فائل بند ڪندي پڇيو ”ڀلا
 رائيٽنگ ته سمجه ۾ آئي هئو نه.“
 ”مون کي ته ڪونه آئي، باقي امجد خوب پڙهيو
 ۽ لکيو پئي.“

هن ’لکيو‘ تي زور ڏيندي ڳالهه مون تي ورائي
 ڇڏي هئي.

”ها، امجد صاحب“ هن وري مون ڏانهن ڪنڌ
 ڦيريو. مون ڏانهن ڏٺائين ته الائي ڇا ٿيڻ لڳو هئو.
 الائي ڪيئن چئي ڏنسر ”ها، باڪل باڪل، صفا
 سمجه ۾ اچي ويئي.“

”ڇا“ هاڻي انجم پڇيو. سان سڄو گڙبڙائجي
 ويو هئو.

”رائيٽنگ، رائيٽنگ.“

انجم وڏا وڏا ٺهڪ ڏنا هئا ۽ شيرين صرف
 سرڪيو هو.

ان وچ واري وقت ۾ حياتي بيحد حسين ٿي ويئي
 هئو. مون کي به ڪو چاهي ٿو، ڪير مون سان به
 محبت ڪري ٿو سگهي. هي انجم به عجيب هو،
 سنهنجو سڄو سارو نمونو ئي بدلائي ڇڏيو هئائين.
 هاڻي ته مون کي کلڻ، ٽوڪڻ ڪرڻ ۽ ڍنگ جو
 فيشن ڪرڻ به اچي ويو هو، حياتي ۾ اهڙا خوشيءَ
 جا ڏينهن اڳ ته ڪونه آيا هئا.

۽ ائين ئسي ڪجهه ڏينهن کان پوءِ شيرين مون ڏانهن جواب لکيو هو. حياتيءَ جي شدتن سان اڪير ان مهل موجود ٿي هئي. ان لفافي کي جيڪو ڊپارٽمنٽ جو هڪ پٿيڙو ڏئي ويو هو، الائي ڪيتري دير نه پئي ڪوليم. الائي ڇا لکيو هجيس. الائي ڪيئن لکيو هجيس ۽ پوءِ جڏهن همتون ڪري ڪوليم ته لکيل هو.

’امجد صاحب سلامت باشد‘.

توهان به الائي ڇا سوچيندا هوندا ته ڇو خط لکيو اٿم. ان ڪري ئي پاڻ نه ڏيڻ آيس، پٿيڙي هٿان موڪليان پئي. اصل ۾ توهان کي شايد خبر هجي الائي نه. انجم صاحب مون ڏانهن ڪجهه لکيو هو. مان کين سنئون سڌو نه چئي ٿي سگهان ۽ نه لکي. توهان جي معرفت ڪجهه لکان پئي، کين عرض ڪجو مون کي سندن ساٿ قبول آ، مان....“

ان کان وڌيڪ پڙهڻ جي مون ۾ همت ڪانه هئي.

انجم....مان....شيرين ۽....

ته امجد، هي تو ڇا ڪيو. ڇو پنهنجو پاڻ کي ڏکيو ڪيئي. ڇو ڪنهن سان محبت ڪئي هئي. توکي خبر به هئي ته انجم توکان اسمارت ۽ ڪامڪ گهڻو آ، هو هر ڇوڪريءَ سان ڪچهري ڪري سگهندو آ. هن ته شيرين سان به ڳالهائيو ۽ ٻوليائون هونديون، تو ڪيئن ٿي شيرين کي پاڻ ڏانهن مائل سمجهيو. جڏهن ته تون

خود به ڪم هٿ ۽ بزدل هئڻ.

پنهنجو منهن به ڪڏهن آئيني ۾ ڏٺو هئي. ڪارو
ٺوٺ ۽ ڪٽي هوءَ انگريزن جهڙي حسين! توکي زمين
۽ آسمان جو فرق ڏسڻ گهرجي ها.

دل پڳي ته چڻ حياتيءَ جو پورو وايو منڊل، ڌرڙن
۾ ٽري پڪڙجي ويو. ان ڏينهن کان پوءِ مان اتان
هليو آيس. نه انجم کي ڪجهه ٻڌايم ۽ نه کيس
شيرين جو خط ڏنم. الاڻي ڇو مان سيلفش ٿي ويو هئس.
۽ اڄ جڏهن مان اهوئي سيڪنڊري استاد آهيان.
پنهنجي اڳوڻي جڳهه کان بدلي ڪرائي، هڪ ادري
هنداچي رهيو آهيان، جتي جي ڪائنات بيحد سادي ۽
شهري ڪٽ کان صاف آهي. منهنجو وجود اڄ به
محرومين جو شڪار آ. مون اڄ تائين شادي ڪانه
ڪئي آ، الاڻي ڇو مون کي انتظار آهي شيرين جو.
هوءَ ته منهنجي باري ۾ سوچيندي به ڪونه هوندي،
انجم به الاڻي ڇا مون کي ليکيندو هوندو. ٻڌائڻ کان
سواءِ جو موٽي آيو هئومانس. مان الاڻي ڇو اڄ به
شيرين جو مستر آهيان. الاڻي ڇو. اي ڪاش، هوءَ
پير پير مري آهي. مون وٽ اچي. صرف هڪ پيرو،
پر هوءَ مون وٽان وائي ئي ڪڏهن هئي.

۲

مان جڏهن به آئيني ۾ پنهنجو پاڻ کي ڏسندو



آهيان ته الائي ڇو فخر جو ڀرپور احساس ٿيندو اٿم. مان مردانه سونهن جو مڪمل شاهڪار آهيان. سڀني دوستن ۾ حد کان وڌيڪ اسمارت ۽ هئڊسم مشهور آهيان ۽ پنهنجي پاڻ تي حد کان وڌيڪ اعتماد ٿي منهنجي ذات جو اهم جزو آ. ڪڏهن ڪڏهن امان چوندي آ ”جڏهن تون ڄاڻو هئين ته مون تنهنجو نالو انجم رکيو، نس پس چوڪري هئين، ان نالي تي سڀ ايترو ته ڪليا جو بس ڪينهي.“

حالانڪ منهنجو نالو زناني ٿاڻپ جو آ. پر مان هڪ مڪمل مرد آهيان. ننڍڙي هوندي کان ئي سک ۾ پليل آهيان، ڪابه پریشاني ڪڏهن به پيش نه آيم. هميشه شرارتن ۾ اڳ اڳرو هوندو هئس. ننڍپڻ جواني ۽ پوءِ هي وقت، جڏهن مان ٻن ٻارن جو پيءُ آهيان، هي سڄي عمر ڪل مسخريءَ ۾ گذري اٿم. ٿڌو ڄاڻان ڪڏهن ڪو ڌڪ به ٿيو هجي. منهنجا دوست به منهنجي ئي فطرت جا هوندا آهن، شوخ ۽ شرير. ان مان اهو مطلب صفا ڪونهي ته مان سنجيده ماڻهن سان دوستي نه ڪري ڄاڻان. ڪيترائي سنجيده دوست ڪيا هئم، انهن سڀني ۾ امجد حد کان وڌيڪ سنجيده چوڪرو هو، اسان ٻنهي جي دوستي ايسم. ايد ۾ ٿي هئي. هو منهنجي طبيعت جي بلڪل ابتڙ هو، سنجيده متين ۽ گهٽ ڪلڻو. مان سڀني ڪلاسين ۾ مشهور هئس ۽ هو هر هنڌ گمنام. سندس اڪيون اداسيءَ جي ڪري

بيحد ڀرپور هونديون هيون ۽ پوءِ هڪ ڏينهن الائي
چو هو منهنجي ذهن ۾ گهڙي آيو. اسان ٻئي ڪلاس
جا ذهين ترين شاگرد هئاسين. ڪجهه ڏينهن ته مان هن
جي سنگت ۾ بور ٿيس پر پوءِ اسان الائي ڪيئن
هڪٻئي جي حد کان وڌيڪ ويجهو اچي وياسين.

هاڻي مون کي هن جي صحبت ۾ ڏاڍو مزو ايندو
هو. هو ماڻهو به دلبر هو، سڄو وقت هن مان شام
جو گئلريءَ ۾ چانهن پيئندي، رات جو ڪمري ۾
رڪارڊ ٻڌندي، مان هن جو مٿو کائيندو هئس، هو
ماڻ ڪري ٻڌندو هو ۽ ٻڌي صرف مرڪندو هو.
سندس ۽ منهنجي دوستي بيحد پڪي ٿي ويئي. سڄو
ڏينهن اسان ٻئي گڏ هوندا هئاسين ۽ هڪ ڏينهن منهنجي
مڱينديءَ نگهت مون کي ٻڌايو ”اها شيرين آ. اڀر
سند واري“.

”هونهن“ مون هن ڏانهن ڏٺو ”ڇا ٿيو هن کي“.
”اها، توهان واري دوست سان محبت ٿي ڪري“.
هن معنيٰ خيز نگاهن سان ڏٺو.
”ڪنهن سان!“
”امجد سان“.

هن مرڪيو. نگهت ۽ منهنجي مڱڻي جي ڪنهن
کي به خبر ڪونه هئي. امجد کي به نه، ڇاڪاڻ جو
اسان کي سختيءَ سان گهر وارن منع ڪئي هئي. بس
شاديءَ ۾ ڪجهه مهينن جي ئي دير هئي، ۽ پيو ته

اسان پاڻ ۾ اهو واعدو به ڪيو هو ته ڪلاس جي
 ڪنهن به شاگرد کي ان ڳالهه جي خبر نه پوندي.
 مون اها ڳالهه هڪدم امجد سان وڃي ڪئي،
 پر هن مون کي ڪوبه منهن ڪونه ڏنو. هو
 احساس ڪمريءَ جو حد کان وڌيڪ شڪار هو. مان
 جيئن هن سان هڪ ڳالهه ڪيان، هو لنوائي، ٻي
 ڪري ڇڏي. کيس حد کان وڌيڪ احساس سندس
 شڪل جو هو. هو اهڙو خراب به ڪونه هو، بس
 رڳو سانورو هو ۽ شيرين بيحد حسين.

مان سڄي ڪلاس ۾ مڃي سان فري هوندو هوس
 ۽ امجد صرف مون سان. مون کي لڳو ٿي ته سندس
 ان خاموش رهڻ واري عادت ئي شيرين کي موهيو هو.
 هڪ ڏينهن سڄ پڇ مون کي بيحد حيرت ٿي، جڏهن
 شيرين هن کان نوٽس گهريا. منهنجا شڪ يقين ۾
 تبديل ٿي ويا ۽ ان شام مون امجد کي ڦاٿل ڪري
 ورتو. منهنجي دل چوندي هئي هو ائين آداس آداس
 نه رهي. ڪنهن جو پيار سندس انهن محرومين کي
 ختم ڪري. ان شام جو هو لڳو به عجيب پئي.
 گرم سمر، سوچن ۾ وڃايل. مون کيس شيرين سان وڌيڪ
 ڳالهائڻ لاءِ چيو ته هن انڪار ڪري ڇڏيو. کيس
 جهڪڻ گوارا نه هو ۽ مون کي ئي شيرين کان نوٽس
 گهرڻا پيا.

ان ڏينهن جڏهن لب ۾ شيرين آئي ته مان اڪيلو

هٿ، ان ڏينهن امجد ڪونه آيو هو. مون محسوس ڪيو.
هن مون کي ڪجهه چوڻ تي چاهيو. مون ئي ڳالهه
جي ابتدا ڪئي.

”اڄ انڊوانس ليڪچر سمجهه ۾ آيو.“
”نه، الائي سر ڇا پئي چيو“ هن رڻي جي ڪنڊ
آگر کي ويڙهي.

”ڇو سمجهه ۾ ڇو ڪونه آيو“ مون ڳالهه کي
اڳتي وڌايو، لب ان مهل اتفاقاً خالي هئي.
”بس“ هوءُ ڪنڌ جهڪائي بيٺي رهي. دل ۾ آيم
ته چوانس، جنهن جي ڪري مون سان گڏ بيٺي آهين،
سو اڄ ڪونه آيو آهي. پر چئي نه سگهيم، صرف ايترو
چيومانس ”مون کي ٽيچرس ايڊيوڪيشن جا نوٽس ته
ڏجو، ڪجهه نقل ڪرڻا آهن.“
”حاضر.“

هن گائون ۾ ويڙهيل فائل ڪڍي، نوٽس ڪاپ
آئوٽ ڪري مون کي ڏنا.

”مهرباني. سپان پرينهن واپس سٺي ويندو.“ مون
هن ڏانهن ڏٺو. هوءُ اڃا به عجيب نظرن سان ڏسي
رهي هئي. مان ان مهل الائي ڇو گرڀڙائجي ويو.
ماڻ ڪري لب مان نڪري ته آيس پر ساهه کي
ڄڻ مونجهه وٺي وئي هجي.

ان شام جڏهن مون ۽ امجد هن لاءِ خط لکيو
هو ته آخري لفظن تي ڳالهائيندي، امجد الائي ڇو

ڪنڌ ڦيرائي ڇڏيو هو. مون کي ڏاڍي ڪاوڙ آئي هئي، هوڏانهن هوءَ نخرا پئي ڏيکاري، هيڏانهن هي نواب. ان شام اسان ڪافي گوڙ ڪيو هو. ان ڏينهن مون امجد کي اڪيلو ويهڻ نه ڏٺو هو، خط فيئر ڪرڻ کان پوءِ اسان خوب گهميا هئاسين.

ٻئي ڏينهن جڏهن مون شيرين ڏانهن فائل وٺائيندي **"Something inside"** چيو هو ته امجد سڄو پگهرجي ويو هو. سوچيم هاڻي ته شيرين پڪ سمجهندي ته خط ڪنهن لکيو آ. اها شام امجد ايترو ته اڻ تڻ ۾ هو جو کيس ڪنهن پل به قرار نه پئي آيو. **"او گيدي، خط به مان لکان، ڏيان به مان، رلان، پنان، محتون به مان ڪيان. تون رڳو پریشان ٿي، ڦيريون پائيندو ره."** مون هن تي ٽوڪ ڪئي. **"اها ڳالهه ناهي انجمر. سوچيان پيو ته ڇا مان واقعي ان لائق آهيان ته هوءَ مون سان پيار ڪري. ڏس نه...."**

"خدا جا بنڊا، تون وڃي ڪنهن پڇري ۾ ويهي ٽڪيٽ لڳراءِ. ڏاڍو ڪمائيندين." هن کي چبارا ڏنا هئم. مارڻ آيو ته ڪمري مان ئي نڪري آيو سانس. ڪجهه ڏينهن ته سندس حياتي اهڙي حسين ٿي ويئي، جو بس نه. هو هر لمحي مرڪندو هو، مون سان ڪلاڪن جا ڪلاڪ ويهي محبت جي فلسفي تي ڳالهائيندو هو.

پر ڊڪ شام هو الائي ڇو هليو ويو، ڪمرو ڇڏي.
 مان ان ڏينهن يونيورسٽيءَ نه ويو هئم، شام جو روم
 تي ويومانس ته هو وڃي چڪو هو، الاءِ ڪيڏانهن.
 مون هن کي ڏاڍو ڳوليو. ٻئي ڏينهن شيرين ملي ته
 هن کان پڇيومانس ”توهان امجد کي ڪجهه چيو ته
 ڪونه“ سوچ آيم، متان شيرين ڪجهه چيو هجي ۽
 ڏک ٿيو هجي. هو هئو به اهڙو ذري ذري تي
 سوچڻ وارو.

”نه، مون ته ڪجهه ڪونه چيومانس“ هن
 انڪار ڪيو.

دل ۾ آيو ته پڇانس، هن کي توهان جواب ته
 ڪونه لکيو، پر سوچيم ان سان امجد تي ذاتي اثر
 پوندو، ان ڪري ماڻ رهيس.

”پر ڇو، توهان پڇا ڇو پيا ڪيو؟“ هن حيرانيءَ
 مان پڇيو.

”دراصل امجد ڪالوم کان روم ڇڏي، الاءِ
 ڪيڏانهن هليو ويو.“

سوچيم، ٻڌي بيحد ڏکاري ٿيندي. مون کان ور
 ور ڪري هن جو پڇندي، پر هن ته صرف ايترو چيو
 ”تعجب آ“ ۽ هلي ويئي.

مون کي ڏاڍي حيرت ٿي، سوچيم ’ڇڏو ٿيو امجد
 جواب وٺي نه ويو‘.

مون کي شيرين سان سخت نفرت ٿيڻ لڳي. اکين جو جادو به هلائين ۽ لمجن ۾ وساري به ويهن. ان ڏينهن کان پوءِ مون هن سان ڪڏهن به ڪونه ڳالهايو هو ۽ ته هميشه کان گهٽ ڳالهائيندڙ هئي.

هاڻي، جڏهن مان پنهنجي پراڻي زماني کي ياد ڪندو آهيان ته سچ پچ امجد مون کي بيحد ياد ايندو آ. هو چريو انسان، الاءِ ڪٿي هوندو. گهٽ ۾ گهٽ موڪلائي ته وڃي ها. جيڪڏهن ٻڌائي وڃي ها ته مان ۽ نگهت ائين هن کان سواءِ ته نه پرڻجون ها.

۳

هي حياتيءَ جو فلسفو به ڪيترو نه عجيب آ. جدايون، قربتون، محبتون، عذاب ۽ الائي ڇا ڇا خاص طور تي اسين چوڪريون ته دل جي هٿان مجبور ٿي الائي ڪهڙيون ڪهڙيون غلطيون ڪري ويهنديون آهيون. هونءَ به چوندا آهن ته محبت ڪڏهن به ڪنهن کي هوش ۾ نه ڇڏيو آ.

اڳ جڏهن به ڪو ائين چوندو هو ته مون کي ڏاڍي ڪل ايندي هئي. ڀلا ائين به ڪڏهن ٿيو آ ته چڱو موچارو ماڻهو محبت جي ڪري پنهنجا هوش ئي وڃائي ويهي.

مان پنهنجي خاندان جي سڀ کان حسين چوڪري آهيان. ننڍي هوندي کان ئي لاڏلي، ضدي ۽ الائي

ڇا ڇا هئس. ان ضد جي ڪري، منهنجي طبيعت ۾
الائي ڇو خاموشيون رچي ويون آهن ۽ ڏسڻ وارا ائين
سمجهندا آهن، ته ڇڻ مان پنهنجي حسن تي
مغرور آهيان.

منهنجي اندر جو هڪ احساس هو، من ۾ ڪجهه
آئيڊيل هئم. سوچيو هئم جيون ساڻي هيئن هوندو،
هونئن هوندو ۽ ان ڪري ايم. اي ڪري اسڪول
ڏيڇر ٿيس، پر شادي نه ڪيم. مان انتها درجي جي
آئيڊيلسٽڪ آهيان، اڄ تائين امان ويچاري، بابي جي
مرڻ کان پوءِ منهنجو واحد عزيز هئي. سمجهائي سمجهائي
ٿڪجي پوندي هئي.

”ڏس شيرين، زندگي الائي ڪيتري؟ ڊگهي ڪن
ٿوري. پر پٽ، ائين ته نه ڪبو آ، جيئن تون
ٿي ڪرين.“

”ڏس نه امان....“ مان هن جي گچي ۾ ٻانهون
وجهي وري شروع ٿي ويندي هئم، ساڳين پراڻن
قصن ۾.

زندگي ڳولا ۾ ورتل هئي، جستجو هئم، آئيڊيل
جي. محبت ڪرڻ جو حق ۽ ڪرائڻ جو حق صرف
آئيڊيل کي ئي هوندو آ، ۽ پوءِ مون پنهنجي خوابن
جي تعبير ڪندي، دل ۾ چيو، دنيا کي رڙيون ڪري
چوان ڪير چوندو آ ته آئيڊيل جو ڪو وجود ڪونهي.
مان جڏهن ايم. ايد جا ڪلاس اڏيند ڪرڻ آيم

تہ ہر طرف ھڪ چوڀول مڇي ويو، منهنجي سونهن جو، مان سڀني ۾ حسين ھئم، اھو احساس مون کي اڍاري ويو. مان سيمسٽر شروع ٿي وئي ھئس. ڪافي ڪم مون کان اڳ ۾ ٿي چڪو ھو. پھرئين ڏينهن ئي جڏهن ڪلاس ۾ داخل ٿيس تہ هرڪنهن جون نظرون مون تي ڪڍجي ويون هيون. مون فخر سان سڀني کي لنوائي ڪند واري سيٽ منتخب ڪئي ھئي، ۽ ان مھل مون ڏٺو، ھڪ بيحد سانورو شخص، ھڪ ڪرسيءَ جي ٻانھن تي ويٺو، ڪرسيءَ تي ويٺل سان ڳالھائي رھيو ھو. هنن ٻنهي مون ڏانھن ڏسڻ بہ گوارا نہ ڪيو. مون منهنجي دل کي چڻ ڇڏي لڳو ھجي. اوچتو ڪنھن ڪرسيءَ تي ويٺل شخص کي سڏيو.

”انجم“

”هون“ هن مڙي ڏٺو، ”چاهي؟“ هن ڳالھائڻ واري کي مخاطب ٿيندي چيو ۽ مان چرڪجي ويو. هي تہ نس پس اھو ئي ھو، خوابن جو شھزادو. اھو ئي ڳورو، اسمارٽ، ڪلمڪ، سھڻو، برائون ڪلر جا وار، ھو ڳالھائيندو رھيو ۽ مان ڏسندي رھيمانس. ايڏو حسين جھڙي چوڪري.

۽ پوءِ جيئن اسان جو سيمسٽر ھلندو ويو، اسين پاڻ ۾ گھرا ٿيندا وياسين. ھو هرڪنھن سان شرارتون ڪندو ھو. مون سان بہ. ۽ مان ھميشہ چپ چاپ ھن جون سڀ مذاقون برداشت ڪندي ھئم. ھو ۽ امجد

ڪلاس جا سڀ کان هوشيار ڇوڪرا هوندا هئا. مون سان نگهت امجد جي ذهانت جون ڏاڍيون تعريفون ڪندي هئي.

مان هاڻي الائي ڪيئن ٿي وئي هئم. سڄي عمر ڪنهن کي اک ڪڍي نه ڏٺو، هاڻ هنن پنهنجي ڏانهن ڏسندي هئس. هو پئي هوندا به ته هر هنڌ گڏ هئا. امجد هميشه رزرو ۽ انجم اهوئي شرارتي. هنن جي جوڙي سچ پچ عجيب هئي. منهنجي دل چوندي هئي ته مان انجم سان ڳالهائين، هو صرف مون سان مذاق ڪري، ڪلاس جي ڪنهن ڇوڪريءَ سان فري نه ٿئي. هڪ ڏينهن مون امجد کي پاڻ ڏانهن ڏسندي محسوس ڪيو، مان جيڏي مهل به انجم کي ڏسڻ لاءِ هنن ڏانهن ڏسان، انجم هن کي ٽوٽ ٽوٽ ٻيو ۽ هو مون کي ڏسڻ پيو لڳي.

مون کي ڏاڍي حيرت ٿي. دل ۾ چڻ واچوڙا اٿيا. ٿي سگهي ٿو ته کيس مون سان محبت هجي ۽ امجد کي رازدان بنايو هجي. ان ڏينهن مون ان ڳالهه کي جانچڻ لاءِ امجد کان نوٽس گهريا. هو ويچارو ايتو ته ڪنفيوزڊ هو جو اکر به ڪونه ڳالهائين ۽ نوٽس ڏئي ڇپ ڇپ هليو ويو. مون کي هن جي حال تي ڏاڍي ڪل آئي. صفا شريف ۽ بي ضرر انسان هو. نوٽس موٽائيم ته به ڇپ ڇپ وٺي رکي ڇڏيائين. سوچيم 'هن سان انجم جي مسئلي تي ڪيئن ڳالهائين؟'

هڪ ڏينهن انجم پاڻ مون سان لان ۾ مليو. اهي
 لمحا منهنجي حياتيءَ جو سرمايو هئا، هن جي قربت
 هئي ته دل لوڏن ۾ هئم. الائي ڇا چوي، پر هو به
 ماڻ ڪري نوٽس گهري هليو ويو. مون کي پڪ
 هئي ته هو ڪجهه ڳالهائيندو، پر هن ته ڪجهه
 ڪونه ڪيو.

۽ آخر هڪ ڏينهن منهنجين عبادتن رنگ لاتو. ان
 ڏينهن هن نوٽس ڏيندي چيو: "Something Inside".
 ان هڪ جملي منهنجي ڪائنات ئي ڦيري وڌي ۽
 ويتر هن جو چوڻ ته گهر وڃي ڪولجو. گهر وڃي
 ڪوليم ته ڇڻ دنيا جو خزانو هت اچي ويو هجي. هن
 اقرار ڪيو هو مون سان محبت جو. مون کي الائي ڇا
 ٿيڻ لڳو. دل ڇڻ ڏپ پئي ڏنا. آئيڊيل ملي وڃي ته
 ٻيو ڇا گهرجي.

مان هن کان شرمائڻ لڳم. هن سان سنئون سڌو
 نه پئي ڳالهائي سگهيم، ان ڪري خط جو جواب امجد
 ذريعي موڪليم.

ان کان پئي ڏينهن انجم بيهڻ پريشان مون وٽ آيو.
 "توهان امجد کي ڪجهه چيو ته ڪونه"، سوچيم
 الائي ڇا ٿو پڇڻ چاهي. مرد شڪي فطرت جا هوندا
 آهن، الائي هن جي ڪهڙي مراد آ.
 "نه باڪل نه". مون صاف انڪار ڪيو.

”هو، رات ڪمرو ڇڏي هليو ويو.“ هو مون
ڏانهن غور سان ڏسي رهيو هو.

دل چيو ته پڇانس، توهان ڪي منهنجو جواب
ڪونه پوڇايائين ڇا. پر هن ڪي ڪٿي ڪو شڪ ته
ڪونه پيو هو، ڪٿي هو امجد جي باري ۾ منهنجو
تاثري ته نه پيو جانچڻ گهري. دل چيو چوانس ’مون
ڪي امجد جو ڪوبه فڪر ڪونهي، صرف تون هج.
بس ايترو چيم، ”تعجب آ.“

انجمن حيرت سان مون ڏانهن ڏٺو، ڪجهه به نه
ڪڍيائين. مان به هن ڪي خاموش ڏسي هلي آيم.

ان ڏينهن کان پوءِ انجمن مون کان پري پري رهڻ
لڳو. هن مون سان پوءِ ڪڏهن به ڪونه ڳالهائيو.
مان اڳ، به چپ هئم؛ هاڻ به. ۽ پوءِ هڪ ڏينهن
انهيءَ ڳالهه جي سڄي ڪلاس ڪي خبر پئجي وئي ته
هو ۽ نگهت مڱيل هئا. مان ان ڏينهن کان وٺي هن
ڏانهن ڏسڻ ڇڏيو ۽ اڄ مان وري ساڳي جڳهه تي
آهيان، پنهنجي گهر ۾ اڪيلي اداس.

منهنجي امڙ، منهنجي ضد اڳيان هميشه جيان هارائي
زين اندر هلي وئي. ها، هاڻي مون ڪي يقين آ، محبت
انسان جا هوش حواس ختم ڪيو ڇڏي. پر ان کان
وڌيڪ يقين ته ان ڳالهه جو آ ته آئيڊيل جو وجود
ته هوندو آ، پر ان جي پنهنجائي جي پڪ نه هوندي

آء مان شيرين، پنهنجي تمام تر حسن ۽ خاموشين
سميت اڃ به پنڊ پوڻ لڳي پئي آهيان.

هاڻي به هٿ مون لاءِ وڌندا آهن، پر مون پنهنجي
وجود جي درن کي قلف هڻي، ڪنجيءَ کي لٽسڊائون
پل ۾ لوڙهي ڇڏيو آ.

ها، اڃ به ڪڏهن ڪڏهن سوچيندي آهيان ته
هن جو مڱڻو ٿيل هو ته پوءِ هن مون سان محبت ڇو
ڪئي، مون کي خط ڇو لکيو.

گيترو

هن ڪنڌ ورائي پنهنجي اوسي پاسي ۾ ڏٺو. هرڪو ماڻهو پنهنجي ڪم سان لڳل هو. پريان ڇانهه واري جي اسٽال تي ڪو هيڪٽر پيڪٽر ماڻهو بيٺو هو. هن جي ڏائي طرف طرف ڪتابن وارو به هن مهل هلاڪن جهوڙن ۾ هو. پليٽ فارم جي پٽي وٽ چوڙين وارو ڪوڪا پاسن کان رکيو، رپين جون گنڊيون ڏاهي، رپڙن ۾ ويڙهي رهيو هو. پليٽ فارم تي ڪجهه ٿورائي ماڻهو هئا. اڄ گرمي به ڪجهه گهڻي هئي. هو دل ئي دل ۾ پڪڙ لڳو: 'هونهن، هي گاڏيون به وڏيون رهن ۾ آهن، ڪڏهن به وقت تي نه اينديون، بلڪل اسان جي خوشين جيان، جيڪي ان مهل اينديون آهن، جڏهن اسين انتظار ڪري ڪري ڪڪ ٿي پليٽ فارم ئي ڇڏي ويندا آهيون. پر هي مان سوچيان ڇا پيو؟' هو ڪنڌ جهٽڪي، بئنج تي پاسو ورائي سامهون ڏسڻ لڳو. پريان ڊڪ فئيرائي ويني هئي. هئي ته اڌ روت پر ڏاڍي خوبصورت هئي. کيس ڪارو بلائوز ۽ انگوچي جي ساڙهي پاتل هئي. بلائوز ڪاهن وٽان ڦاٽل ۽ پٺي ۽ وٽان ڌريل هئس. هن پنهنجو سامان کولي، ان مان

کاغذ ۾ ويڙهيل ڪا شيءِ ڪڍي هڻي ۽ هاڻي پنهنجي
 گنڍ کي ٻڌي رهي هئي. هن وري اوسي پاسي ڏي
 ڏٺو ته ڪو ڪيس ان مائيءَ کي ڏسندو ته نه ڏسي
 رهيو هو، پر ڪوبه ته ڪيس ڏسڻ وارو نه هو. هرڪو
 ڪجهه گرميءَ ماريل هو ۽ ٻيو ته هي وقت به ڪنهن
 سٺي ٿرين جي اچڻ جو نه هو.

هن وري ڪتاب کولي پڙهڻ شروع ڪيو. پهرئين
 پني کولڻ سان ئي سامهون پنهنجي نالي تي نظر ٿي
 پيس. نالي سان گڏ لکيل تاريخ پڙهي ٿو: 14-4-82
 هن جو ذهن وري پتڪڻ لڳو: 'انسان پنهنجي شناخت
 لاءِ ڪيترو نه بي چين هوندو آ! گهڻو ڪري ڪيترا
 ئي ماڻهو، ڪتاب وٺي مٿس نالو ضرور لکندا. ضرور
 ڪهڙو آ ان جو؟ پر صحيح ته ڪن ٿا. هاڻي ان مان
 خبر ته پوندي ته اهو ملڪ ڪنهن جي آ. جيئن
 هاڻي هن پوڙهيءَ جي ڪا شناخت ڪانهي ته ڪير
 چوندو ته هوءَ ڪير آ. پر مان وري به ان لاءِ ڇو
 ٻيو سوچيان. اڄ ته هن گاڏيءَ به ڏاڍي دير ڪئي
 آ. هڪ ته هي پليٽ فارم به ڪا ويوڻ جي جڳهه آ.
 ڪيلن جون ڪلون ته به هت. گند گوڙ ته به هت.
 وٽ وٽان، فقير، ڇاٻڙيون ۽....'

سوچڻ دوران هن ڪتاب بند ڪري ڇڏيو هو.
 اڪيون خوبخود شايد ڏينهن جي تپش جي ڪري بند
 ٿي ويون هئس. ذهن ۾ فقير جو خيال آيس ته الائي ڇو

اڪيون ڪولي سامهون وينل فقيرياڻي ۽ ڪي ڏنائين: ان هاڻي پنهنجن ٻنهن وارن ڪولي، ڪنهن تي پڪيڙي ڇڏيا هئا ۽ باقي منجهيل وارن ڪي ڇڏائي رهي هئي. هي عورت جواني ۾ ڪيڏي نه خوبصورت هوندي سهي ته هاڻي به آهي، پر عمر ڪجهه چڙهي وئي اٿس. اڄ ڪيڏي گرمي آ! هت ته غريب غريبي لاءِ موسم به آزار آ. سيءُ پوي ته اوچڻ نه لپي، گرمي ٿئي ته ٺاهوڪي ڇانو نه ملي. اسان آهيون ڪيئن، جيئون ڪيئن پيا، اهو ڪڏهن ڪنهن سوچيو آ؟ پر نه، سوچجي به ڇو؟ ٻين سان اسان جو ڪهڙو تعلق؟ هو هڪدم خيال جهٽڪي وڃي ڇانهه جي استال تي ٿو ڏسي: ڇانهه وارو هڪ همراهم ڪي بوتل کڻي ڏيندي ڏانهس ڏسي ٿو. هو موت ۾ کيس هڪ بوتل موڪلڻ جو اشارو ٿو ڪري.

”ڪهڙي؟“ پريان استال وارو رڙ ڪري ٿو پڇي.
 ”ڪهڙي به.“ هو ورندي ڏئي، پليٽ فارم تي ٿو ڏسي. ڪيتريون ئي بئڇون خالي آهن. هڪ ٻن تي هڪٻي ڪٽر مائون سٽا پيا آهن. پريان ڪجهه عورتون پنهنجن خالي ٻارن کي سنڀالڻ ۾ پوريون آهن. انهن جا سرد پٽ تي چادر وڇائي، تاس وينا ڪيڏن. هو اس واري حصي کي هٿ ٿو لائي ۽ هڪدم چڪي ٿو وٺي: ”اف ڪيڏي نه گرم آ.“
 هٿ کي ڦوڪ ڏئي وري سامهون ٿو ڏسي:

فقير پاڻيءَ پنهنجا وار ڪولي ڇڏيا آهن ۽ گندي کي پاسيرو رکي، هن جي ٻاڪل سامهون پليٽ فارم تي لڳل ناڪي جي پاسي کان ٺهيل ننڍڙي حوض ۾ ويهي ٿي رهي. هو کيس غور سان ٿو ڏسي: هو ڪپڙن سوڌو نل ڪولي، پنهنجي مٿان پاڻي ٿي وجهي. ڪاغذ واري ٻڙيءَ کي ڪولي، ان مان ڪپڙن ڌوئڻ وارو صابن ڪڍي، هو ۽ وارن ۾ هڻڻ ٿي لڳي. هيٺائين سڄي آلي ٿي وئي هئي. وارن ۾ صابن هڻندي، هن ڏانهن ڏٺو: هڪدم نظرون ڦيرائي ٿو وٺي.

’ڇا، سوچيندي دل ۾؟ ڇا وري ڇا سوچيندي هوندي. پنهنجو ڪو خيال نه ٿو ٿيس ته ڇا پئي ٿي ڪري. هي به ڪا جڳهه آ وڌيڪ جي. پري راڄ ۾ سڀني سامهون تڙ ڪبو آ ڇا! ڪني بي حياءِ. پر هو ۽ به ڪري ڇا، ڪهڙو هن کي غسل خانا ميسر هوندا، جن کي ڇڏي، هو ۽ هتي آئي آ.‘ اوچتو خيال وڪري وڃس ٿا. ڇانهن جي اسٽال واري کيس چوڪري هٿان بوتل موڪلي آ. هو پنجن جو نوٽ ڪڍي، چوڪري کي ڏئي، بوتل ٿو وٺي. چوڪر واپس ٿو هليو وڃي. هن وري عورت ڏانهن ڏٺو: هو ۽ هاڻي پنهنجي پاتل ڪپڙن کي صابن هڻي رهي هئي ۽ صابن هڻي نلڪي هيٺان ڌوئي رهي هئي، ائين ڪندي هو ۽ الائي ڪيئن پئي لڳي.

هن کي هڪ اچڻ لڳا، ’پوڙهي آهي ته ڇا ٿو

اهڙيون حرڪتون ته نه ڪري. هاڻي هن جي عمر آ! ائين ڪندي ٺهندي! پر مان به ڇا پيو سوچيان! ڇا ان جي جڳهه تي ڪا چوڪري اچي ائين ڪندي ڇا؟ اڄ شايد گرمي منهنجو دعاغ ڦيرائي ڇڏيو آ. الائي ڇا پيو فضول ۾ سوچيان.

هو بوتل مان ڍڪ ٿو ڀري. اک اڃا به مائيءَ ۾ اٿس. هوءَ به وهنجندي کيس ڏسي ٿي. هو وري ڪنڌ ڦيري ٿو ڇڏي. اتان اٿي هو تاسر ڪيڏيندڙن جي مٿان ٿو وڃي بيهي. هو ئي چڻا آهن. هنن مان هڪ مرڪي کانئس اشاري سان ٿو پڇي ته ”ڪيڏيندين؟“ هو مرڪي انڪار ٿو ڪري. بوتل مان ڍڪ ڀريندي هو وري اوسي پاسي ۾ ٿو نھاري: چانهه واري جو ڇوڪرو اچي کيس بقايا ٿو ڏي ۽ خالي بوتل وٺي ٿو وڃي. الائي ڪيترا لمحا ائين سرڪن ٿا. هو اندر ۾ الائي ڇا ٿو ڀانئي. هن مڙي مائيءَ ڏانهن ڏٺو، جنهن هاڻي تڙ ڪري ورتو هو ۽ آلن ڪپڙن کي آس ۾ بيهي سڪائي رهي هئي. کيس پاتل پوٽڙو ڏاڍو ويڪرو هو. هن ان مان ساڙهيءَ جا ور ڪڍي پئي نپوڙيا. پاڻيءَ جا ٺِڀا ڪڍندي، هن عورت وري الائي ڇو هن کي ڏٺو ۽ هو کڪو وڪو ٿي ويو ڇا سوچيندي هوندي ته مان الائي ڇو پيو کيس ڏسان!

هو وري چانهه واري وٽ هليو ٿو اچي. هو کيس ڏسي هاڪي ڏند ٽير ٿو ڪري. هو ويجهو اچي مرڪي

ٿو: ”هي گاڏي ڇا روز ايڏي ليت هوندي آ؟“
 ”نه سائين وڌ ۾ وڌ اڌ ڪلاڪ. اڄ ته الائي
 ڇو اڍائي ڪلاڪ لڌا اٿين. آهن مرضيءَ جا مالڪ
 ريلواڻيءَ وارا، شل پور پوين.“ هن عورت ڏي ڏٺو: هو
 ان مهل ساڙهيءَ جي ورن کي سنڀالي ٺپوڙي رهي هئي.
 سويل وارو سڪل پاسو هن مهل بدن کي ويڙهي
 ڇڏيو هئائين. ان جو کيس وڏو تجربو هو، جو سندس
 جسم جو ذرو به اگهاڙو نه پئي ٿيو. پر وري به الائي
 ڇو هن کي ڪرپ اچڻ لڳي. ”هيءَ مائي ڇا روز
 هتي هوندي آ؟“ هن چانهه واري کان پڇيو.
 ”ها سائين، فقيرياڻي آ. اتي ئي ۾ رهندي
 آ، ڇو؟“

”هن کي ڪير روڪي ڪونه ٿو، ائين سڀني
 سامهون وهنجڻ کان؟ يا اهڙي حرڪت ڪندي، اهي
 آلا ڪپڙا سڪائيندي؟“ هن کي سمجهه ۾ نه ٿو اچي
 ته هو ڳالهائي ڇا پيو.
 ”نه سائين، پوڙهي آ، ڪهڙي جوان آ، هونئن ئي
 به گهرن ۾ ته پوڙهيون عورتون، اسان جي تر جون
 ته ائين ئي وهنجنديون هيون.“
 ”ڪٿان جو آهين تون؟“
 ”اتر جو. ۽ توهان.“
 ”مان به اتان جو آهيان.“
 هو نه چاهيندي به ها ٿو ڪري ويهي. چانهه وارو

به هن سان اينگهجي پيو آ. شايد سڄو ڏينهن ڪنهن جي سنگت نصيب نه ٿي هئس الاڻي ڇا.

هو چاهڻ جي باوجود به چانهه واري جي ڳالهه رد ڪري نه سگهيو هو. کيس ياد آيو: 'اڳي جڏهن گرميون زور هونديون هيون ۽ غريبن جي زماني ۾ ڪڙو ئي برسو هوندو هو ته هن جي ماءُ ان جي هيٺان منجهند جو سڀني سامهون ئي ڪپڙا پائي وهنجندي هئي ۽ پوءِ آلا ڪپڙا مٽائيندي هئي. تڏهن هن کي برسي جو دٿيو هلائڻو پوندو هو ۽ پوءِ روز شام جو گيڙو ڌياري وهنجڻ کان پوءِ ماڻس هن کي کائڻ لاءِ ٽول ڏيندي هئي. کيس گيڙو ڏيندي ڏاڍو ٿڪ ٿيندو هو ۽ پوءِ ٽول ان ٿڪ ۾ ڏاڍو مزو ڏيندا هئس.

"اڄ گرمي ٺاهوڪي آ." هن وري ڳالهائڻ چاهيو، "ها، سائين. ڇيت جا ڏينهن آهن. ڦڳڻ ۾ ته اڃا...." چانهه وارو ته الاڻي ڇا ڇا پيو ڳالهائي. هو وري مائيءَ ڏانهن ٿو ڏسي: هن هاڻي ڪپڙا گهڻو ڪري پائي، وارن کي پئي ڇنڊيو. وار ڇنڊيندي دوءَ کيس وري عجيب لڳي.

'هوءَ وار بلڪل امان وانگي ٿي ڇنڊي. امان به ائين ئي گيڙو ڌياري، پوءِ وارن مان ڇنڊڪا ڪڍائيندي هئي. پر مان امان سان هن جي مشابھت ڇو ٿو ڪيان؟ هوءَ وهنجندي هئي ته به گهر ۾ ڪهڙو هن وانگر سڀني سامهون نل هيٺان ويهي رهندي هئي.'

هن کي وري ڪرپ ٿيڻ لڳي: 'ڪني، واهيات.
 الاهي ڇا پئي ڪري. اچي مون ڏي ته چار آنا ڏئي
 ذليل ڪيانس ته هي جي پليٽ فارم تي هار سينگار
 وارو سسٽم ڪيو ويندي آهين ته ڇا به ڪئي ڪر،
 آهين اها ٽڪي جي فقيرياڻي. سو سو ڪري سينگار ته
 به ڪوڏڙو پٽ ڪوڏڙي جو. پر مان هي سڀ سوچان
 ڇو پيو؟ ان ڪري جو ان مائيءَ کي ائين نه ڪرڻ
 گهرجي. پر ڇو نه ڪري؟ آخر ڪٿي وهنجندي
 ڪٿي به وهنجي ائين سڀني سامهون وهنجڻ ڪو حج
 فرض اٿس ڇا؟ پر هوءَ ته پوڙهي آ پوڙهي آ ته
 ڇا ٿيو؟ اڄڪلهه دور وري ڪهڙو چڱو آ؟ هتي پليٽ
 فارم تي ڪيترائي ننڍا ننڍا چوڪرا ۽ ٻار پيا ڦرن،
 انهن سڀني کي ڪارڻ لاءِ اهڙيون عورتون ئي ته
 هونديون آهن. ڪا لڄ اچيس ٿي؟

ان مهل پليٽ فارم تي گاڏيءَ لاءِ انائونسمنٽ
 ٿي ٿئي. هڪدم ماڻهن ۾ جڻ سجاڳي ٿي اچي وڃين.
 هو کيسي ۾ دٺ ٿو وجهي ۽ ان مهل اها مائي وارن
 کي صاف ڪري، پوتڙي جي ڪنڊ سان منهن اگهي
 چانهه واري وٽ ٿي اچي. ويجهو اچي هوءَ چانهه واري
 کي اشارو ٿي ڪري: ”منهنجو حصو؟“

چانهه وارو مرڪي کيس ڏسي، اندر خاني ۾ رکيل
 ٽالهي ٿو ڪڍي ۽ غور سان ٿو کيس ڏسي. هوءَ هيٺ
 ڪجهه صاف آ، بالڪل فريش، ڪنهن معصوم انسان

جيان. هن جو هٿ قميص جي پاسيري کيسي ۾ آڏيءَ تي ڄمي ٿو وڃي.

چانهه وارو ٿالهيءَ ۾ چار پيٽس رکي، فقيرياڻيءَ کي ڏئي ٿو. مائي، ٿالهي سامهون رکي، ان سامهون جهڪي ٿي: ”منا مالڪ، بيشڪ تون ئي رزق ٿو ڏين“ هو دل ئي دل ۾ ٿو پڙهي: ’هونهن، اتي وري عبادت پئي ٿئي. اهڙي ئي آهي ته پوءِ ائين چو ڪيائين.‘ هو عورت ڏانهن وڌي ٿو. هن ڏانهن ڏسندي، هو ويجهو اچي ڪجهه ڳالهائڻ ٿو گهري، شايد کيس ذليل ڪرڻ لاءِ دل ئي دل ۾ جملا ٿو گهڙي ۽ ان سهل ئي هوءَ کيس ويجهو ڏسي، پاڻ ڏي ڏسندي، پڇي ٿي: ”ڪائيندين ڀت؟“

هن جي زبان کي چڻ ڪلف لڳي ويو. هن پاڻ ڏانهن وڌيل ٿالهيءَ ۾ پيل ٽن پيٽس ڏانهن نهاريو. کيس لڳو چڻ هن عورت ۽ هن جي ماءُ ۾ ڪو فرق ئي ڪونه هو ۽ چڻ هيٺ ڏينئر هن گيڙو ڏئي بس ڪئي هئي.

هن کيسي مان هٿ ڪڍي، رڀو مائيءَ جي تريءَ تي رکيو: ”تون ڪا امان!“

۽ ٽڙڪڙ ۾ ايندڙ گاڏيءَ ڏي هليو ويو.

محبتن جو شهر ٻڙي ميل

ٻڄائي:

وقت سرڪندو رهيو. مان ڌريءَ جي ٻاهرئين لوهي
پٿر جي ڇهنڊو، هٿ کي هيٺ مٿي ڦيرڻ لڳس.
لوهم جو اهو حصو جت منهنجو هٿ پھتو ٿي، هٿ
پھچڻ کان پهرين ٿڌو هو ۽ پوءِ گرم پئي ٿي ويو.
ٻانيم: هي منهنجو وجود نه آ، ڪو رجيل لوهم پيو تو
نڪري، هر ٻه ڇندڙ جڳهم کي گرم ڪندڙ.

هوءَ مون ڏي ڏسندي رهي، مان ڪيڏي ڪيڏي
منهن کيس ڏسي رهيو هئس، نه ته ڪنڌ هيٺ ئي هئم،
ڀرسان ڪير پئي لنگهيو، ڪهڙو گوڙ اسٽيشن تي
مڇيل هو، مون کي ڪوبه نه احساس نه هو. ها،
ڊڪ پڪ هئي ته هن مهل رات هئي ۽ هوءَ هن گاڏيءَ
۾ گاڏي وڃي رهي هئي.

مون ڪنڌ مٿي ڪنيو.

”ترهان ٽڪيٽ ورتي آ؟“

”ها.“ هوءَ هاکو مرڪي، اڻ لکي مرڪ.

”ڏسان؟“ مون هٿ ڊگهيڙيو.

”نه ته.“ هن وري مرڪي، منهنجي ڊگهيڙيل هٿ

کي جهلي ورتو.

سمجھيم، مون کي ڏيکارڻ نه ٿي گهري ته هن جي منزل هاڻي ڪهڙي آ. دنيا ايڏي وڏي آ، ان جو احساس هٻڙن لهجن ۾ ئي ٿيندو آ. ان مهل ئي گاڏيءَ وسل هئي. هن منهنجي هٿ کي جهلي، ٿورو چڪيو. مان ڏانهس چڪجي ويو، ڇڻ ڪنهن ڏور سان ٻڌل ڪو لغڙ هجان، جنهن جو پيو چيڙو هن جي دٿ

۾ هجي.

هن منهنجي هٿ جي پٺ کي تڪيو. گاڏيءَ پي وسل هئي ۽ چرڻ شروع ڪيو. هن ست ڏئي منهنجي دٿ کي ويجهو ڪيو. مون ڏي پريل نظرن سان ڏسندي، منهنجي دٿ جي پٺ تي پنهنجا چپ رکي ڇڏيائين. مان گاڏيءَ سان گڏ ڊوڙندو رهيم. هن روئي ڏنو. تيز ڀڄندڙ لهجن ۾ مون هن جو آواز ٻڌو: ”مون کي توسان محبت آ مهدي!“

منهنجو دٿ هن جي هٿ مان ڇڏائجي ويو. ڊوڙندي ڊوڙندي گاڏيءَ مون کي اتي ئي ڇڏيو، مون ويندڙ گاڏيءَ پٺيان ڌوڙ کي تڪيو، ۽ پنهنجي دٿ جي پٺيءَ تي چپ رکي ڇڏيا. شروعات:

ڪڏهن ڪڏهن ائين به ته ٿيندو آهي ته انسان ڪنهن سان نه چاهيندي به ملي ويهندو آ، ڪجهه گالهائيندو آ، هروڀرو مرڪندو آ ۽ پوءِ اڪيلو ٿي به اڪيلو نه رهندو آ.

مان هن هيڏي ساري محفل ۾ اڪيلو هئيم:
 لوڪان نون ڀانوين رانجهي چاڪ منجي دا، ڪا به رت
 پڻ چڻ ڪان سواءِ نه هئي ۽ هتي ته هرڪو چڻ ڪريل
 پڻ هو، ڪڙڪ ۽ هوا لڳڻ ساڻ آواز ڪندڙ. حسن
 جي هوا زور هجي ته پوءِ هرڪو ڪيئن نه شوخيءَ
 سان پرپور هوندو!

اتي ئي مون ٻڌو، منهنجي ڀر ۾ بيٺل، هڪ
 چوڪريءَ پيءُ سان سرڀات ڪيو، ”اهو جيڪو
 ڪاري ٿري پس ۾ آ نه....“
 ”ڪهڙو؟“

”اهو ئي برائون اڪين وارو.“
 ”اهو اسمارٽ!“ هوءَ مرڪي.
 ”هونهن، شڪل تي نه ويجهانس، ڪرتوتن جي
 خبر پوئي نه، ته منهن ئي نه لڳائينس.“
 ”ڇو؟“

”most corrupt, آ“
 ”ها پر، ڳالهه ڪهڙي هئي جو تو ان ڏانهن
 اشارو ڪيو؟“

”اهو ٿئي اياز مهدي!“
 ”شڪل مان ته ڏاڍو مسڪين ٿو لڳي.“
 ”ها، شڪل مان.“

هوءَ مرڪي، مان ان سڄيءَ ڳالهه ٻولهي ڪي
 خاموشيءَ سان ٻڌندو رهيم. اها ڇو هڪ هڪ لفظ

مون کي چيڙي رهيو هو، ۽ ان مهل ئي مون ڏٺو،
 هو ۽ الاءَ ڪير هئي، هنن ٻنهي جون ڳالهائون ٻڌي،
 مون ڏي نهاري رهي هئي، ۽ مون ڊڪدم اکيون پري
 ڪري ورتيون.

اسان ڌڻي الوداعي پارٽيءَ ۾ گڏ ٿيا هئاسين، اسان
 جا ڪجهه پروفيسر بدلي ٿي ويا هئا، مان ڊاڪٽريءَ
 جي فائنل مان هاڻي نڪتو هئم ان مهل ماني پئي
 هلي، مان رڳو ڪافيءَ جو هڪ مڱ گهرايو ۽ ان
 مهل اتي بيٺي هڪا ڍڪ پري رهيو هئس.

آهي هيون به ته سچيون، مان سچي ڪاليج ۾ ٻن
 شين ۾ مشهور هئم: سمارٽنيس، چوڪرين ڦاسائڻ ۽
 پڙهائيءَ ۾ ڏاڍ ڪرڻ ۾. ۽ ان مهل اوچتو اسان جو
 هڪ پروفيسر مون ڏي هليو آيو.
 ”مهدي، Come here“ هن مون کي ٻانهن کان
 هڪو ڇڪيو.

“Meet her, she is one of my best students.
 Now she is at house. I wanted her to meet
 you because since she has left I have never
 seen any student as brilliant as of her calibre
 except you”.

هن مون ڏي ڏسي مرڪيو: ”۽ ڪشف، هي اياز
 مهدي آ، نئون هائوس تي آيل آ.“
 مون تودڙي ڏسي، پنهنجي ڪنڌ کي ڪجهه

جهڪايو. تو پنهنجي مرڪ جي گول کي چڻ اڃا وڌو ڪري ڇڏيو. منهنجي دل چيو، مان ائين ئي ڪند جهڪايو ۽ ٻيو هجان، ۽ تون مرڪندي رهين، پر ان مهل ئي چڻ ڪنهن ڪنن ۾ سرڀات ڪئي: ”هوشيار ٿي مهدي، پهرئين سلاقات ۾ ائين ڪيئن ٿو ڪرين؟“

”توهان جي ذهانتن ۽ ايڪٽيوٽيز جو مون ڏاڍو چوڀول ٻڌو آ.“

تو غور سان مون ڏانهن ڏٺو، سمجهي ويو، تنهنجو اشارو ڪيڏانهن هو.

”بلڪل ٻڌو هوندئي.“ مان جيستائين ڪڇان ڪڇان پروفيسر صاحب ڳالهائي وينو: **“Geniuses are always glittering.”**

۽ مون دل ۾ سوچيو، سرڪار، توهان کي ڪهڙي خبر، هي جو ذهانتن جو پرچار اوهان سمجهو پيا، سو ناهي، هي ته بلائي ڪا ٻي آ.

“Sure Sir.” تو وري مون ڏي ڏٺو، مون ڪند جهڪائي ڇڏيو.

”هاڻوس جاب پريشائيز ته نه ڪيو آ نه؟“
 ”نه ته، مان ڪڏهن به انڊر پريشر نه ٿيندو آهيان.“
 مون توسان پهريون جملو ڳالهائيو، ۽ ان مهل دل جي ڪنهن ڪنڊ ۾ ڪنهن چيو، ’مهدي، محبتن جو شهر ٻڙي مائيلز، حدون اچي ويون ٿي، سڀ فاصلا

لتاڙي آيو آن، هي ان شهر جي حدن جي شروعات آ. ۽ ان مهل ئي تو ايسڪيور ڪري ٻي هڪ چوڪريءَ ڏانهن توجه ڏني، ۽ مون پنهنجي دل کي دڙيو 'چرياڻ، ڪو به شهر ايندو آ ته پهرين گهڻو ڪري ڪچي آبادي ايندي آ، پوءِ شهر جي وچ تي خوبصورت علائقا هوندا آهن. ڊچ نه، پهرين ڪچو ته لتاڙ.

ڪهاڻي:

انسان ازل کان وقت جو ماريل آ، اها مار ڪڏهن ڪيئن هوندي آ، ڪڏهن ڪيئن. پوءِ ڪوئي اهڙو ڌڪ پچائي وڃي ۽ ڪو نه. مون هميشه ٻين جي تجربن مان سبق ورتو آ. مان اياز مهدي، پنهنجي ڪاليج جي مشهور 'فگر' هن عمر ۾ اچي به الائي مان ڪيئن پيو هلا. اڃا ڪجهه ڏينهن اڳي ئي ته مون هڪ هڪ ڪي ڪي 24 ميٽر بتيون وسايون هيون. ڪير چونڊو، اهو ٻاراڻي ڏيک وڌيڪ وارو انسان ڪو Polished doctor هوندو.

منهنجي هاڻي ڪاڻي ئي اهڙي آ. ٻاهران مرڪنڊڙ جهرو ۽ ان چهر ۾ مخصوص ناسي اڪيون، خوبصورت نقش، اهو سڀ حسن مون کي منهنجي بابا ۽ امان ٻنهي مان حصي ڌاريءَ سان مليو آ. منهنجا وار نرم ۽ نقش امان جهڙا آهن، جسم بابا وانگر خوبصورت آ.

۽ ان سڄي ڳالهه جو مرڪز منهنجيون اڪيون آهن،
پراور ڇڪندڙ.

منهنجو بابا ۽ امان پاڻ ۾ ڪڏهن به نه ٺهيا.
کين هميشه پنهنجي پنهنجي پئسي جو نشو هو. هر هڪ
سمجهندو هو ته مان وڏو آڻ، ۽ پوءِ انهن جي جهيڙي
منهنجو سر رلائي ڇڏيو. مان سڀني سامهون ته ڀرپور ۽
خوشگوار زندگي گذاريندو هئم، پر مون سان اندر ۾
ڇا هو، اها ڪنهن کي ڪهڙي خبر! منهنجي بابا کي
ٻاهرين ملڪن جي ڇڪرن کان فرصت ئي نه هوندي
هئي، ۽ منهنجي اسان مون کي ان ڪري چمي نه
سگهندي هئي جو هن کي هروقت ڪنهن نه ڪنهن
Social activity ۾ شريڪ ٿيڻ لاءِ وڃڻو هوندو هو
۽ مون کي ڇمڻ ساڻ هن جي لپ اسٽڪ خراب ٿيڻ
جو خطرو هو. ڀلا هن وٽ وقت ڪٿان آيو جو هر هر
پنهنجو ميڪ اپ درست ڪري ها.

۽ مان ائين ئي وڏو ٿي ويم، الف ليلي جي ڪنهن
ڊيو جيان، هيڏو ڏانگو، ڄڻ منهنجي وجود کي ڏاڪا
لڳي ويا هئا. مان هر مهيني بابا جي Draft جو ڪڏهن
انتظار نه ڪيو، مون کي ڪڏهن به اها صحيح خبر
نه هئي ته مون وٽ گهڻو پئسو آ. بس ڪتاب هوندا
هئا ۽ مان هوندو هئم. ۽ پوءِ ذهانتن ۽ پئسي ملي
مون کي رپڙيءَ جو ڪو پيالو ڪري ڇڏيو، ڇڻ ئي
طرفن کان مون تي چوڪريون ڪرنديون هيون. مان

ته الاء چو ڪنهن سان به فري نه ٿي سگهندو هئڻ، هو پاڻ ئي منهنجي ڪڍ هونديون ۽ ان ڳالهه ڪاليج ۾ مون کي 'جوع' مان جعفر ڪري ڇڏيو هو.

هي وقت هيستائين ڪيڏي نه اطمینان سان گذريو هو. ڪابه چوڪري ايڏو ويجهو نه ٿي آئي جو ذهني حدن کي ٽوڙي دماغ ۾ ويهي رهي. هرڪا ايندي هئي ته دل کي پسند. هن ڪشف ۾ الاءِ ڇا هو جو دماغ ۾ گهڙي وئي هئي.

ان ڏينهن ڏاڍو مينهن وسيو هو. سڄو ڪاليج ڀڳل هو. موسم بيحد خوبصورت هئي. مينهن وسڻ کان پوءِ اس نڪري آئي، هرڪا شيءِ چمڪدار هئي، بلڪل روشنيءَ ۾ ٻڌل.

مون ڪار پارڪ ڪري، ڇاپين جو چلو هٿن تي ويڙهيندي وارد جو رخ رکيو. اوچتو مون کي محسوس ٿيو، روڊ تي ڪجهه پاڻي هو، ايترو جنهن ۾ پير ٻڏي وڃي ۽ شايد ان ڪري ئي ڪنهن اتي هڪ وڏو پٿر رکي ڇڏيو هو ته جيئن ماڻهو پئي پر وڃي سگهي.

۽ ان مهل ئي، جنهن مهل مون اهو پاڻي ٽپڻ گهريو، پريان ڪنهن پنهنجو پير وڌايو، مون ڪنڌ کڻي ڏانهس ڏٺو. هوءَ ڪشف هئي، خاموش نگاهن سان مون ڏي ڏسندڙ. ۽ ان مهل ئي من ۾ تري آيو 'اياز مهدي، هي ڪاليج جون پٿيون ايڏيون چمڪيدار ڪونهن، جيڏيون هن جون اڪيون آهن'. مون هڪدم

سندس نظرن ۾ نهاري ڪنڌ ڦيري ڇڏيو، ۽ پاڻ پوئتي هٽي ويس. هو ۽ هملڪو سرڪي ۽ اڳتي وڌي آئي. ”هلو“ سندس مرڪ ڏاڍي روشن هئي، بلڪل ائين جيئن سامهون ڪار پارڪنگ جي ڇت ۾ لڳل پٿر پئي چمڪيا.

”هلو!“ مون گيت ڏني. ”هاڻي ڇا ڳالهائبو؟“
 ”وارد ڏانهن؟“ هن سوالِي نگاهن سان ڏٺو.
 ”ها.“ مون مرڪيو، هن ڪجهه نه ڪڇيو، بس ڪري هلي وئي، مان به سڌو رخ رکيو. مون ڪي لڳو، جڻ مان هڪدم ڏاڍو خوش ٿي ويو هجان، منهنجو مود ڏاڍو شوخ ٿي ويو، وارد ۾ گهڙڻ ساڻ ياور، منهنجو پارٽنر مون سان ٽڪرائجي ويو.
 ”ڪيئن آهين لاڏلا؟“ هن مون کي ٻانهن ۾ جڪڙيو
 ”نس ڪلاس!“ مون مرڪيو.
 ”ڇا پيئي چيئي ان نئين ليلا کي منهنجا سجنون؟“
 هو شوخ مرڪيو.

”تون ته صفا وائي آيو آهين يار. ڇا چوندم؟ هن رستو ڪراس ڪري سلام ڪيو، مون جواب ڏنو مانس.“

”ايڏي دير ۾ رڳو سلام جواب ٿيا؟“
 ”ها.“ مون ڪجهه رڪو جواب ڏنو، هو مون ڏي ڏسندو رهيو، سمجهي ويو ته مان پٽڙيءَ تان ٿو لهان.

”چڱو تون وارڊ ڏانهن هل، مان ٻاهران ٿي
ٿو اچان.“

مون ڪجهه نه ڪڇيو، بس ڪري هليو ويسم،
هوئنن پيون سڀ ته الاء ڪيئن لڳنديون هئم جو انهن
بابت ياور سان خوب بحث ڪندو هئم، هنن ڪشف
لاءِ شايد ڪا ڳالهه ٻڌڻ نه پئي چاهيم،

۽ پوءِ هوءَ منهنجي اندر ۾ لهي آئي، ڪنهن اداس
شام جيان. ڪجهه وقت کان پوءِ هن ڪي منهنجي
وارد ۾ رجسٽرار مقرر ڪيو ويو هو، پوءِ ته هن جو
۽ منهنجو ساٿ ڄڻ گهرو ٿي ويو. اسان ڊيوٽي ڏيڻ
مهل هڪٻئي کان الڳ ۽ پوءِ هڪٻئي سان ساڻ هاڻ
لڳاسين. اوائلي لمحن ۾ هن مون سان اکر نه ٿي
ڪڇيو، پوءِ آهستي آهستي ڳالهائڻ لڳي. ڪجهه کلي
ته مون کي پنهنجي باري ۾ سڀ ڪجهه ٻڌائي ڇڏيائين،
اهوئي پراڻو فسانو ته هوءَ پنهنجي ماءُ پيءُ جي ٽن
ڏينهن ۾ وڌي هئي، کيس ڀاءُ ڪونه هو ۽ پاڻ ماءُ
پيءُ جي وفات کان پوءِ گهر ڪي سنڀالي رهي هئي.
شروع ۾ مان هن کان ڪافي پري هئم، ۽ پوءِ آخر
هو ۽ مان ايترو ويجهو آياسين جو مان کيس گهر جي
ٻاهران ڪٺندو هئم ۽ موت ۾ ڊراپ ڪري ويندو هئم.
هوءَ وارڊ مان رٽائونڊ هڻي موٽندي، مون وٽ
ڪجهه امجن لاءِ ترسي پئي، مان ان مهل هڪ ايمرجنسي
ڪيس مٿان هئم، هوءَ مون تي ڄڻ اٽڪي پئي هئي.

مون ڏانهن ڏسندي چيائين :

”اڄ ڊيوٽيءَ کان پوءِ بازار هلنداسين.“

مون ڪنڌ کي ها ۾ لوڏيو. هوڻ هلي وئي. ۽
منجهند جو ٽڪل ٽڪل قدم سان بازار ۾ هلندي،
هن، مون ڏانهن غور سان ڏٺو.
”بور ٿو ٿين؟“

”نه ته.“ مون مرڪيو.

”اڄ مون کي ڪجهه شيون وٺڻيون آهن. منهنجيون
ٻئي ننڍيون پينر ٿيون مڱجن، انهن جي مڱيندن لاءِ
ڪجهه وٺنداسين، سوچيم تون ايڪسپرت ٿو لڳين
مرداڻي Choice خوب ايندي هوندي.“

هن جملو پورو ڪري پنهنجي مخصوص انداز سان
مون ڏانهن ڏٺو. مان رڳو مرڪندو رهيم، هوڻ ساڻ
دلي پئي ته چڻ سڄي بازار ئي هن جي اکين ۾ هئي.
مان هن سان خريداري ڪندو رهيم. هن ۾ سوٽ پيس
ورتا، هلڪي آسماني رنگ جا، موٽندي هن مون
ڏانهن نهاريو:

”ٽڪجي پيو آهين؟“

۽ مون کلي ڏٺو، ”ها، ڏاڍو.“

”اڄ ڪوڪ ٿا پيئون.“

هن بازار جي ٻاهران ڪار پارڪنگ وٽ بيهي،
منهنجي گڏيءَ ۾ سامان رکندي بوتلن واري کي
اشارو ڪيو.

”تون خاموش ڏاڍو رهندو آهين.“
 ”ڇا ڳالهائين؟ مون وٽ ڳالهائڻ لاءِ ڪجهه
 هوندو ئي نه آ، سواءِ سمجھيڪٽس جي.“
 ”تنهنجو منگڻو ٿيل آ؟“

”ها، پنهنجي امان جي پسند تي، هڪ يورورڪريٽ
 جي ڌيءَ سان.“ مون بوتل وٺي، ان جي منهن کي
 آڱوٺي سان صاف ڪيو.

”هي منهنجي پيٽرن جا مڱيندا آهن نه.“ هن ڳالهه
 بدلائي، ”ڏاڍا سٺا ڇوڪرا آهن، بيحد پيارا. خدا ڪري
 هو ٻئي انهن سان سگهي رهن.“
 ”ها، خدا ڪري.“ مون ڍڪ ڀريو.

”انهن جي شاديءَ ۾ تون منهنجي هيلپ ڪجانءِ!“
 ”ڪڏهن آ؟“

”سهينو ڪن پوءِ.“ هن وڏو ڍڪ ڀريو، ”بس
 سهينو، پوءِ مان ان بار مان آجي هوندس.“ هن
 شوڪارو ڀريو.

”ذميواريءَ جو احساس به ڪيڏو نه عجيب هوندو
 آ.“ مون کي سمجهه ۾ نه آيو، مان ڇا چئي ويو هئس.
 ”ها، پر تون ته پاڻ ڪا ذميوار ڳڻيو وينو
 آهين.“ هوءَ مرڪي. مون بوتلن جا پئسا ڇوڪري
 کي ڏئي هن ڏانهن ڏٺو هن جو ڪنڌ ڦريل هو. مون
 بس ڪري گاڏي اسٽارٽ ڪري ڇڏي. گاڏي هلائيندي
 مون هن ڏانهن ٿيڌيءَ اک سان ڏٺو، هوءَ دريءَ کان

ٻاهر ڏسي رهي هئي.

ٻاهر ڏسندي ئي چيائين: ”اڃ تون مون کي ٻاهران
ڊراپ ڪري نه وڃجانءِ. اڃ اندر هلڻو ٿئي.“

مون ڪجهه نه ڪڇيو، خاموشيءَ سان گاڏي
هلائيندو رهيم، هوڻءَ ۾ چپ هئي، گهر اچي، سامان
لاهي، ڪٽندو، هن سان گڏ اندر گهڙيس ته پريان هڪ
چئن پنجن سالن جي ٻارڙي ڊوڙندي اچي سندس چولي
جي ڪنڊ کي چنڀڙي. ڪشف ڪلهي جو بيگ اتي
رکي، کيس هڪدم هنج ۾ کنيو.

”اسان جي عاشيءَ ياد ڪيو هو اسان کي.“

”ها آبي، ڀير سارو،“ هن ٻانهون ڊگهيڙيون.

”ادا سان مليا آهيو، سلام ته ڪيو نه.“ هن

ننڍڙيءَ جو توجه مون ڏانهن ڪيو.

”شاماليڪم.“ هن هٿ پيشانيءَ تي رکيو، مون

کيس ٻانهن ۾ ڪٽي، ڳڻن تي پئي ڪئي. هوڻءَ ڊوڙندي
اندر هلي وئي.

”اها منهنجي هڪ ڪزن جي ڌيءَ آ، پاڻ ۽

مڙسس هڪ حادثي ۾ مري ويا، مان ئي ان کي
پاليندي آڻ.“

هوڻءَ ڳالهائون ڪندي اندر هلي آئي. مان سندس

پريان پويان ايندو رهيم.

”اڃ اياز، هڪ نه.“

اندر آياسين ته به چوڪريون هن کي ڏسي ڏانهس وڌيون. ”توهان اچي ويٺو آڀي!“

”هونهن“ هن بئگ پريان صوفي تي اچليو.

هنن مون کي سلام ڪري، سامان ميڙڻ شروع ڪيو.

”ويهم اياز.“ ڪشف مون کي اشارو ڪيو، ”هي

اياز مهدي آ، منهنجي ئي وارد ۾ Posted آ، ۽ هي ٻئي منهنجيون لڏليون آهن، شفق ۽ مرڪ.“

”هن خاندان جي هرڪ ماڻهوءَ جو نالو آرٽسٽڪ

آ.“ مان الاءِ چڙ چئي وينم. هو سڀ مرڪي اٿيون،

ٻئي ننڍيون پٺر سامان کڻي اندر هلي ويون، مان هن

ڏانهن ڏسندو رهيم، هوءَ صوفي تي ائين ئي آملجیل هئي.

مون کي پاڻ ڏانهن ڏسندو ڏسي مرڪي پئي.

”ٿڪجي پئي آهيان.“ هن ڳالهائيو، ”هڪ ته تون

خاموش ڏاڍو هوندو آهين، خبر ناهي الائي ڪيتريون

ڳالهائون، تنهنجي سن ۾ پڄي ڀري وينديون هونديون.“

”نه ته، ائين ته ناهي.“

”ڇو، تون خواهشون سن ۾ ڪونه رکندو آهين ڇا؟“

”مون ائين ته نه چيو، منهنجو مقصد آ، مان ننڍڙي

هوندي کان ئي ائين آن، ڪجهه رشتن جو خلوص

وڌيڪ مليل آ نه!“

”اهو خلوص مون کي به ڪجهه گهڻو ئي مليو

آ، ڇا چوان توکي، ڪهڙي ڳالهه ٻڌايان، الاءِ چو

من تو تي ڀروسو ڪيو آ، ته تون ايڏو ويجهو آيو
 آهين نه ته اڃا گرمي ڪافي هئي نه مهدي؟“
 هن هڪدم لهجو بدلائي ڳالهه ڦيرائي، مون ڏٺو،
 پريان مرڪ ڪمري ۾ گهڙي رهي هئي. منهنجي دل
 چيو، ڪاش هو ته اچي ها، اسين ڪجهه ته ڳالهائي
 وٺون ها.

هن جون پينر ويون ته سڄو گهر چڻ کيس کائڻ
 کائڻ لڳو. هاڻي هو به ڪير اتي، رڳي ڪم واري
 مائي ۽ عاشي. مروتون چڻ سڀ منهنجي جهوليءَ ۾
 اچي ڪريون هيون. مان ڏينهن ڏينهن هن جي ويجهو
 ايندو ويو، اسان جي وچ ۾ چڻ پير وال هئي، ويجهو
 آياسين ته ڌڪ سان پرزا پرزا ٿي وئي.
 اسان ٻئي ٻاهر نڪتاسين، مون رکشا کي هٿ
 ڏنو، هن مون ڏي نهاريو.
 ”اڃا گاڏي ڪانهي، خراب آ، هن ۾ ئي ٿا
 گهر هلون.“

هو ته مان ڪري چڙهي ويني مان رکشا واري
 کي جيستائين ڪجهه چوان چوان هن چئي ڏنو: ”ناولتي.“
 رکشا هلي ته هن مون ڏانهن ڏٺو. ”اڃا فلم تي
 ٿا هلون، واندو آهين نه؟“

مون ڪنڌ سان ها ڪئي. رکشا هلندي رهي.
 ٻرائيور جي سیت، پٺ وٽان ڪجهه ڦاٽل هئي، مان
 ڦاٽل سیت جي نڪتل فوم کي پٺڻ لڳم. رکشا ۾

جهنجوڻ لڳل هئا، جهاڪا پئي آيا ته ڪٽڪي ٿي
اٿيا. ٻاهر روڊ چڻ خوبصورتين ۾ وهنٽل هو. پريان
مختلف بنگان جي گيت کان ٻاهرين لان ۾ خوبصورت
گل هئا. منهنجي اک ڏاڍي روشن ٿي وئي هئي. هاڻي
ته چڻ هن جي قربت منهنجي نظر تي وڌائي ڇڏي هئي.
رڪشا واري کي واندو ڪري مان هن پويان سنيما ۾
داخل ٿيم. هو ڪدم عورتن واري دريءَ ڏانهن
وڌي. مون هن کي روڪڻ چاهيو.

”ڇو؟“ هن پرون ڳتيا.

”بس، ائين ئي.“

”۽ پروگرام ڪنهن جو هو؟“

”توهان جو.“

”پوءِ؟“

مان سمجهي ويسم، هو ڇا چوندي. بس ڪري
الڳ ٿي بيٺم. هن ٽڪيٽ وٺي، مون سان گڏ گئاريءَ
جو رخ رکيو. سنيما ۾ ڏاڍي رش هئي. ماڻهن پوسٽرن
تي چڻ مارا ماري ڪئي هئي. هن هيڏي ساريءَ رش
۾ منهنجو هانءُ پوسائڻ لڳو. اندر هال ۾ مان ڪنڊ
کان وينم ۽ هو منهنجي پاسي ۾، ۽ سندس پريان
عورتون ويٺل هيون. هال ۾ اوندهه هئي. سلائيڊز پئي
هليون. مان ان اوندهه ۾ واريءَ جي ذرن جيان وڪرجڻ
لڳم. هو منهنجي ساهه ۾ ڪنهن خوشبوءِ جيان گهوڙندي
پئي وئي، مان اسڪرين کان چڻ پري ٿيندو ويم. نظرن

جو رابطو دل ۽ دماغ کان ڪٽجن ڏسڻ وڃن. دل ان
 مهل ڪنهن ٻار جيان ضد ڪرڻ لڳي. هوڻ مون کان
 ڪجهه انچ ئي تـم پري هئي. هن جو هٿ ڪرسيءَ
 جي ٻانهن تي جرڪي رهيو هو. سندس هٿن جون آڱريون
 خالي هيون. ۽ اتي بي ساختہ منهنجي دل ۾ آيو
 ڪاش اتي منهنجي نالي جي منڍي پيل هجي ها!
 وقت سرڪندو رهيو. سامهون ڇا پئي هليو، مون کي
 ان جي ڄاڻ نه هئي، بس نظرون سامهون ڪتل هئڻ ۽
 ذهن هن جي وجود ۾.

”اڄ سرڪ جو خط آيو هو.“

هن جي جملي، منهنجي سڄي ڪائنات کي ڇڻ
 ڊانواڊول ڪري ڇڏيو. مان کيس ڏيکارڻ لاءِ
 مرڪي اٿيس.

”هونهن.“ وات جنهن مهل ڳالهائڻ کان انڪاري
 ٿيڻو آ ته ائين ئي جند ڇڏائي آهي.
 ”ڏاڍي خوش آ، ماشاءِ الله.“

هوڻ شايد سوچي رهي هئي ته مان ڪجهه چوندڙ،
 پر منهنجي نڙيءَ مان ته ڄڻ ڪنهن آواز چورائي
 ورتو هو.

”هونئن.“

هن مون ڏانهن غور سان ڏٺو. مون اکيون سامهون
 ڪرڻ تي ڄمائي ڇڏيون.
 ”تون چاق ناهين ڇا؟“

هن هڪدم مون کي چڻ وائڙو ڪري ڇڏيو هو.
 ”نه تم، بلڪل ئيڪ آهيان.“

شڪر ٿيو، منهنجو آواز منهنجي لڄ رکي ويو.
 ”مون کي ڇا سمجهندو آهي؟“

هن جي اها ڳالهه، چڻ ڳالهه نه هئي ڪو بيم
 عيو، مون پنهنجا چتر اڏامندي ڀانئيا.

الائي ڪيئن چئي ڏنم: ”مان توهان کي ڪشف
 سمجهندو آڻ، پنهنجي وارڊ جي رجسٽرار، پنهنجي آفيسر.“
 ”بس؟“ هن جا چپ ڦڙڪيا.

مان سڄو ٽپي ويس. منهنجي دل چيو، ڪرسيءَ
 جي ٻانهن پتي پنهنجي مٿي ۾ وهائي ڪڍان. مون
 کي ڇا چوڻو هو، ڇا چئي ويس، پر ان ۾ منهنجو
 ڪهڙو ڏوهه، انسان گڏوگڏ هوندي ڪجهه وڌيڪ
 امير ٿي ويندو آ نه.

”نه.“ مون ڳٻٻ ڏني، ”بس ڇو، توهان منهنجي
 Guide line آهيو، مان توهان جو سنو ساٿي آهيان.“
 هن جا نيل ڀرجي آيا ۽ ان مهل ئي بتيون ٻري
 ويون، شايد انٽرول ٿيو هو. هن ڪنڌ ڦيري ورتو.
 سمجهيم، اکين جي آلاڻ کي اکين ۾ ئي جذب ڪندي
 هوندي. اسان بوتلون گهرايون. ان مهل وري اوندهه
 ٿي وئي. مون ڪجهه ڍڪ ڀريا. هو ٻوٽل کي ٺهاري ٻندي
 رهي. مون کي ڪجهه نه سڄوڻو، ڇا ڪيان، الاءِ

ڪيئن اهو وقت گذريو پئي. سمجھيم فلم ڏسندي هوندي
هن ڏانهن همٿون ڪري نهاريم، هوءَ اسڪرين تي نه
ڏسي رهي هئي، بس بوتل کي ئي پئي ٽڪيائين.
مون هن جي هٿ کي خفيف ڇهيو، وقت جون
واڳون ڄڻ منهنجن هٿن ۾ اچي ويون، مون هن جي
پرس جي بٽڻ کي جهلي پڪڙيو. هروڀرو هن جي
ڏٺن جي بوتل جي ٻاهران پاڻيءَ جي قطرن کي اگهندو
رهيس. لمحا ڀرا ٿي ويا.

ڏانهن ڏسندي چيم، ”جيڪي قيدي هوندا آهن،
انهن جو به ڪو مرتبو هوندو آ ڇا؟... رتن جو
ڪم ئي ماڻهن کي ڏنگڻ هوندو آ. اسان جهڙا
مجهول ذات جي عرفان کان اڻ ڄاڻ هوندا آهن،
کين تخت نشيني ڏني وڃين ته وائڙا ٿي ويندا نه. اسين
ته جهڙا فت پاڻي آهيون، تختن تي اسان جو ڪهڙو
گذر؟... ۽ ان تي اوهان پڇو ٿا ته مان توهان کي
ڇا ٿو سمجهان! اهو سوال، مون لاءِ جواب ڏيڻ ۾
ڏکيو آ. اهي سوال ته انهن کان ئي ڪبا آهن،
جيڪي ذات جي آڌار تي هلن، مان ته اٿميو ناهيان،
تيڄ آن، تڏهن ته ان سوال جو صحيح جواب نه ڏئي
سگهيس نه.“

”نه ته،“ هن جو آواز سڌڪي سان ڀرپور ه.
ڄڻ هن جي وجود جي بوتل ۾ ڪنهن لوڻ وڌو هج
۽ ان مان گجي نڪرندي هجي.

”توهان کي ڏکارو ڪيم ته پوءِ اهو جواب
 ڪهڙي ڪم جو.“
 ”پوءِ به“

هن جي اکين ۾ الائي ڪهڙي آس هئي. سون هن
 ڏانهن غور سان نهاريو. دل ئي دل ۾ لفظ ٽٽندا، ڀرندا
 ٺهندا رهيا. ساهه جهڙو نڙيءَ ۾ اٽڪي پيو. گيت
 ڏئي چيم، ”توهان رڳو ڪشف آهيو، جيڪو منهنجي
 ذات تي الائي ڪيترا انڪشاف ڪندو آ.“

هن سان منهنجو ڪهڙو ناتو هو، مان ڇا چوان.
 ڪڏهن ڪنهن گل ۽ ان جي خوشبوءِ جي ناتن کي
 ڏٺو آ. ڪڏهن ڪنهن ٿڌين هوائن ۽ وڻن جي پنن
 جي لوڏ جي رشتي کي پرکيو آ. جيڏهن اها پرک
 ممڪن هجي ها ته پوءِ شايد منهنجو ۽ هن جو به
 ڪو رشتو نڪري اچي ها.

هوءَ منهنجو خيال رکندي هئي. اسان ڪٿ جي
 ٻانهن جيان، هڪٻئي کان هڪ مخصوص مفاصلي تي،
 پنهنجي انا جي پائين ۾ ڪپيل هئاسين.

مان هن جي ڊرائنگ روم ۾ ويٺل هئم. ٻاهر ٿڌ
 هئي، اندر آتشدان ۾ باهم ٻري رهي هئي. هن ڪافيءَ
 جا هلڪا ڍڪ پئي ڀريا. مان صوفي جي پٺيءَ کي
 ٽيڪ ڏيو، هن ڏانهن ڏسندو رهيس. هن جا وار، سندس
 منهن تي لهي آيا هئا ڪمري ۾ ڊيڪ جو هڪو آواز
 هو، عطا الله عيسيٰ خيلويءَ پئي شايد ڳايو:

ٽيڙي هجر ني ميڪون مار مڪائي نئين طاقت ڌرڻ ڪلڻ دي
 نت ڏهاڙي مين راهه واجهائين، سڪرڪ ڪي تنهن ڏولڻ دي
 آمل سڄڻان مين اجرڙي ڪون، وسي ڪوئي ميڙي من دي
 نت سعيدا پيران فقيران تي مين وٽي هان مڱتان منگدي
 منهنجون اڪيون ٻوڙجنديون ويون، هي ڏک شايد
 انسان ڪي ڪنهن شيءِ ڪي ڏسڻ جي طاقت نه ڏيندو آ.
 ”منهنجي امان بابا، پٽ لاءِ ڏاڍيون مرادون باسيون
 هيون، پر ڄاڻوسين اسين ٿي پيرن. اڃا ڪجهه جوانيءَ
 ڏي مس هلياسين ته هو وفات ڪري ويا، هڪ ٻئي پٺيان.“
 هن مڱ ڪي ٿڪيو.

”پوءِ؟“ مون ڳڻت ڏني.

”پوءِ اهو ته مرڻ کان پوءِ، مون ڪي بابا جي
 منهن ڏسڻ جي همت نه ٿي. سندس منهن ۾ آخر تائين
 به ته پٽ جي سڪ هجي ها نه، مان ڪٿان آڻيان ها
 پنهنجي لاءِ ڀاءُ.“

مان آگرين مان نڪاو ڪڍندو رهيس. هن خالي
 مڱ ٽپائيءَ تي رکيو.

”ماڻهو سڪايل هجي نه ته سندس اندر خالي
 ڪوئي ٿي بوندو آهي؛ بلڪل ان شاعريءَ جيان.“

”ها.“ مون ساهه ڪنيو، چڻ نئون ڄائو هجان ۽
 اهو پهريون ساهه هجر. هوءِ مون ڏي ڏسندي رهي.
 ”تو وٽ سويٽر ڪونهي ڇا؟ مون توکي هميشه
 ڪوٽ ۾ ڏٺو آ.“

”ها، ريڊي ميڊ سويٽر مان پائيندو ڪونه آن ۽...“
 ”Hand made توکي ساندا ڪونهن.“ هن هلڪي
 مرڪ مان منهنجو جملو پورو ڪيو، مون اکين ۾ هن
 جو عڪس ڇٽائي لاٿو.
 ”ها ۽ ان ڪري ئي مون وٽ رڳو ڪوٽ آهن،
 سويٽر ڪونهي.“

دل ۾ آيم چوانس، ’تون ٺاهي نه ٿي ڏئين‘ پر
 ڪي ڪي جملا اندر ۾ ئي چئي ٻڌڻ لاءِ هوندا آهن.
 ”مون ڪي چئي نه ٿو سگهين ته توکي ٺاهي ڏيان.“
 هن چڻ مون کي گهوريو، مان وائڙو ٿي ويس
 ڪنڌ جهڪائي ورتم.

”هان!“ هن چڻ اها ڳالهه ورجائي.
 ”چوڻ وارو ئي هئس.“ مون جملو ڳنڍيو، چڻ
 اهو نه چوان ها ته ڪو چير ٿي پويم ها.

هن مرڪي ڏٺو، هن جي مرڪ چڻ ڪنهن انيلٽ
 جو آخري چيٽرو هئي، زمين جي ڪنهن مدار کي
 ڇهنڊڻ، هوءَ مرڪندي هئي ته سندس ڳالهن ۾ ڊسپل
 پوندا هئا، سندس وار منهن تي لهي ايندا هئا، جن کي
 مرڪ ختم ٿيڻ مهل هوءَ ست ڏئي مٿي ڪري ڇڏيندي
 هئي. مان نه ٿو سمجهان، هن ڪڏهن مرڪ ختم ٿيڻ
 کان پوءِ ائين نه ڪيو هجي.

”توکي ڪهڙو ڪلر پسند آ؟“ هوءَ هاڻي ڏاڍي

سني مڙڊ ۾ هڻي.
"Sky blue, blue"

"Next week مون کان Sky blue سويٽر وٺجان"
"ماپ؟"

"ان جو فڪر نه ڪر، مون کي اندازو آ"
مون ڪجهه نه ڪڇڻ چاهيو، بس ڪري ڪاٺين
کي ٻرندو ڏسي رهيو هئس. اڄ صبح ئي ته پارٽنر سان
هن جي ڪري وڙهيو هئس. هو به عجيب انسان هو.
الائي ڪهڙيون ڪهڙيون ڳالهائون ڪندو هو ڪشف
جي باري ۾ ۽ اڄ صبح ئي مٿس الهام ٿيو هو ته
ڪشف چوڪري آ. الاءِ ڪنهن ڪنهن سان الائي
ڪهڙا ڪهڙا ناتا هئس.

ذهن ۾ پارٽنر جو خيال آيو ته الاءِ ڇو مون هن
ڏي نهاريو، هوءَ مون ئي ڏسي رهي هئي. هن جي
اکين ۾ جيڪي ڪجهه به هو، Corruption نه هو
مان ڏسي نه سگهيم، ڪنڌ ڦيري ڇڏيم.

ڪڏهن ڪڏهن ائين به ته ٿيندو آ ته هي رتون
ايتريون ڊگهيون ٿي وينديون آهن جو انسان انهن مان
ڪڪ ٿي، سندن ختم ٿيڻ جون دعائون گهرندو آ ۽
ڪڏهن ته الاءِ ڇو هڪدم سوڙهيون ٿي وينديون آهن.
شايد انهن جو به قربتن سان گهرو تعلق آ، تڏهن ائين
ٿيون ڪن نه.

مان هن سان ويجهو ٿي ويم. پر ايترو به نه جو

هڪ ٻئي سان هڪ ٻئي جي باري ۾ ڳالهائي سگهون. کيس
عاشيءَ کي ننڍڙي ڪار وٺي ڏيڻي هئي، مون هن سان
گڏ صدر جا دڪان لتاڙيا ۽ موٽندي عاشيءَ ضد ڪيو،
پيئڙ ۽ ڪافيءَ لاءِ مون گاڏي هڪ سينڪ بار جي
ڪارنر تي بيهاري، پيري کي ڪافيءَ جو چئي اسان
اٿي ئي گاڏي ۾ ويٺا رهياسين. هوءَ دريءَ کان ٻاهر
ڏسندي رهي، منهنجا هٿ اسٽيئرنگ تي رکيل هئا ۽
اڪيون ڪٿي پٽڪي رهيون هيون. ڪافي سيءُ هو.
پوءِ به ڪيترا جوڙا ٻاهر پينل هئا. هي محبتون شايد
انسان کي سردي گرميءَ کان ماورا ڪري ڇڏينديون
آهن، شايد هو هر مند ۾ اڪيلائپ گهرندا آهن. الائي
ڪيترا لمحا خاموشي هئي، پوءِ هن ئي ڳالهائون:
”ڏاڍي ضدي آ عاشي، نيٺ اڄ ضد پورو ڪيائين ته
قرار مليو ٿس.“

”تقريباً هر ٻار جو ڪم ضد ڪرڻ ئي هوندو
آ.“ مون ڏانهس نهاريو.

”پر الائي مان ڪيئن هئم، تون ڄاڻي ٿو اياز
منهنجي فطرت. مون ننڍڙي هوندي کان اڄ تائين
ڪڏهن به ضد نه ڪيو آ. دل کي دڙڻ سولو
آهي مون لاءِ به نسبت ان جي ضد پوري ڪرڻ جي.“
”توهان اذيت پرست آهيو ڇا؟“ مون هڪدم چئي
ڏنو، لفظ واتان باڪل ائين نڪري ويا، جيئن ڪنهن
ٻار کي ترڪڻ جي باڪل مٿي چيڙي تان ڌڪو

ڏٺي ڇڏجي ۽ هو بيوس ٿي ترڪڻ ۾ ئي عافيت ڀانڻي
 هوءَ ڇرڪي پئي ۽ ان وچ ۾ هن جو ڪنڌ لڏي
 ويو، ها ۾. مون کي چڻ ڪنهن نعلون هڻي ڇڏيو.
 دل چيو هتان پڇي وڃان، هيڏو سارو ٿيم، ڳالهائڻ
 نه آيو.

مون کي غور سان ڏسندي چيائين، ”تون اڄ
 ڪجهه ڪجهه پریشان آهين؟“

دل ۾ چيم چوانس، تو پریشان ڪري ڇڏيو آ،
 ذري گهٽ ڏهه مهينا ٿي ويا آهن توکي ملندي اڃا
 رسمي ملاقاتون ئي ڪونه ٿي سگهيا آهيون.
 ”ها، هو اسي جن منهنجي شادي ڪرائڻ جي
 چڪر ۾ آهن.“

”تم ڪري ڇڏ.“ هن هڪدم چيو.
 ”هڪ ڀرابل ٿي پيو آ.“ مون وارن کي هٿن
 سان ٺاهيو.

”اهو ئي هوندو ته تون ڪنهن ٻي ڇوڪريءَ
 کي پسند ڪرڻ لڳو هوندين.“
 ان مهل ئي بيرو اچي ويو. مون گاڏيءَ جو شيشو
 لاهي، سامان اندر رکيو ۽ هن عاشيءَ کي ڪارائڻ
 شروع ڪيو.

۽ شام جو هن جي گهر جي ڊرائنگ روم ۾
 ڪافي پيئندي هن مون ڏانهن نهاريو.
 ”مون تو لاءِ سوئٽر ٺاهيو آ.“

هوءَ اٿي وئي، مون پاڻ کي هڪدم ڪنهن سان
گڏ محسوس ڪيو. منهنجي دل چيو، مان هن کان
سويتر وئي چوندم، مان ڏاڍو خوش ٿيو آڻ. پوءِ ان
کي هن سامهون پائيندم. هوءَ پڪ خوش ٿيندي.
وقت رڙهڻ لڳو، هوءَ اندر وئي ته چڻ گم ٿي
وئي، مان سڄي بدن ۾ ڪڙڪات ڀانڻيا، هي سڄي
عمر انتظار ۾ گذري مهدي، ته هي لمحا ڪهڙي
قيمت جا هئا.

هوءَ سوئي، مان ڪجهه نه ڪچي سگهيم، سويتر
وڻ، اڪيون پري ڏٺومانس، ان تي ڏاڍو سٺو نمونو
هو، دل چيم چوانس ’دير ڪيئي‘ پر نه اهو ڪجهه
چئي سگهيم ۽ نه ئي سويتر پائي سگهيس. هوءَ مون
ڏي ڏسندي رهي. اسان ائين ئي بيٺا رهياسين.
پوءِ هن ئي ڳالهايو، ”پائيندين ڪونه؟“

منهنجي نڙي گهٽجي وئي، چپ ڪري سويتر ۾
ٻانهون وجهي ڇڏيم. سويتر پائي، هن جي سامهون تي
بيٺم. هن ڪلهن وٽان سويتر جا گهنج ٺاهي مون
ڏي نهاريو.

”سٺو ٻيو لڳين.“

هوءَ صوفي تي ويهي رهي. مون ڏانهس نھاري ڪندڙ
جھڪائي ڇڏيو. هي سويتر نه هو چڻ هن چوگرد ڪو
محفوظ گول ڪڍي ڇڏيو هو ۽ مان ان دائري ۾
اچي، پاڻ کي جڙڪ هر آفت کان محفوظ پئي سمجهيو.

اسان پاڻ ۾ ڇڏا هئاسين، ڪير هئاسين هڪ ٻئي لاءِ، ان جو احساس هوڙن لاهڻ ۾ ئي ٿيندو هو. مان هن جي ويجهو هوندي به پري هوندو هئم ۽ هوءَ منهنجي سامهون ته هوندي هئي پر چڻ ڪنهن سرڙاٽ ڪندڙ ئي. وي سيٽ جيان، جنهن جي اڻٽينا پائنت ٿل هجي.

مون کي خبر هئي، سان ان مهل ڪجهه نه ڪچي سگهان ها.

”ڪيئن آ؟“ هن حوالي نگاهن سان نهاريو.

”اي-ون. فست ڪلاس.“

هوءَ مرڪي، ”تون ڏاڍا مضبوط ۽ مختصر جملا ڳالهائيندو آهين.“

”ها، ۽ مان شايد ان ڪري ڪوبه فيصلو ڪندو آڻ نه ته ان جو اظهار هڪ ئي جملي ۾ ڪندو آڻ. اهڙو جملي، جنهن جي ڳالهائڻ کان پوءِ ڪجهه به نه بچي.“

”اها چوڪري توکي اڳ پسند هئي؟“

هن ڀالو الاريو، وهائين نه. پر مون سمجهيو، منهنجو سڀو ڀرڻ ٿي ويو هو.

”نه.“

”پوءِ مڱڻو ڇو ڪيو هئي؟“

”اميءَ جن ڪيو هو.“

مون جملو لاءِ ڪيئن ٻاهر اچيو. اسان جهڙا ماڻهو

پنهجن چين جا ۽ نڙيءَ جا محتاج هوندا آهن. مرضي پوين ته آواز به نڪري نه ته رڳو پيا ڪنڌ لوڏيندا.

”هاڻي ڇو تو انڪاري ٿين؟“

هوءَ اندر وئي هئي ته شال ويڙهي آئي هئي، شايد پنهنجي شال ڳولڻ ۾ اندر دير ٿي وئي هئس. مون ڏي ڏسندي هن شال کي چڱي طرح بدن تي ويڙهيو. هاڻي شايد جسم جي گرميءَ جو درجو گهٽجندو ٿي ويو. مون الاءِ ڇو هن ڏانهن ڏسندي چئي ڏنو:

”اڳي تون نه ملي هئينءَ نه.“

الائي ڪيئن وقت بيهجي ويو، چئن ئي پاسي خاموشيون ٿي ويون. ان چپ ۾ هن جي ۽ منهنجي ساهه کڻ جو آواز هو. مون سمجهيو هوءَ چرڪي اٿندي، مون کي ڏريندي، ڪو ڪنڊن سان ڀريل جملو ڳالهائيندي پر هن ڪجهه به نه ڪيو. الائي ڪيتري دير چپ هئي، پوءِ هن هيٺ ڏي نهاريو.

”توڪي خبر آ منهنجي عمر گهڻي آ؟“

”ها.“

”گهڻي هوندي؟“

”ٽيهه سال کن.“ مون غور سان هن ڏانهن ڏٺو.

”مان چٽيهن سالن جي آهيان!“ هن ڳپت ڏني.

”چاهي پوءِ.“ هاڻي منهنجي نڙي به خشڪ ٿي ويئي.

ٻاهر شايد هوا هلڻ شروع ٿي وئي هئي، ڪجهه گهوگهٽ ٻڌڻ ۾ پئي آيا. هوءَ چپ ڪيو گوڏن ۾

منهن وجهيو ويني رهي. مان کيس ٽڪيندو رهيم.

هو ۽ ڊڪڊم ملول ٿي وئي هئي.

”تون مشڪل سان پنڄويهن سالن جو هوندين.“

هن نگاهون پري ڪيون.

”تم ڇا ٿي پيو، مان عمر جي فرق جو قائل ناهيان.“

هو ۽ ڪجهه نه ڪڇي. چند لمجا خاموشي رهي،

پوءِ مون ئي ڳالهايو:

”اوهان کي برو لڳو؟“

هيترن لمجن ۾ هن پهريون ڀيرو مون کي غور

سان ڏٺو، مون ڪنڌ هيٺ ڪري ڇڏيو.

”نه مون کي اڳ ۾ ئي اهو احساس هو ته تون

ڪڏهن نه ڪڏهن ائين چئي وجهيندين.“

”مون غلط ته نه چيو آ.“

”تم اهو صحيح به ته ناهي.“

”ڇو ناهي؟ مان توکان عمر ۾ نڍو آن ته ڇا

ٿيو؟“ هيءُ ڊڪڊم الاءِ ڪهڙو بل کاتو هو، جو

هو ۽ توهان مان تون ٿي وئي هئي. ”ڏس مان توسان

محبتون ٿو ڪيان، صاف چٽيون، مون کي عمر جو

تفاوت قبول آ. مان واعدو ٿو ڪيان، ڪڏهن به توکي

عمر جو اهو طعنو نه ڏيندم.“

”محبتون ڪندڙ، طعني ڏيڻ جي فن کان ناواقف

هوندا هن مهدي.“

هن پهريون ڀيرو منهنجو نالو ورتو. هو ۽ ڇا هئي

ڇا ڪڇي رهي هئي، مون کي ڪوبه نه احساس ڪونه هو.

”مان تو لاءِ بيمار آڻ ڇا؟“

”ڪوبه انسان بيمار نه هوندو آ، بلڪل ان بند واچ وانگر، جيڪا 24 ڪلاڪن ۾ ٻه دفعا صحيح وقت ڏيندي آ.“ هن هڪ ڀيرو ورجايو.

”تو کي مون محبت آ.“

مون ڦاٽ ڪاٽو، ڄڻ ڇهين درجي جو شاگرد هجان، جواب ڏيڻ لاءِ آيو. هوءَ مون کي ٽڪيندي رهي.

”گهر جا اڱڻ، مهمانن جي اچڻ ساڻ ڀرجي ويندا هن، پوءِ جي هو هليا وڃن ته گهر ڀرايو لڳندو آ، هوندو ته پنهنجو آ نه.“

دل چيم چوانس: جملو جيڏو وڏو هوندو آ، دماغ اوترو ئي ننڍو ٿي ويندو آ، ان کي سمجهندي.

”مان توسان محبت نه ٿي ڪري سگهان.“

”ڇو نه؟“ مون لفظن کي ٽڪي ٻاهر ڪڍيو.

”مان ان لائق ناهيان.“ هوءَ گپت ڏيڻ لڳي.

”محبت ڪو سي- ايس- ايس جو امتحان ڪونهي

جنهن لاءِ بي- اي جي ڊگري هجڻ ضروري هجي.“

هي ڇا پئي ڳالهائيم، ڇا چوڻو هئم. اسان ٻئي

هڪ- ٻئي کي ڏسڻ لڳاسين، هوائون وڌنديون ويون،

دل جي واريءَ واري پٽ تي نهيل گهر ڀرڻ لڳا.

”تون مون کي پهرين ئي ڏاڍو سٺو لڳو هئين ۽“

تو لاء چيل اهي جملا مون کي تو ڏي گهاري آيا.“
مون هاڻي چپ سبي ڇڏيا هئا.

”ڏس، توکي ڇا چوان؟“ هن وارن کي هڻڻ
۾ پڪوڙيو.

”چئي ڏي سڀ ڪجهه.“ منهنجا چپ ائين ڪلڻ
لڳا، جيئن ڏاڪا کين چيريندا هجن.

”توکي ان ڏينهن ياور مون لاء چيو هو ته
مان ڪريٽ آهيان.“ مان وائڙو ٿي ويس.

”مون اهو ٻڌي ورتو هو.“ هن مرڪيو.“ ۽ هو
هو به ته سچو نه.

”ڇا؟“ مان ڇا ڪچان ها، ان کان سواءِ.

”منهنجو ماضي صحيح ناهي، مان ماضيءَ ۾ ڪنهن
سان افير ۾ هئم.“

”اهو ماضي هو، مان توهان مستقبل لاءِ ڳالهه
ڪئي آ.“

”حياتيءَ جا حصا وٺڻ جا ڌار نه هوندا آهن، جو
ڪي ڇڏجن. ڇو ٿو تون پاڻ تان ماڻهو ڪلائين
بهدي.“ هوءَ مرڪي اٿي.

”ڇا هو جيڪڏهن تون مون سان شادي ڪرين؟“
”ان ڳالهه جي خبر تنهنجي گهر ۾ ڪنهن ڪنهن
کي آ.“

”ڪنهن کي به نه.“

”پوءِ پهرين انهن سان ته ڳالهه.“

”مان توسان پهرين ڳالهائڻ ٿو گهران.“
 ”تون گهرن وارن سان ڳالهائڻ ته سهي ڀر ۾ مون
 کان پڇجانءِ.“

”تون پنهنجي ماضي تي خائف نه ٿي، ڪجهه به
 هجي، مان ان کي consider نه ڪندم.“
 مون ڏٺو، هوءَ آتشدان جي نڪتل رڪ تي اڱرن
 سورڻ واري ڪاٺيءَ سان منهنجو نالو لکي رهي هئي.
 ۽ پوءِ ٻئي ڏينهن تي، مان اڃا گهر وارن سان
 ڳالهائڻ به ڪونه هو ته هن جي فون اچي وئي:
 ”مان اڄ رات ٿرين ۾ ڪاڏي وڃان پئي، مون
 کي اسٽيشن تي ڇڏڻ نه ايندين.“

”ڪاڏي ٿي وڃين؟“

”تون اڄ ته ٻڌايانءِ!“

مان الاءِ ڪيئن ڳاڏي ڪاهي، هن وٽ پهتم. هن
 جي ڊرائنگ روم جو حال عجيب هو، پريان ٻه بئگ
 ۽ بستر بند ٻڌل پيا هئا، هڪ ڪنڊ ۾ هوءَ ويٺل هئي،
 سندس اکيون بند هيون ۽ ڳبل آلا هئا. ڪمري ۾
 هاڪي آواز ۾ ٽپ هلي رهيو هو. مان کيس ٽڪيندو رهيم.
 مون چپ پڪوڙي ڇڏيا، الائي ڪيئن هن هٿ
 وڌائي، ٽپ بند ڪري، ڳل اڳهيا.

”ڪاڏي ٿي وڃين؟“

منهنجي ٽري سڙڻ لڳي.

”الاءِ.“ هن گوڏي تي پيل هٿ وڄايو.

”هي وينی ويني ڇا ٿي ويئم؟“
 ”مان توسان شادي نه ٿي ڪري سگهان مهدي.“
 ”پر ڇو؟“

مان صوفي تي ڪري پيم، هوڻ ڇري آ ڇا. ڪيڏي
 مهل ڪهڙي ڳالهه ٿي ڪري ڪيڏي مهل ڪهڙي.
 الاء ڪيئن هوڻ مون ڏي ڏسندي رهي. باهم ۾ پيل
 ڪاٺيون ٽرڪن لڳيون. کيس پيل ڳاڙهي شال سندس
 منهن تي ڳاڙهو شيد وجهڻ لڳي. هوڻ هڪدم ڪا
 ايسرا ٿي وئي هئي.

”مون نوڪريءَ تان استعيفا ڏني آ.“
 ”پر ڇو؟“

”پاڻ ڪالهم هن جي ڳالهه ڪئي هئي، مان
 توکي ڇا چوان.“

”ڪهڙي ڳالهه؟“ مان وائڙو ٿي ويم، هوڻ توکي
 به اڌ چيو ڪندي الاء ڇا مهدي.
 ”مون سان گڏ اچ.“

هوڻ مون کي عاشيءَ جي بيل روم ۾ وٺي آئي.
 ”هن کي ان ڏينهن ڪار وٺي ڏئي، تو اهوئي
 چيو هو ته ته ندين ٻارن جو ڪم ئي ضد ڪرڻ
 هوندو آ.“

مون ڪنڌ ها ۾ لوڏي، ننڍڙيءَ ڏانهن نهاريو،
 هوڻ ننڍ پئي هئي، گهور ستل.
 ”ته منهنجي اندر جي ننڍڙي به روئي ٿي ته توکي

نه ڇڏيان.“

”پوءِ مون کي ڇڏ ته ان کي پرڇاڀان.“

”نه ته.“

هوءَ هڪدم وحشي ٿي وئي. وار وڪرجي ويس. اتي ئي پٺ تي گلم تي ويهي، هن سڌڪندي مون ڏي ڏٺو.

”ڏور، مون لاءِ توکي صحيح چيو هو اياڻ، مان ماضيءَ ۾ هڪ ماڻهوءَ سان محبت ڪئي هئي، پاڪ، چٽي بلڪل توجهڙي. پوءِ الائي ڪيئن مان ان سان bodily involved ٿي ويس، الائي ڪيئن اهو سڀ ٿي ويو. هيءَ منهنجي ڪزن جي ڌيءَ ناهي، منهنجي ڌيءَ آ، ان غلطيءَ جي سزا آ. مان سڄي دنيا کي ان ڳالھ کان بي خبر رکيو، توکي ڪيئن رڪان هاءِ تون ئي ٻڌاء، مان توسان گڏ هلندي، هن کي پنهنجي ڌيءَ ڪيئن ٿي چئي سگهان؟ تون هن لاءِ مون کي ڇڏ. مان محبتون ماري ويندم، ممتا نه ماري سگهندم.“

مون ڪجهه نه ڪچيو، شينيل جو ڪمبل پري ڪري، عاشيءَ جي وارن کي چمي، ڪشف جي ڳلن کي هلڪو ڇهيم. هي فيصلن جو لمحو هو. هڪ جملي جو. مون الائي ڪيئن ڪچيو، ”ڄاڻان ٿو مان، منهنجي خاندان کان مان الڳ ٿي نه سگهندم ۽ هنن ۾ اها جرئت ڪانهي جو توکي ان سوڌو قبول ڪن. تون مان ملياسين ته پوءِ تون هن کي رڳو آبي ٿي ملنديءَ،

پوء هيء ماءُ ڪٿان آئيندي؟“

تم اياز مهدي، تون شهر جو ڪچو لتاڙي، خوبصورت
 علائقي ۾ گهڙيو هئين ٿو، اتي ته ڪجهه به ناهي، ان
 کان ته ڪچو چڱو آ. ڇڏ گاڙيءَ کي، ته اهو لتاڙي
 محبتن جو شهر هونئين به ته پڙي ميل هوندو ٿو، پوءِ
 کڻي گهڙ يا ڇڏ.

ٽانڊا

هن ٻانهن کسي مٿي ڪري پنهنجي ڪچ وڌان
سويٽر جا گهنج ٺاهيا. اندران پاتل ان سويٽر مٿان
کيس خاڪي رنگ جي اڌ ٻانهن واري بوشرت پيل
آ. هن سويٽر جي ٻانهن ٺيڪ ڪري بوشرت جي ٻانهن
کي هيٺ ڏانهن ڇڪيو. جنهن مهل هن ٻانهن مٿي
ڪئي هئي ته بوشرت سندس ڀري سوج مان نڪري،
سندس چيلوم ۽ پيٽ کي ٻاهر جهاتيون پائڻ لاءِ ڇڏيو
هو. بوشرت جو هيٺيون بٽڻ ڀرو ۽ اهڙو سويٽر دامن
وٽان ڪڍيو ويڪرو هو. هن سوت ۾ سويٽر ۽ شرت
وڌي ۽ مطمئن انداز سان، ڊرائيور جي ڀرسان ٽانڪي ۽
تي ويهي رهيو. ٽانڪي ۽ تي ويٺي سندس وجود جهاکن
جو شڪار هو. ڊرائيور کي به شايد ڪا ڪاوڙ هئي.
سندس کيسي ۾ پيل ريزگاري، جهاکن سان
ڇٽڪڻ لڳي. هن کيسي ۾ پيل رومال ويڪرو ڪري
کليل جڳهه کي ڀريو. کيسي کي ٺاهيندي، هن ٿڌي
اڪ سان پويان نهاريو، اتي ويٺل اهو نوجوان اڃا به
ابهرو تي لڳو، حالانڪ بس، ڪافي تڪي هلي رهي
هئي، پر هن کي شايد پوڄڻ جي اڃا به ڪا وڌيڪ
جلدي هئي. کيس هن نوجوان جون اکيون ڏاڍيون

عجيب لڳيون هيون. کيس لاءِ ڇو پهرين ست ۾ ئي
اهو لڳو هو ته ڄڻ سندس جواني ارڏاين سميت موٽي
آئي هجي.

بس ۾ الاهي رش هئي، الاهي سارا ماڻهو بيٺا هئا.
روشن هاڻي اڃا پاڙو وٺي بس ڪئي هئي. اڄ ته ڏينهن
ئي اهڙو هو. هڪ ته هفتي جي آخر، ٻيو تهوار به
ٿان هو، کيس ڪافي ڪمائي ٿي هئي. کيس ياد
آيو، پوين سڀتن کان جڏهن هن پاڙو وٺڻ شروع ڪيو
هو ته پويان هڪ چوڪري چار ٽڪيٽون وٺي، هڪ
پاڻ ڏانهن ۽ ٽن ٻين همراهن ڏانهن اشارو ڪيو هو.
روشن انهن ٽن وٽ پهتو ته کيس ڏيان مان ڳالهه
لهي وئي، ڪانئن پاڙي وٺڻ لاءِ هٿ وڌايائين ته هڪ
همراه ٽوڪ طور ڏانهن ڏسي سرڪيو.

”ڊبل ڪندين ڇا؟“

روشن سڄي ڳالهه سمجهي ويو هو، بس ڪري
رسمي طور، معذرتي انداز ۾ مرڪي اڳيان نڪري آيو
هو ۽ هينئر، ان کان پوءِ سڄي بس کان پاڙو وٺندي
سندس ذهن ۾ اهي نظرون لهي ٿي آيون. حالانڪ اها
هن لاءِ ڪا نئين ڳالهه ڪانه هئي، پر ان چوڪر
جون اکيون لاءِ رک ۾ پيل به ٿاندا هئا....

”نيم گهڻو ٿيو آ؟“ خميسو ڊرائيور ڪانئس پڇي ٿو.

هو چرڪي ٿو پئي. ”سوا نٿو.“

هوش ۾ اچڻ تي کيس محسوس ٿو ٿئي، بس اڌ
 فاصلو لتاڙي آئي هئي. هو خميسي ڏانهن غور سان ٿو
 نهاري سوچي ٿو 'هڪ ته هن به تنگ ڪيو آ، ڀلا
 جي هرهر نه بيهاري ته ڇا ٿي پوندس. ڪهڙو قهر
 مٿان ڪرندس. پر مان هي سوچان چو پيو. هي جو
 روڪي ٿو ته اسان ٻنهي جو پلو آ، سواري چڙهي ٿي
 ته ڪمائي به ته اسان لاءِ ئي آ نه. پر جي هرهر نه
 بيهي ته منهن ڪچا وات ڳاڙها چورا ائين ڳوڙ ڪن....
 چو ڪندا....'

چوڪرن تي کيس الاءِ چو سويل وارو واقعو ٿو
 ياد اچي. هڪ هنڌ رڻي رڻي واري سواري الاهي بينل
 هئي. خميسي بس بيهاري ته ڪافي دير لڳي وئي هيس
 ۽ هلڻ ۾ دير ٿي ته پويان وينلن مان ان چوڪري
 رڙ ڪئي.

"اڙي او برائي، او ڪنڊيڪتر، هٿ سڪل ٿئي
 ڇا، جو ڊبل لاءِ ڌڪ نه ٿو هڻين."

۽ اتي ئي ان جي پر واري زور سان چيو:
 "ادا، سڪل نه ٿس، ڏسين نه پيو ڪرايو ڊبل
 جو گهري پيو. هاڻي ڊبل ڪرايو وئي، يا بس
 ڊبل ڪري."

روشن اهو جملو ٻڌي چڻ پري پيو هو. هن ظاهر
 ته لنوائي ڇڏيو هو، پر سندس اندر ڏکڻ لڳو هو.
 پوءِ بس هلڻ کان پوءِ هن پاڙو وٺي اچي ان

نانڪيءَ تي پٽال ماري هئي. سندس عادت ۾ هو ته هو هميشه پاڙو وٺي، در وڃي وسائيندو هو. اڄ چڻ سندس اندر ۾ ڪا هورا ڪورا هئي.

هي چوڪرو ڪيڏو نه ارڏو آ، ڪيئن نه ڇت- ڪٿائيءَ سان ڳالهائي ٿو.... پر نه، هن عمر ۾ شايد هرڪو اهڙو ئي هوندو آ، مان ڇا گوشت هوندو هئم؟
کيس سندس جواني ياد اچڻ لڳي.

”مان به ته ائين ئي چڙواڳ نموني ڳالهائيندو هئم. بس ۾ ويهندو هئم ته جهڙو شهزادو.... پوءِ ڪنهن جو ڪهڙو ڌيان هوندو هئم.“

کيس ياد آيو، هڪ دفعي، هن هڪ ڪنڊيڪٽر کي دير ڪرڻ تي دٻڙات پٽيو هو، ۽ پٽڻ کان پوءِ پنهنجي گهر تي لهي، کيس سوچ آئي هئي، هو ڪنڊيڪٽر ڪيئن نه منهنجا اڇليل اگر، ماڻ ڪري جهٽي، پاسي کان رکندو ويو هو. شايد مجبور هو، پر ڪهڙي مجبوري هئس، مون کي ورائيءَ ۾ چڙهي به سگهيو ٿي.... ۽ تنهن کان سواءِ مون لهڻ مهل به کيس چنڀيو هو، ته ان مهل به هن مرڪي معذرت ڪئي هئي. ڇا هي ايترا ئي مجبور هوندا آهن....
”پوئتي وڃ، ڦاٽڪ ٿو اچي.“

خميسو شايد هن جي حالت زار کان واقف هو. روشن هڪ دفعو وري چرڪي ٿو پوي. سندس اکين ۾ چڻ رنگ موئن ٿا. ڦاٽڪ هاڻي هڪ ٻه منٽ جي

فاصاي تي هو. روشن ٿانڪيءَ تان اٿي، ماڻهن کان پاسو وٺندو گيت تي هليو ٿو اچي. انهن هيترن ماڻهن جي وچ مان لنگهندي به کيس چڻ ان چڙڪري جي نظرن جي تپش گرمائي رهي هئي.

’هسي ڇو ٿو ائين ڏسي، مان ڪو هن جو ڪاوان ٿو ڇا. اڄ نه مون سان هن ٿڻ ٿڻ ڪئي ته مان به ڏهه ٻڌائيندوسان. نوڪري ٿا ڪيون ته سرڪار جي، ڪو هنن جا بلا گهير آهيون ڇا. اهي ٻيا ڪنڊيڪٽر هوندا جي سهي ويا هوندا. پر جي تون هن کي هڪ ٻه جملو چئي وجهين ۽ هو به ڪو هٿ پير کڻي وجهي ته.... ته ڇا، پوءِ ڏٺو ويندو، يا هو زور يا مان.... ۽ پوءِ جي انڪواري ٿئي ۽ تون لهي وڃين....
 پر اهو سڀ مان سوچان ڇا پيو.... ڇو ائين سوچڻ لڳو ان، هو ذهن جهٽڪي ٿو. خميسي بس ڦاٽڪ تي بيهاري آ، ماڻهو لهن پيا، روشن کيسي مان ٽوڪن ڪڍي، ٽڪيٽن جا نمبر ڏسي، ان تي تعداد ٿو لکي، اڄ شايد هوش جاءِ تي ناهنس، خميسو، در تي نهاري ٿو، روشن هيٺ بيٺو ٿو لکي، بس هاڻ ۾ لمجن جي دير ٿي ٿئي، پريان چوڪر ٻوڪ ٿا ڪن:
 ”هلي هلي.“

بس جي بابي وڃي ٿي. روشن، ست ڏسي چڙهي ٿو. خميسو کيس سامهون واري آئيني ۾ ٿو نهاري. روشن در کان ٻاهر ٿو ڏسي.

اڳي مون به ائين ئي ان در تي پيٺل ڪنديڪتر
 ڪي لتاڙيو هو ۽ پوءِ هن ڪيئن نه مرڪي چيو هو،
 ”ڇا ڪيون بابل، انسان آهيون، سڄو ڏينهن ٿا وهون،
 غلطي ته ٿي ٿي وڃي.“

۽ ان کان پوءِ هن ڪيئن نه مرڪي ڊرائيور ڪي
 ڊبل چيو هو، حالانڪ هو به شايد سندس اشارو ڏسي
 لهي اچي ها. گيدي هو.... نه نه مجبور هوندو پر ڪهڙي
 مجبوري. پر نه.... اڄ ته مان به عزت نفس ظاهر ڪندم.
 دن جي چڻج چڻج ڪئي ته مان به الله جي ڏني مان
 الاهي ٻڌائيندومانس. مان ڪو ان جهڙو آن ڇا؟“

بس مختلف استاپن تي بيهي ٿي. ماڻهو لهندا
 چڙهندا ٿا رهن. روشن ٿيڙي اک سان ڏسي ٿو، هو
 ۽ سندس يار دوست اڃان نه لٿا آهن. ۽ ان مهل ئي
 هو پنهنجين سينن تان اٿن ٿا. روشن جي دل الاءِ ڇو
 ٽڙڪي ٿي. هو سندس ويجهو اچي ٿا بيهن.

”استاد، سهڻل، آئيندي ڪرم ڪندا ڪيو اسان
 جي حال تي. هي سڀ ڇاچي جا پٽ آهن اوهان جا،
 جو انهن کي ڪڻندي ڪڻندي اسان جي پيڻ ٿا ڪڍو.
 هي بسون شاگردن جون آهن يا انهن جون.“

هو الاءِ ڇا ڇا ٿو چوي، سندن استاپ اچي ويو
 آ، پريان خميسو ڪيس آئيني ۾ ڏسندي، بس ٿو بيهاري،
 هن مان به لهن ٿا، اهو ڇوڪرو به ڪيس ڏسندي ٿو
 لهي. خميسو اشاري سان هن کان پڇي ٿو، ڇا ٿيو.

روشن لنوائي ٿو، ان چوڪري جو هڪ ساٿي، هن
ڏي گهوري ٿو:

”اڙي اسان توکي هون نه؟“

روشن جي منهن تي لاءِ چو مرڪ تري ٿي اچي.
سندس وات مان نڪري ٿو: ’ڇا ڪيون بابل، انسان
هون، سڄو ڏينهن ٿا وهون، غلطي ته ٿي وڃي ٿي نه،
ڪمايون ڪيئن، جي انهن کي نه ڪڍون....‘

هو لاءِ ڇا ڇا ٿا چون. روشن بس کي ڌڪ هڻي
هاڻ لاءِ اشارو ٿو ڏئي، خميسو بس ٿو هلائي، روشن
محسوس ٿو ڪري، ڇڻ سندس هٿن ۾ ڪنهن ٽانڊا
رکيا هئا.

آرزو ۽ سڀنا

مون ڪنڌ مٿي ڪنيو، چوڻ چاهيم، لفظ آڪاي
نه سگهيا، مان چپ ڪري هن کي ڏسندو رهيس —
دل جي مائري بيوفائين جي زلزلي هيٺ هئي. ناڪامين
جا پٿر محبت جي چوٽيءَ تان ڪرندا، منهنجي چرئي
وجود کي زخمي ڪري رهيا هئا. لفظ ٻاڦ وانگي دل
مان نڪرندا گم ٿيندا رهيا، دل جي ڳالهه زبان تائين
نه اچي سگهي. مون هن ڏانهن عجيب نظرن سان ڏٺو،
هن ڪجهه به نه چيو، ڪنڌ ڪجهه جهڪي ويس،
هن جا سڌڪا وڌڻ لڳا، مون عجيب احساس
محسوس ڪيو.

چيم، ”مون سمجهيو هو، منهنجي محبت قلندر جي
وڃڻ واري قمال جو ڏونڪو نه آهي، جيڪا تنهنجي
دل جي پير تي پئي منهنجي محبت جو وڃندڙ احساس
ڏياري.“ مون پاڻ کي روئندو محسوس ڪيو. هن
ڪجهه به نه ڪڇيو. هن جي خاموشي منهنجي دل ۾
مڇيل باهم کي وڌيڪ تيز ڪري رهي هئي.
”مون کي اها خبر نه هئي ته تون به اظهار جي
محتاج آهين. مون کي اها به خبر نه هئي ته ڪو ان

جذبي جو اظهار ڪيو آهي. مون ته سمجهيو هو تون محبت کي محسوس ڪري سگهندين ۽ پر نه، تون ته بيحس گڏي آهين ناهيد، شوڪيسن جو سينگار گڏي، جيڪا پنهنجي بيجان ۽ کليل اکين سان هر شي کي ڏسي سگهي ٿي. ان کي ڪنهن جي دل جي حالت جي ڪهڙي خبر؟

اکين مان آب وهائيندي چيائين، ”مون کي غلط نه سمجهو. نوني، خدا را مون کي غلط نه سمجهو.“

”ته ڇا سمجهان؟“ مون ڦاٽ کاڌو. ”صحرا جي رڃ جو هڪ نادر مثال، جيڪو پري کان پنهنجي هجڻ جو احساس ڏياري، ويجهو اچڻ سان جڏهن اها خبر پوي ٿي ته اهو ڌوڪو هو ته حياتي ڪلهن جو بار ٿيو پوي.... ۽ تون.... تون ته اها رڃ آهين، جنهن کان، مون کان اڳ ئي ڪيترا ماڻهو ڌوڪو کائي چڪا آهن.“

منهنجا چپ ڌڪيا پئي، چوڻ ڪجهه ٿي چاهيم ته وات مان نڪتي پي ڳالهه پئي.

”نه، مان دوکيباز نه آهيان.“ هن جي لهجي ۾ عجيب درد هو. ”مون ڪنهن کي به ڌوڪو نه ڏنو آهي.“

”نه، تون ته صرف مابل بدلائيندي آهين،“ منهنجي لهجي ۾ تلخيءَ جو زهر وڌندو ٿي ويو. ”تون انهيءَ سرمائيدار وانگر آهين، جيڪو هر سال ڪارين جو مابل بدلائيندو آهي. فرق صرف اهو آهي ته هو ڪارين جو

مابل بدلائيندو آهي ۽ تون هر سال دلين جا مابل
بدلائيندي آهين، ڪڏهن منور ته ڪڏهن اصغر، ڪڏهن
اسلم ته ڪڏهن مان ۽ هاڻي وري انجم.

”نه مان اهڙي نه آهيان نوني،“ سڏڪندي چيائين.
”خدارا مون کي سمجهڻ جي ڪوشش ڪر، دلين جا
ناتا ڪچن ڏاڳن وانگر نه هوندا آهن، جي هڪ ست
۾ ٽوڙيا وڃن.“

”دليون اسفنج جي چپل جون پٽيون نه آهن، جن
کي ڳنڍيو وڃي، پر جيڪڏهن دلين کي ڳنڍڻ جو
ڪم ڪيو به آهي ته اهو سوچو ڪم قدرت ڪندي
آهي ناهيد، پوءِ اها ان جي مرضي ته ڪچو ڏاڳو استعمال
ڪري يا پڪو.“ مون اندر مان باهم ڪڍندي چيو.
”پر تو ته مون سان ڪڏهن به اظهار نه ڪيو.“
نماڻين اکين سان ڏسندي سوال ڪيائين.

”پر ڇا جو اظهار ڪيان ها؟ اهو ته مون کي
توسان پيڻاهه محبت آهي ۽ مان تو کان سواءِ مري
ويندس؟ مون اهو نه سوچيو هو ته تون به ڪا پين
وانگر اظهار جي محتاج آهين، مان توکي بي وفا ٿو
سمجهان ناهيد، صرف بي وفا.“ مون محسوس ڪيو ڄڻ
ڪير مون کي پڇي رهيو هجي. ”وقت جي ايندڙ دڙ
تنهنجي يادن کي لٽي ڇڏيندي، پر جڏهن دل جي دنيا
۾ ڪو طوفان اٿندو ۽ اها لٽ اڏامي ويندي ته آءُ
ان يادن جي عذاب کي برداشت ڪري نه سگهندس.“

”مان وڃان؟“ هن سوالِي نظرن سان مون ڏانهن ڏٺو.
 ”ساهم تي به ڪنهن جو ڪو اختيار هوندو آهي،
 ناهيد.“ مون ڏک مان چيو. ”چنڊ جا تمنائي به ڪيڏا
 نه چريا هوندا آهن، تون وڃ، خدا ڪري تون جتي
 به هجين خوش هجين.“ مان دل جو درد سهي نه
 سگهيس، اڙڪ اکين مان نڪري ڳلن تي پهتا ته
 گرميءَ جو احساس ٿيم، مون لوندڙين کي سرڻدو
 محسوس ڪيو. ها.... مان روئي رهيو هوس، هڪ بيوفا
 لاءِ، جنهن رڳو ان ڳالهه تي ورهين جو ساٿ ڏوڙي
 ڇڏيو، جو مون هن سان ڪڏهن به محبت جو اظهار
 ڪليءَ طرح نه ڪيو هو.

مون کيسي مان رومال ڪڍيو ۽ ڳوڙها اگهيا.
 هي رومال به ته ناهيد ڏٺو هو، اوه، مان شايد انهن
 ننڍين ننڍين ڳالهين کي برداشت ڪري نه سگهان.
 هن جي ياد ته منهنجي زندگيءَ جي ڪنڊ ڪڙچ ۾
 موجود هوندي، مان ان کان پڇي ڪيڏانهن ويندس.
 مري وڃان؟ پر منهنجي مري وڃڻ سان هن کي ڪهڙو
 نقصان پهچندو. پر مان هن کي نقصان پهچائڻ جو
 ڇو ٿو سوچان!؟

هوءَ آرٽس فيڪلٽيءَ جي ڪنڊ وٽ روڊ تي پهچي
 چڪي هئي، مان فيڪلٽيءَ جي پٺيءَ وٽ بيٺي هن
 کي ويندو ڏسي رهيو هوس. روڊ تي پهچي هن مون
 تي آخري نظر وڌي. ڏسڻ سان روئي ڏنائين، ڳوڙها

رئي سان اگهي هوءَ فيڪلٽيءَ جي منهن ڏانهن هلي وئي. مان پنئين پاسي کان پٿرن تي هاڻ لڳس، اڄ ته چڻ هي پٿر به زمين مان نڪريو مون کي پنهنجي موجودگيءَ جو احساس ڏياري رهيا هئا.

مان انهن رستن تي ناهيد سان گڏ ڪيترا ئي ڀيرا لنگهي چڪو آهيان، پر هينئر جڏهن مان هتان لنگهي رهيو آهيان ته عجيب قسم جو احساس ٿو ٿيم. دل کي چڻ ته ڪير ٻنهي هٿن ۾ جڪڙي، سهتي رهيو هجي. مان ڀريل اکين سان لاهي تان هيٺ لهان ٿو.

اڪيون وسڻ لاءِ آيون آهن. پر، پر مان ڇو رئان؟ هڪ بيوفا لاءِ رئان جيڪا انجمن سان شادي ڪري خوش آهي، جنهن سان مون ئي سال گذاريا ۽ جيڪا وڪ وڪ تي مون سان گڏ هئي، پر نه ڏوھ منهنجو هو، مون به ته ٽن سالن جي عرصي ۾ ڪڏهن هن سان ڪا به اظهار نه ڪيو هو، پر اظهار جي ضرورت ڪهڙي هئي؟ هوءَ مون سان هر هنڌ گڏ هئي ۽ ڇا هن منهنجي رويي مان ڪونه ڄاتو! اندر جو اظهار اکين وسيلي ٿيندو آهي، ڇا هن اکين جو پيغام به نه سمجهيو هو. هن ٽن سالن جي ساٿ کي فقط چرچو سمجهيو. مان ايترو ڇو ٿو سوچيان، مان سوچي سوچي چريو نه ٿي پوان.

’نه، هي حياتي آهي نوني، ڪو ٽيليويزن جو سنڌي ڊرامو ڪونهي، جو ماڻهو سوچي سوچي چريو ٿي

پوي. توکي ڪجهه به ڪونه ٿيندو، اندر مان چڻ
آواز ايندو هجي.

مان سوچ دوران لاشعوري طور تي سگريٽ ڊڪائي
پيئڻ اڳو هوس، هينئر جڏهن آگر جي سڙڻ جو احساس
ٿيم ته ڄاتس ته مان سگريٽ پي رهيو هوس. مان
سگريٽ جو ٽوڻو اڇلائي ٿو ڇڏيان.

ويران رستي کان لنگهندي جبل جو اهو ٽڪر
سامهون اچي ٿو وڃي. اهوئي جبل، جنهن تي ناهيد
کي سهارو ڏئي ڇاڙهيو هئم ۽ هن کي يونيورسٽيءَ جي
باري ۾ ٻڌايو هئم، ”هوءَ آرٽس فيڪلٽي اٿي ۽ هوءَ
سينٽرل لائبرري. هوءَ پريان سنڌ يونيورسٽي ڪالوني
۽ هو علاما آءِ. آءِ. قاضي جو مقبرو ۽ هن پاسي هو
جتوئي پويلين.“ مون اشاري سان هن کي ٻڌايو پئي.
مٿي جبل تي هوا ڏاڍي هئي، هن جو گلابي رڻو هر هر
آڏامي ٿي ويو. مان رڻي کي سنڀالي سنڀالي ٽڪجي
پيو هوس ۽ هن هر هر پئي کليو.

”ٻڌائين ته ٿو، پر اهو سگريٽ ته پري ڪر. دونهون
سڌو نڪ ۾ ٿو گهڙندو وڃي.“

هن ڪجهه بيزاريءَ سان چيو هو. مون کائي ڏنو
هو. هن چڙندي چيو، ”اصلي ڪونه ٿو وڻين ائين.
تون ايترا سگريٽ ڇو پيئندو آهين.“

’چري، زندگي به هڪڙي قسم جو سگريٽ اٿي.
جنهن جي فلٽر ٽپ ان جي پيئڻ جو رستو آهي، پوءِ

اها سڀني جي مرضي آهي ڪو ڪيئن پئي ڪو ڪيئن.
ماضي وارو يعني گذريل حصو اڻهي سگريٽ جو سڙيل
پاسو ۽ باقي بچيل حصو مستقبل آهي ۽ جنهن هنڌ تان
اهو سڙي ٿو اهو حال آهي.

”توبنهم تون ته بور ٿو ڪرين، انجنئرنگ اهڙو
Tough سبجيڪٽ ته نه آهي، جو ماڻهو عام زندگيءَ
۾ به ڊائلاگ ڳالهائيندو رهي.“ هن هلڪي ٽوڪ هنئين.
مون ڪجهه نه چيو صرف کائي ڏنم.

مان هلندي هلندي جبل کان ڪافي پري نڪري
اچان ٿو، گهڻو اڳ، جڏهن مان هن سان مليو هئس ته
اسلم مون کي خبردار ڪيو هو: ”نوني، خدا را هن سان
ناتو نه ڳنڍ، هيءَ ساٿ نه نپائيندي، دوکو ڏيندي،
ڪجهه سوچ نوني، ڪٿي اوستائين نه پهچي وڃين،
جتان موٽڻ مشڪل ٿي پوئي.“

مون هن جي سامهون ته ڪجهه ڪونه چيو، باقي
پوءِ خوب ڪايو هوس. ’واهم واهم، ڇا پيو چوي بيوقوف
کيس ته لغت نه ملي، پر جيڪڏهن مون کي ملي ٿي
ته سڙي ٿو. ناهيد اهڙي نه آهي. هو ڪوڙ
ڳالهائيندو هوندو.“

مون ڳالھم لنوائي ڇڏي هئي ۽ پوءِ مان ناهيد
سان گهرو ٿيندو ويس. پيا منهنجي مٿان کلندا هئا،
پر مون کي ڪنهن جي به پرواهه نه هوندي هئي.
مون کي هن جي طبيعت بيحد وڻندي هئي. اسان ئي

سال گڏ رهياسين، مان هن جي ڪري ڳوٺ ڪونه ويندو هوس. هوءَ به پنهنجن مائٽن وٽ ڪڏهن ڪڏهن ويندي هئي. نه ته هوءَ به هاسٽل ۾ هوندي هئي ۽ مان به. اسان جون هاسٽلون ڪجهه پنڌ پري ته هيون، پر روز ئي ملندا هئاسين.

خميس تي جڏهن مان هن کي هاسٽل تي ڇڏي پنهنجي روم تي آيس. ته منهنجي روم ميت وٽ هڪ تار پئي هئي. ’نوني، بابا جي طبيعت سخت خراب آهي، جلد پهچ.‘ اها تار ادا ڪئي هئي. مان بيحد پريشان ٿي ويس، ٽرٽڪر ۾ سامان ٻڌم. ناهيد جي هاسٽل تي ويس ته خبر پئي هوءَ اڌ ڪلاڪ اڳ، ساهيڙين سان ڪاڏي نڪري وئي هئي. مون هن جي نالي خط لکيو، جنهن ۾ وڃڻ بابت لکيم ۽ ڳوٺ هليو ويس.

بابا جي طبيعت سخت خراب هئي. هن کي سخت سور هو. ادا علاج سهڻي نموني ڪرايو. شهر مان ڊاڪٽر آيا، جن بابا جو علاج ڪيو ۽ سهيني سوا کان پوءِ بابا جي طبيعت ڪجهه ٺيڪ ٿي.

اسان جي پيءُ اولاد کي سوچڻ سمجهڻ جي پوري اختياري ڏني آهي ۽ پاڻ به هر فيصلو ادا ۽ مون کان پڇي ڪندو آهي. دنيا ۾ آهيون به اسان به ڀائرن، ڪابه پيڻ نه اٿئون.

دڪ شام بابا مون کي سڏايو.

’اسجد ٻٽ، مان سوچان ٿو ته تون به وڏو ٿي

ويو آهين. تنهنجي به شادي ٿيڻ گهرجي، هاڻي جيڪا تنهنجي مرضي؟“
 ”بابا“ ... مون ڪجهه ڪيپائيندي چيو، ”مان شادي ڪندس ضرور پر...“

”چئم پٽ، چئم ته پنهنجي پسند سان ڪندس.“
 مشڪندي چيائين: ”مان ۽ تنهنجي ماءُ ته اڳي ئي اهو فيصلو ڪري وينا آهيون ته جتي تون چوندين، اتي ئي تنهنجي شادي ڪنداسين. اسد جي به ته هن جي مرضيءَ سان ڪئي هئم.“ بابا ادا جو حوالو ڏيندي چيو، سچ پچ هو به ائين بابا هر شيءِ ۾ منهنجي ۽ ادا جي پوري پوري پسند جو خيال ڪندو آهي.

مون ائين محسوس ڪيو جڻ مون کي هفت اقليم جي دولت ملي وئي هجي. مون کي سڀ کان وڏو ڊپ بابا مان ئي هو ته هو مون کي ناهيد سان شادي ڪرڻ نه ڏيندو. پر نه، هن ته منهنجي سڀني سوچن کي بي بنياد ثابت ڪيو، مون بابا کي چيو، ”بابا، مان شهر مان ٻئي ڀيري اچي توهان کي اطلاع ڪندس ته جيئن توهان رشتو گهرڻ وڃو.“

مون سوچيو هو ته شهر وڃي جڏهن مان ناهيد کي ان ڳالهه جو اطلاع ڪندس ته هو ڪيترو نه خوش ٿيندي ٿيندي. مان بيحد خوش هوس. ان شام جو ئي امان ۽ بابا کان موڪلائي شهر هليو آيس. امان مون کي حيرت مان ٻئي ڏٺو ته ويٺي ويٺي هن کي

ڇا ٿي ويو. جيپ تي چڙهڻ مهل هن چيو، ”نوني، خط ضرور لکجان ۽ ها، جلد لکجان ۽ ته جيئن مان رشتو گهرڻ، اسد ۽ ان جي زال سميت اچان.“ ”ها امان.“ مون تڙ ٽڪڙ ۾ چيو.

”۽ ها، شهر ۾ خط لکڻ کان پوءِ ڪنهن جڳهه جو انتظام ڪجان. انهيءَ هاسٽل ۾ ڪو اسان رهنداسين ڇا....“

ادا ڪندي مون ڏانهن ڏٺو هو ڊرائيور جيپ استارت ڪئي.

مان سڄي واٽ سڀنا ڏسندو آيس. پوءِ هيئن ٿيندو پوءِ هونئن ٿيندو. روم تي پهتس ته روم ميٽ اسلم ڪونه هو شايد ٻاهر ويل هو. مون سوچيو ته وهنجي سهنجي پوءِ ٻاهر نڪران. واٽ سواڻ لهان ته ان ڏيڍ مهيني ۾ ڇا وهيو واپريو. مان وهنجي وارن کي ڦٽي ڏئي رهيو هوس ته اسلم ڪمري ۾ داخل ٿيو. ”ته چئبو اچي وئين، ڪامريڊ.“ هن ڪجهه منجهيل نموني سان چيو.

”ها.“ مون هن ڏانهن حيرت سان ڏٺو. هو وسائيل وسائيل پئي لڳو.

”پر تون ائين ڇو پيو لڳين. خوش ته آهين نه؟ طبيعت ته ٺيڪ اٿئي نه؟“ مون هن کان ڪيترا ئي لاڳيتا سوال پڇيا.

”ها.“ هن ڦڪي مرڪ مرڪي. ”ها، مان بلڪل

خوش آهيان.

مون کي حيرت ٿي ته هن مون کان اهو به
ڪونه پڇيو ته مان اهو ڏيڍ مهينو ڪٿي هئس.
ڪهڙا حال هئم.

مون هن کان پڇيو، ”ڪا ڳالهه آهي اسلم؟“
”نه نه، ڪهڙي ڳالهه هوندي، سڀ ٺيڪ آهي.
ڏي خبر تون ڪيئن آهين؟“ هو ڪجهه فڪر مند پي
لڳو. مان ڏاڍو حيران ٿيس. هن کي آخر ٿي ڇا ويو
آهي. هي ته هروقت ’خوش مزاج‘ مشهور آهي، پوءِ اڄ
ڇا ٿيو اٿس! ڇا ناهيد کي ته ڪجهه ڪونه ٿي ويو
آهي. اسلم آخر چپ چو آهي. مان ڏاڍو پريشان ٿيس.
اسلم کي ڪنهن مان ڏونڊاڙيندي چيم، ’تون ٻڌائين
چو نه تو اسلم، ڳالهه ڇا ٿي آهي؟“

هن جي چهري تي وڌيڪ ڏک ڦلهجي ويو، اکين
۾ پاڻي ڀرجي آيس. منهن ٻئي پاسي ڦيرائي چيائين،
”تنهنجي ناهيد جي شادي ٿي وئي.“

”ڇا!؟“ ڪنهن به جي ڪلپ ڪڍي جيڪڏهن
ان کي اڇلايو وڃي ته اهو ذرا ذرا ٿي ويندو آهي.
مون به پاڻ کي ذرا ذرا ٿيندي محسوس ڪيو. ائين
محسوس ٿيس، جڻ ڪنهن مٿان ڪيرايو هجي. پر
ڪجهه به نه ٿيو. مان بلڪل ٺيڪ هوس، فقط دل
ذرا ذرا ٿي وئي هئي. مان پاڻ کي جهلي نه سگهيس.
اسلم کان پڇيم، ”ڪٿي؟ ڪڏهن؟ ڪيئن؟ ڪنهن

سان؟“ مون کي اعتبار نه پئي آيو.
 ”مان فقط ايترو ٿو ڄاڻان ته هن جي شادي انجمن
 سان ٿي آهي، اهو جيڪو هن جو مائٽ هو. اوهو
 ٿرڊ ايئر وارو ڪارو چوڪرو.“

مون سيني ۾ سور جي هڪ اڀرندڙ ست محسوس
 ڪئي. پاڻ کي مایوسيءَ جي سمنڊ ۾ ٻڏندو محسوس ڪيم.
 اها ناهيد، جيڪا ڏيڍ مهينو اڳ مون سان گڏ هئي،
 اڄ پرائي آهي. هوءَ ڪنهن ٻئي جي آهي. اهو احساس
 ڪيترو نه اذيتناڪ آهي. پر هن دنيا ۾ نه ڇاهڻ جي
 باوجود به ڪن ڳالهين کي منهن ڏيڻو ئي پوندو آهي.
 ٻئي ڏينهن مون آرٽس فيلڪٽيءَ ۾ هن کي ڏٺو،
 هوءَ اڳ کان بيحد سهڻي ٿي وئي هئي، نڪ ۾ ڦلي
 پئي هئس. هن مون کي ڏٺو ۽ ڦڪو ڦڪو مرڪندي
 ڪنڌ ڦيري ڇڏيو. مون محسوس ڪيو ڄڻ هوءَ بيرخيءَ
 جو اظهار ڪندي هجي. مون هن جي ساهيڙيءَ آصفا
 کي سڏيو.

”ادي، ناهيد جي شادي ٿي وئي ڇا؟“

”ها ادا، مهينو کن ٿيو اٿس.“

”ادي منهنجو ڊڪڙو ڪم ڪجو“ ڏڪندڙ دل
 سان چيم. ”ناهيد کي ڇڻو ته شام جو پنجين وڳي
 مون سان آرٽس فيلڪٽيءَ جي پٺيءَ وٽ ملي.“
 ”ها ادا، چوندي مانس.“ هن چيو ۽ هلي وئي.
 مان ناهيد کي پاڻ به ڇڻي پئي سگهيس، پر مون

سوچيو هوءَ الاه مون سان ڳالهائي الاه نه. مون شام جو هن جو انتظار پئي ڪيو. مون کي پڪ هئي ته هوءَ ڪونه ايندي، پر هوءَ آئي ۽ جيڪي مون کي چيائين تنهن منهنجي اميدن جو قلعو ڊاهي پٽ ڪري ڇڏيو. حياتي ٿوهر جي ڪندي جيان سخت محسوس پئي ٿي، مان هلاڻ پيو. سوچيندي سوچيندي هاسٽل تائين پهچي چڪو آهيان. مون در کوليو، اندر گهڙي بلب ٻاريم ۽ ٿيل تي اچي ويٺس، مون پيد جو پنو کنيو ۽ لکيم:

— امان —

مون شادي نه ڪرڻ جو فيصلو ڪيو آهي. حياتيءَ جي گاڏي تيز ٿيندي آهي، بيحد تڪي. انهيءَ گاڏيءَ کي ڪوبه پنهنجي مرضيءَ سان هلائي نه سگهندو آهي ۽ نه وري روڪي ٿي سگهندو آهي. انهيءَ واقعي کي چار سال ٿي ويا. مون ڪاليج ڇڏي ڏنو. امان گهڻو ئي پڇيو ته شادي ڇو نه ٿو ڪرين، پر مون ڪوبه جواب نه ڏنو. ڇا چوان ها. اهو ته انسان جڏهن ڪجهه وڃائي ويهندو آهي ته هن ۾ ڪجهه به حاصل ڪرڻ جي سوچ نه هوندي آهي. هو ڪنهن شي کي حاصل ڪندي به ڪيپائيندو آهي ته متان ان کي وڃائي نه ويهي.

هڪ ڏينهن نذير جي شاديءَ جو ڪارڊ مليو. هو منهنجو بيحد گهرو دوست آهي. هو ۽ انجم ٻئي ڪلامي

هئا، مون کي نه چاهيندي به ويڻو پيو ۽ هو چريو
منهنجي اچڻ سان ڏاڍو خوش ٿيو.

”سٺو ٿيو ڪامريڊ جو اچي وئين، آهين تون
سنجيده ماڻهو، مون کي ٻپ هو ته تون ڪونه ايندين.“

حالانڪ هو ڪاليج ۾ مون کان هڪ درجو Senior
هو پر تڏهن به اسان گهاٽا دوست هئاسين ۽ آهيون.

”نه نه، اهڙي ته ڪا ڳالهه نه آهي.“ مون چيو.

”ادا توکان ڪو ڪم ڪونه ڪرائينداسين. رڳو

ڪم جي نگراني ڪجانءِ.“ هن ڪلندي چيو.

”فڪر نه ڪر يار، جيئن چوندين تيئن ڪندس.“

مون چيو.

هن جي شاديءَ ۾ مان بيهڻ مصروف هوس. ڪم

مان جان ٿي نه پئي چٽي. ڪجهه مهمان سمهڻ لاءِ

ٿي ويا. انهن مون کي چيو ته اندران ڪمبل کڻي

اچان. مان اندر ڪمبل کڻڻ ويس. اندر پني ڪيو ڪا

عورت بيٺي هئي. مون ڪنگهيو ته جيئن مون کي جڳهه

ڏئي. هن ڪنڌ ورائي ڏنو. هو نه ناهيد هئي. جهڪي

ڪوپ مان شيشيءَ ۾ کير لاهي رهي هئي. هو شاديءَ

کان پوءِ ڏاڍي سهڻي ٿي وئي هئي. هڪڙو ٻار پاسي

کان بيٺي سندس چولي جي ڪنڊن کي چڪي رهيو

هو. شايد کير لاءِ ضد ڪري رهيو هو.

منهنجي وات مان نڪتو، ”تون!“

هن مون کان پڇيو، ”ڪيئن آهين نموني؟“

”ٺيڪ آهيان،“ ورائيم. ”تون ڪيئن آهين؟“ پڇيم.
 ”بس، زندگيءَ جا ڏينهن پئي گهاريان.“ هن ورائيو.
 ”ڏينهن ته فقط مايوس گهاريندا آهن، مسز انجم.“
 مون ٺٽولي ڪندي چيو، ”با آميدن لاه زندگي مصيبت
 نه پر عيش ۽ آرام هوندي آهي، هو ڏينهن گهاريندا
 نه آهن، پر زندگيءَ کي Injoy ڪندا آهن.“
 ”تو ٽوڪ ڪرڻ جي عادت نه ڇڏي آهي.“ هن
 ڪٽهه ڪندي چيو.

”ورهيه اڳ مون هڪ چوڪريءَ سان محبت ڪئي
 هئي. مون هن سان جيئري جا ڳنڍي ڳالهايو هو ۽ هاڻي
 هن جي موت کان پوءِ هن جي تصور سان ڳالهائيندو
 آهيان. هو جيئري آهي، پر منهنجي لاءِ مري چڪي آهي.
 مان ڪنهن سان ازل کان وٺي ابد تائين محبت ڪرڻ
 جي عادت ڪري نه سگهيو آهيان. ٽوڪ ڪرڻ جي
 عادت ڪيئن ڪري سگهندس.“ مون وڌيڪ تلخ
 ٿيندي چيو.

”نوني، تون ورهين جي جدائيءَ کان پوءِ به ڪونه
 بدليو آهين، اهوئي ساڳيو بي نياز ۽ ٽوڪن ڪرڻ
 وارو نوني.“ هن ڪجهه ڏکارو ٿيندي چيو. ”۽ مون
 ٻڌو آهي ته تو شادي به نه ڪئي آهي.“
 ”ڪنهن سان ڪيان،“ مون هن کي ڏسندي چيو.
 ”جنهن سان ڪرڻ گهريم سا پرائي ٿي ويئي. مان
 ڪنهن سان به شادي نه ٿو ڪري سگهان، ناهيد. مون

۾ وڌيڪ بيوفائين سهڻ جي طاقت نه آهي. مان تنهنجي بيوفائيءَ کان پوءِ ڪنهن ٻئي جي بيوفائي برداشت ڪري نه سگهندس.

”مان بيوفا نه آهيان.“ هوءَ روڻهارڪي ٿي وئي، کير بوتل ۾ لاهيندي هن جا هٿ ڏکي رهيا هئا. ”نه، مون کي ڇڏي انجم سان شادي ڪرڻ وفا جو مظاهرو هو، ڇا اها بيوفائي نه هئي؟“ مون تئل ٻيهر تي وڌيڪ زور سان ڌڪ هڻڻ چاهيو.

”مون بيوفائي نه ڪئي هئي.“ هن روئي ڏنو. ”مان مجبور ڪئي وئي هئس. تنهنجي وڃڻ کان پوءِ هڪ ڏينهن ادا هاسٽل اچي مون کي وٺي ويو. گهر ويس ته امان مون کي چيو ته: انجم منهنجي مائٽي گهري آهي. امان منهنجي ساهيڙين وانگر هئي. مون هن سان تنهنجي باري ۾ ڳالهايو، امان جڏهن بابا سان ان معاملي تي ڳالهايو ته هو ڪاوڙجي پيو.“ ائين ڪڏهن ٿيو آهي ڇا، ڇوڪرو ٻروچ ۽ آسين پٺاڻ، اهو ڪيئن ٿو ٿي سگهي. اهو ڪڏهن ڪونه ٿيندو اڪرم ماءُ، ناهيد کي چيو ته اسان ڪڏهن به خاندان کان ٻاهر شادي نه ڪئي آهي. هينئر ڪيئن منهن ڪارو ڪنداسين. برادري ڇا چوندي. مون ناهيد کي پڙهايو ته ان جو مطلب اهو ته نه آهي ته هوءَ ڇڙواڳ ٿي پنهنجي پسند جا ورڙ ڳوليندي وڃي. ائين ڪڏهن به نه ٿو ٿي سگهي. چئپنس ته انجم پنهنجي خاندان جو ڇوڪرو آهي. مون

هن جي پيءُ کي زبان ڏني آهي ۽ ناهيد جي شادي هاڻي انجم سان ٿي ٿيندي.“ مون روئي ڏٺو. اسان منهنجي ڏک ۾ تـم شريڪ هئي، پر هوءَ به ڪجهه ڪري نه سگهي. سڀ تيلريون ٿي ويون. نڪاح مهل به تون مون کي ياد هئين نوني. مون سوچيو صحيح نه ڪريان. پر دير ڪرڻ سان امان روئي ڏٺو. ”پٽڙا، اسان جي عزت تنهنجن هٿن ۾ آهي. ٻچا صحيح ڪر، اسان کي برادريءَ ۾ لڄارو نه ڪر.“ مان امان کي روئندو ٿي نه سگهيس ۽ صحيح ڪري پرائي ٿي ويس. پر مون کي پنهنجي محبت جو قسم نوني، تون منهنجي پهرين ۽ آخري محبت آهين.“ هن سڏ کي سڏ کي پنهنجي ڳالهه پوري ڪئي.

”تنهنجي پهرين ۽ آخري محبت ته ڪٿي مان ٿي هجان، پر هو منور، اصغر ۽ اسلم ڪهڙي مرض جي دوا هئا.“ اندر ۾ باهم پئي لڳي، هونهن، مون سان ڪوڙ ٿي ڪري. مون کي پرچائي ٿي.

”تون ايڏو شڪي ته نه ٿي. تو مون کي ڪڏهن ڪنهن سان گڏ ڏٺو. هو جي پاڻ چريا هوندا ته منهنجو ڪهڙو ڏوھ. پر هاڻي وقت انهن ڳالهين جو نه آ. توکي ماضي وسارڻ گهرجي. جيئن مون هن جي ڪري سڀ ڪجهه وساري ڇڏيو آ.“ هن ننڍڙي کي ٻانهن کان جهايو.

مون پنهنجي اندر ۾ ڪنهن شيءِ کي رجندي

محسوس ڪيو. ائين لڳو ڄڻ تيز بارش سندس پنهنجي
جهڙي وجود تي پيل مٿي کي هٽائي کيس ڏوٽي
اجرو ڪري ڇڏيو هجي. هن جي ڳالهه هئي ته
سچي، مان هروڃ هٿم، هوڏ پٺاڻ، ڀلا اسان وٽ ذات
کان ٻاهر به ڪو هٿ ويو.

”ناهيد،“ چيم. ”برادريءَ ۽ ذاتين جي چٽڪي
رسمن ڪيترين دلين کي جدا ڪري ڇڏيو آهي، جن
مان پاڻ به هڪ آهيون، اسان ته انهن جو شڪار
ٿياسين، پر مون کي يقين آهي ته ايندڙ نسل انهن
رسمن کي ختم ڪندو ۽ ضرور ڪندو.“

معصوم ٻار چپ ڪري اسانجين ڳالهين کي ٻڌو
پئي، کير جي ضد کي ڇڏي مون کي حيرت مان
ڏسي رهيو هو.

”هي کير آهي ناهيد؟“ مون پڇيو.
”منهنجو پٽ آهي عاصم. عاصم پٽ چاچا کي
سلام ڪر.“ هن ننڍڙي کي چيو.

ننڍڙي سلام ڪري مون سان هٿ ملايو. مون
هن کي ڪڇ ۾ کنيو ۽ هن جي پيشانيءَ تي مٺي
ڏني. کيسي مان ڏهه رپيا ڪڍي عاصم جي کيسي
۾ وڌم.

”اهو ڇا ٿو ڪرين نوني.“ ناهيد چيو.
”ڪجهه به نه آهي ناهيد.“ مون چيو. ”مان سچي
عمر توکي ته ڪجهه ڏئي نه سگهيس پر عاصم کي

تہ ڪجهہ ڏٺي سگهان ٿو. مون سان هڪڙو وعدو ڪر.“
”چئو.“

”تون پنهنجي اولاد کي انهن رستن رستن جو
شڪار ٿيڻ نه ڏجانءِ. متان پنهنجي پٽ کي به مون
وانگر ڪنهن ناهيد کان جدا ڪرين. خدا ڪري تون
جتي به هجين خوش هجين.“

مون ننڍڙي کي ڳل تي چمي ڏني. هن جون
اڪيون چڪميون پئي. ناهيد روئي ڏنو.

”قسمت پاڻ کي جدا ڪري ڇڏيو آهي ناهيد،
ايتريقدر جو آءٌ تنهنجا ڳوڙها به نه ٿو آگهي سگهان.
چري روئ نه. هاڻي پنهنجي گهر کي وسائڻ جي ڪوشش
ڪجانءِ.“ مون چيو ۽ هن ڏانهن آخري نظرن سان
ڏنم. هن جي نيٽن ۾ لڙڪ هئا. منهنجي اکين ۾ به
ڳوڙها ڀرجي آيا، مون هن کان لڪائڻ لاءِ ڪنڌ
ڦيري ڇڏيو ۽ ٻاهر اچي روئي ڏنم.

اڄ مان هن کي پنهنجي مرضيءَ سان پرائو ڪري
آيو هوس. نڙيءَ ۾ چڻ هڪ گولو ڦاسي پيو هجي.
مون سوچيو: ”مان ڀلي ڏڪارو هجان، خدا ڪري
هوءَ جتي به هجي خوش هجي. شال سدا سهاڳڻ رهي.“
مان وڌيڪ اتي رهي نه سگهيس. نذير کي ٻڌايم
تہ گهران تار آئي آهي تہ ضروري ڪم آهي مونجي
اڄ، سو مان وڃان پيو. هن مون کي ڏاڍو روڪيو
پر هليو آيس.

اسٽيشن تي پهتس ته گاڏيءَ جي اچڻ ۾ ڪجهه
 دير هئي. رات جو وقت، مان ڇانهه جي اسٽال تي
 آيس، ڇانهه پيئڻ دوران رڪارڊنگ پئي ٿي. هڪڙو
 رڪارڊ ماسٽر چندر جو وڳو.

قسمت ڪئي جدائي ڪنهن تي ميار ناهي،
 خير ڇا به ٿي پوي ته به ٿئڻو پيار ناهي.
 ”ناهيد، زماني جي هر هڪ ادا مون کي تنهنجي
 ياد ڏياريندي، پر ڪا ڳالهه ناهه. ڪجهه گذري آهي،
 ڪجهه گذري ويندي.“ اکين مان پاڻي وهي آيس.
 مون سوچيو ۽ کلي ڏنم. ڦڪي ڪل.
 پنهنجن هٿن سان پنهنجي پياري شي ڏيئي ۽ خدا
 حافظ چئي به مان رنس پئي، مون ڪوپ رکي رومال
 ڪڍيو ۽ ڳوڙها آگهي ڇڏيم.



تو سنگ تو بن ڏينھڙا

نمنا.... نر جانان!

اڄ حيران آهيان، تنهنجو نالو ڇپن تي ڪيئن آيو
اٿم. ۽ آيو به آ ته ان وقت جڏهن منهنجي مٿي ۾
چانديءَ جي تارن جي جهرمر رڙيون ڪري پڌائي پئي
ته زورد علي، وقت ڪنهن تيز مانجهي جيان، تنهنجن
هٿن مان ترڪي، توکي رتورت ڪري محبتن جي لغڙ
کي توکان تمام پري ڪڍي ويو آهي. جڏهن به ڪنهن
کي وڏي ڏور گهرج ۾ هوندي آ ۽ جڏهن مانجهو ۽
ڪچو ڏاڳو پاڻ ۾ ملائي ڇڏبو آ، ته مانجهي جي
نڪرڻ کان پوءِ انسان ڪچي ڏاڳي ڪي جهلي
ڪيئن نه پاڻ کي بي وس محسوس ڪندو آ.

۽ مان زورد علي، پنهنجي ڪاليج جو بيحد سمارت
۽ بئشنگ چوڪرو، اڄ ائين ئي ڪچي ڏاڳي ڪي
جهلي، الائي ڪيترو پري نڪري آيو آهيان. تو سنگ
گذاريل پل منهنجي ڏاڳي سان ٻڌل لغڙ آهن. باد گيرين
جا عذاب ورڇڻ تي هوندا آهن ته لغڙ کي ڇڪ ڏئي
هيٺ لاهيندو آهيان ۽ جڏهن سورن کي سهي نه سگهندو
ان ته ڀر ڏئي ڇڏيندو آ.

هي محبتون به ڪيتريون نه عجيب هونديون آهن
 نمنا. اسين محبتن ڪرڻ کان پهرين مڪمل هوندا
 آهيون، ڪلي سگهندا آهيون، ميوزڪ گهٽ آواز ۾ ٻڌي
 ٻئي جي ڳالهه به آرام سان ٻڌي سگهندا آهيون ۽
 پوءِ جڏهن محبتون ڪري وڃائڻ کان پوءِ نه ڪل
 ايندي آ نه وجود مڪمل رهندو آ ته اسين ڪيترن
 دوستن هوندي به پرپور آواز ۾ ميوزڪ ٻڌندا آهيون،
 ۽ جڏهن ڪو، ڪا ڳالهه چوندو آ ته آواز گهٽ
 ڪرڻو پوندو آ ۽ ڳالهائيندڙ الائي ڇا محسوس ڪندو آ.
 — محبتون مرادن کي دل ۾ جڳهه ڏينديون آهن،
 انسان گلن مان خوشبو ۽ هوائن مان پاڻوهم ڀريل ست
 محسوس ڪندو آ. ڇهائڻ جو ست، ڪنوارن جسمن ۽
 ٻرندڙ حياتين جو ست، ۽ دل انهن مرادن کي مينديءَ
 جيان رچائي وڌي ويندي آ. انسان پاڻ، پاڻ کي هماليه
 جي مٿان پائيندو آ. پوءِ الائي ڪيئن اها خوشبو گلن
 کي ڇڏي ويندي آ. اهو ست ڌپ ڪري ويندو آ ۽
 انسان هڪل وياڪل ٿي ڪنهن اوڀري جيان پنهنجي
 پاڻ کي ڏسي ڪلندو آ. ۽ نمنا، اها ئي ڪيفيت هوندي
 آ دل مان مرادن جي نڪرڻ جي. جڏهن اسان جو
 اندر مرادون ماڻڻ کان انڪار ڪندو آ ته اسين اتاولا
 ٿي پوندا آهيون. ۷

۽ اڄ، ٽيهارو ورهين کان پوءِ، جڏهن چند رات
 آ، ٻاهر هرڪو عيد لاءِ خوش آ ۽ هينئر جڏهن ڪنهن

هندڻ سيون چڙهيون هونديون، ڪنهن سيرو رتو هوندو
۽ رڪابيءَ ۾ جڏهن ڪن چوڙين پريل هڻن، ڪن
مضبوط هڻن کي اهو سيرو يا سيون ڪاڻ لاءِ ڏنيون
هونديون ته منهنجي وطن ۾ هرهند هڪار پکڙي
هوندي. مضبوط هڻن سيري جي پليٽ جهاڻ کان سواءِ
ئي نازڪ دٿن کي جهلي ورتو هوندو. رڪابيءَ ۾
پيل سيرو ترڪڻ تي هوندو، ڪنهن جي اچڻ جو آواز
ٻڌي، چوڙين ڇڻڪيو هوندو.

”چڏ نه، الائي ڪير اچي ٿو.“

”نه، پهرين چنڊ مبارڪ ته ڏي نه.“ هڻن مضبوطيءَ
سان چوڙيلين لاءِ چاهه ڪيا هوندا.

”مبارڪ هجي.“

”تو کي به.“

۽ پوءِ گهڙيءَ پل لاءِ نيٺن جوت جڳائي هوندي.
سڄن جي سرڪڻ جي ڪا خبر ئي نه پئي هوندي ۽....
اڙي پر مان به ڪهڙو نه چريو آهيان. ٽيهارو
ورهين ۾ منهنجي ديس ۾ ڪيتريون نه تبديليون آيون
هونديون. مان به ڪهڙا نه عجيب تذڪرا پيو ڪيان،
پر نمنا، حرمان نصيبن جا تذڪرا به ته اڏڻا ئي هوندا
آهن نه، ڇسا اڻ ڇٽيل.

هتي، سٽزرنلنڊ ۾، منهنجو خوبصورت ٿرين گهر،
اهڙو ته ٺهيل ٺڪيل آ چڻ ڪنهن ميوزيم جو ڪو
ڪمرو. جيڪا شيءِ جتي سا تتي پئي هوندي آ، ڪير

ڪٿي، ڪير هٿ لائي؟ منهنجو پٽ محسن، پنهنجن
 دوستن مارڪ ۽ ڊيونڊرا سان ٻاهر ويل آ، منهنجي ڌيءُ
 آسيا کي شادي ڪئي ۽ مهينا ٿي ويا آهن. ٻيو ڪوئي
 به ته ڪونهيم. ۽ اڄ جڏهن آسيا جي شاديءَ کان پوءِ
 اها پهرين عيد رات آ ته مون پنهنجي ۾ ڪنهن شيءِ
 کي اٽڪيل پائيو آ. منهنجن اکين ۾ تون اڏڪي
 پئي آهين نما، لڙڪن جي صورت ۾. اهي لڙڪ مان
 تنهنجي محبت جي رومال سان اگهي ڇڏيندم، پر اگهڻ
 کان پهرين مان پنهنجن اکين کي ڏٺو ڏسڻ
 ٿو گهران.
 ”ٻڌ.“

تو ڌيءُ ڏٺو هوم، هٿن کي پيالو ٺاهي، منهن رکي،
 مون ڌيءُ ڏسي رهي هئيم. سڌ ڪيومانءِ ته جواب ۾
 مرڪ منهن تي آئي هئي.
 ”هونهن.“

”هي سٽيپ ته ڏس!“ مون ايرڪسن اينڊ ڪمپنيءَ
 جو ڪئلينڊر توکي ڏيکاريو هو.
 ”ڇو، ڪا خاص ڳالهه اٿس ڇا؟“ تو پيالو ٽوڙي
 منهن کي آجو ڪندي پڇيو هو.
 ”ڏس ته سهي.“ مون ٻانهن کان چڪيو هومانءِ،
 ”اڄ!“

تون ڪئلينڊر تي جهڪي آئي هئيم. ان تي
 ڊڪ گهر جو فوٽو هو. خوبصورت ترين گهر، ڏکڻ

۾ گهريل، اچي رنگ جو، جنهن جي ڇت ۽ بالڪنيون
ڪاٺ جون هيون ۽ بالڪنين ۾ گل لڳل هئا. ٻاهران
نظر ايندڙ درين جي شيشن پٺيان آف وائيت رنگ جا
پرڊا لڳل هئا. گهر ٻاهران لان ۾ هڪ ڪاٺ جي
بئنج پيل هئي. لان ۾ ٻيلا ٻيلا گل هئا ۽ هڪ طرف
پينگهو به لڳل هو.

”خوبصورت آ.“ تو غور مان ڏسندي چيو هو.
”اهو منهنجو آئيڊيل گهر آ. جڏهن مان توکي
ساڻ ڪري سٽز رٿيند هلندم ته، ته نما منهنجو وعدو
آ، پاڻ اهڙي ئي گهر ۾ رهنداسين.“
”چريو آهين ڇا!“

”نه، مون اهو فوٽو الائي ڪڏهن کان سنڀالي
رکيو آ، رڳو توکي ڏيکارڻ لاءِ. جڏهن تون انهن
درين جا پرڊا سرڪائي پنهنجن ٻارن کي سڏيندين ۽
سپوز وڏي هوندي جڏهن هو پرڻجي ويندا ته پوءِ تون
مون کي لان مان اندر گهرائيندين ته حياتي ڪيڏي
نه عجيب لڳندي جانان!“ مان صفا جذباتي ٿي ويو هئم.
”اڙي هاڻي ٺهيو. بلڪل پيسيمسٽ آهين. اهو به
ته ٿي سگهي ٿو ته تون ڪنهن ٻيءَ سان شادي ڪري،
پنهنجي اولاد کي پرڻائي، پوءِ ان ئي پرڏي کي چڪي،
ان سان پنهنجا ڳوڙها اگهين ۽ مون کي ياد ڪري
وايون ڳائيندو وتين: توکي ياد ڪري او نما، اڪڙيون
پرڇي آيون.“

”نم پليز.“ سون رڙ ڪئي هئي، ”اڃ چنڊ رات آ، چوندا آهن ان رات ڪانه ڪا گهڙي قبوليت جي هوندي آ. اهڙي وائي ته واتان نه ڪڍ. ڪهڙي خبر هيءُ ئي اها گهڙي هجي.“

۽ تو، ماڻ ڪري ڪنڌ جهڪائي، منهنجن وارن کي چميو هو. اهو تنهنجي معافي وٺڻ جو مخصوص انداز هو.

۽ جانان، اڃ اها ئي ڳالھ آ، اهو ئي گهر آ پر تو بن.

هتي اهي ئي آف وائيٽ پرڊا آهن. اهو ئي عمارتي نقشو آ. پر ناهين ته تون ۽ سوچيان پيو، هيءُ جاءِ آهي گهر ته ڪونهي. ماڻهو ڏينهن ۾ ڪنهن جاءِ کي گهر ڪري وٺندا آهن. مان ورهين ۾ به گهر کي گهر ڪري ڪونه سگهيو آهيان.

✓ اهوئن ڏس نه ڪيڏو عجيب رشتو آ چاهتن جو به! اول اول جڏهن انسان ها ڪندو آ، ڪنهن ساڻ هلڻ جي، يا ڪو پيو پنهنجي وجود سان گڏ وڪون ڪندو محسوس ٿيندو آ ته پوءِ سڀ رستا چڻ ايويا يا نٿيا گليءَ جا هجن، ڊگها، سوڻا، پنهي پاسي وٺڻ سان پريل ۽ هيڪلا. ڇاڪاڻ ته چاهت انسان کي سڪاريندي ئي هيڪلائيءَ جو سفر آ نه! پوءِ جيڪڏهن هلندي هلندي اوچتو اهو رستو پوائو ٿي وڃين ۽ مجبورين

انسان کي الڳ رستي تي هلائين ته ڪيڏو نه شديد
احساس ٿيندو آ ڦرجڻ جو! ۷

۽ مان زورد علي، جڏهن پنهنجي محبتن جي ايويا
جا سڀ رستا تو سڱ لتاڙي، ان اوچتي ٻوائسي تي
توکان الڳ ٿي، هتي اچي پهتو آن، ته خبر ٿي مون
وت ڇا آ؟ تون، تنهنجو هرڪو احساس، ۽ تنهنجا
اقرار ۽ محبتون.

ڪرڻ جي ڪنهن پري، تنهنجو هٿ جهلي چيو
هئم، ”اڄ، توکي تنهنجي باري ۾ ڪجهه ٻڌايان.“
ان مهل رڳو ڪزن هئاسين. محبتون هيون ته به
اندر ۾ ڊپيل، ڪنهن پابداري ۾ پيل سڪن جيان.
ڇڻ ڇڻ جي چڻڪار سان پري، پر ٻاهران نظر اچڻ
کان معذري.

تو آهستيءَ مان هٿ ڇڏائي چيو هو، ”نه، مان
انهن ڳالهين تي اعتبار نه ڪندي آن.“
”ڇو؟“

”بس، الائي ڇو نه.“

۽ ان مهل مون سوچيو هو، زورؤ، هن سامهون
جهڪ نه. هن جي وجود جي پابداري کي پنهنجي
محبتن جي سڪن سان پرڄڻ ڏي. انتظار ڪر ته ڪو
تنگيءَ جو پل اچي، پابدارو پيڄين ۽ سڪا ڇڻ ڇڻ
ڪندا نڪري اچن.

پوء ڪيتريون ئي رتون گذري ويون، هڪ ٻئي سان گڏ هلندي، لائيف شيئر ڪندي. نه تون ئي ڪجهه ڪڇندي هئينءَ ۽ نه وري آئون.

۽ هڪ ڀيري عيد جي ٻئي ڏينهن، گهر وارن چيو، ”اڄ ڏسون ٿا زوروءَ جي نجوسٽ، ڪيستائين ٿي هلي.“ پوءِ مون ننڍڙي ڪرنيءَ ۾ ويهي واري واري سان هٿ ڏسڻ شروع ڪيا هئا. در تي دادا ٻه ٻه رپيا في بندو وٺي رهيو هو.

۽ ان مهل ئي جڏهن نجما آيا جي ويڻ کان پوءِ مون ’نيڪسٽ‘ جو نعرو هنيو هو ته تون اندر آئي هئينءَ. سامهون ڪرسيءَ تي ويهي، شرارت سان مون ڏي ڏسندي ته هٿ ڊگهيو هو.

”فرمايو سائين، ڇا آهي منهنجي هٿ ۾؟“
 ”ساري، مان تنهنجو هٿ ڏسي نه ٿو سگهان.“
 مون صاف انڪار ڪيو هو.
 ”ڇو؟“

”بس الائي ڇو نه.“ مون تنهنجو ئي چيل جملو ورجايو هو. تنهنجي منهن تي پهرين ته الائي ڪيترا اداسيءَ جا رنگ آيا هئا. پوءِ آخري جملو ٻڌي تو مرڪيو هو.

”بدلو ٿو وٺين؟“
 ”نه.“ مون انڪار ڪيو هو.
 ”ته پوءِ ڏس نه!“ تو ليلايو هو.

”نه.“

۽ ان مهل ئي دادا کي مون رڙ ڪري چيو هو،
”دادا، مان نمنا جو هٿ نه ڏسندم.“

”اڙي ائين نه ڪجانءِ. ان لاءِ منهنجي سخت
سفارش آ. خبر ٿئي هن ته پنج رپيا ڏنا آهن، هٿ
ڏيکارڻي.“

۽ مون مڙي تو ڏانهن ڏٺو هو، تو رڻي کي وات
۾ پڪوڙي، شرارتن سان کلي ڪنڌ جهٽڪيو هو.

”پڇي سگهان ٿو، ڪهڙي خوشيءَ ۾ توهان کي
هٿ ڏيکارڻ جي ريجڪ ڪيو آ، جڏهن ته توهان کي
اها ڳالهه پسند به ناهي؟“

”توهان رڳو هٿ ڏسو نجومِي صاحب، پئسو مليو
جان چٽي. هاڻ پنهنجو ڪم ڪريو.“

تو وري رڻو وات ۾ وڌو هو، جن کل روڪيندي
هجين، ۽ مون ڪاپو هٿ جهلي توکي ٻڌائڻ شروع
ڪيو هو. پهرين تنهنجي ڪل گم ٿي ۽ پوءِ جن سڄو
وجود ئي الائي ڪيئن ٿي ويو هئي. تو رڳو ها پئي
ڪئي. نه ڪري به نه پئي سگهينءَ. منهنجو علم ۽
منهنجي سڪالاجي ڪنهن ڪنهن کي نه پڪڙي
سگهي هئي نه ته هرڪو کليل ڪتاب جيان هو.

تنهنجي منهن ڏانهن ڏسندي چيو هئم: ”تون اقرار
۾ اڳرائي ڪرڻ نه ٿي گهرين. ائين نه؟ ۽ جنهن سان

تون محبتون تي ڪرين، ان چسي انسان کي ان ڳالهه جي ڪا خبر ئي ڪانهي. آهي نه؟

تو هاڪار ۾ ڪنڌ لوڏيو هو ۽ ان مهل الائي ڪيئن چڻ ڪنهن ڪو پانڊارو منهنجي ڪنن ۾ وڃايو هجي.

ڪجهه ڪن رکي پڇيو هو مان ۽ ”هڪ ڳالهه چوان، مائينڊ ته نه ڪندين؟“

”نه.“ تو منهنجي منهن ۾ ڏٺو هو.

۽ ان مهل الائي ڪيئن ذات جي سڀني اعتمادن

کي گڏي توکان پڇيم: ”Do you love me?“

هڪدم الائي ڇا ٿي ويو هو. تنهنجو هٿ اڻ لڪو

ڏڪيو هو. رڻي جو پلاند هٿ تي ويڙهيندي، تو ڪن

لاءِ سوچي چيو هو، ”Yes.“

”From how much time?“

”I don't know“

”Approx. ?“

تو ڪن وري سوچيو هو ۽ پوءِ ناڪار ۾ ڪنڌ لوڏيو هئي.

”I really don't know.“

اهي چار جمل، اهو مغرب کان پوءِ سج گم ٿيڻ

مهل اوندهه جو اثر ۽ اهو رڻي جو پلاند ۽ آڱر،

منهنجي حياتيءَ جو موهم آهن. سون وٽ پيو آهي ئي ڇا؟

ڪڏهن ڪڏهن سوچيندو آهيان، تنهنجي ساٿ بابت

تم ڪيڏو نه عجيب لڳندو آ! اهو وقت جيڪو توسان
گڏ حياتيءَ جي مالها ۾ پويو هئم ۽ بي فڪرا پل
اسان جي هٿن مان ترڪندا هليا ويا. ساهم سيبائين
گهڙين ۾ به اسان ڏڪن ۽ سورن جي ستن کي منهن
ڏنا. گڏ هوندا هئاسين ته به جداين جي احساسن سميت
جن ڪنهن بور سنيما ۾ انسان ڪنهن سن پسند فلم
ڏسڻ لاءِ بائونڊ هجي.
”اڄ چنڊ ڏسون.“

رات جي راڻيءَ جي پريان اوندهه ۾ تنهنجو هٿ
جهلي، توکي گهليندي اندر وٺي آيو هئم. بئگ مان
دوريني ڪڍي تنهنجي گچيءَ ۾ پارائي هئم.
”هان اچي وٺ. هاڻي ڏس چنڊ.“
تو پنهنجي مخصوص مرڪ سان مون ڏي ڏٺو هو،
”زوريءَ ڏيکاريندس ڇا؟“

”ها، نه ته گهر وارا ڪو هن مهل پاڻ کي
اڪيلائيءَ ۾ ماڻ ڏيندا ڇا، اهوئي هڪ بهانو آ.“
چوڻ لاءِ ته چئي ويم پر هڪدم ڦڪو ٿي ويو
هئم. تون الائي ڇا سمجهين ته توسان اڪيلائيءَ ۾
اوندهه ۾ ڇو ٿو ماڻ گهران. توڏي ڏٺم ته تنهنجي
منهن تي ڪوبه تاثر ڪونه هو.

پانهن کان جهلي ٻاهر پٿر ۾ وٺي آيو هيومانءِ.
پريان ماما نماز پڙهندي پڇيو هو، ”زورؤ، ڇو ٿو نمنا
کي تنگ ڪرين- هاڻي وري ڇا سجهيو اٿئي.“

”ڪجهه نه مام، مان ته نه، هن نموري ڪي ئي
چنڊ ڏسڻ جو شوق ٿيو آ. پڇوس ڪئي.“

۽ تو هڪدم ڏکي امان ڏانهن ڏٺو هو، مون
ڏي ڏٺي ته ڪنڌ ڦيري ڇڏيو هئس.

عجيب انداز مان الائي ڪيئن جملو اڇاريو هئي:
”ها ماما، مون ئي چنڊ ڏسڻ پئي چاهيو، هن مهل ڪجهه
وڏو آ نه!“ تو هڪدم جملو چئي مون ڏانهن ڏٺو هو.
امان نماز پڙهڻ ۾ وري لڳي وئي هئي ۽ مون توکي
ٻاهر پٽ جي پريان ويهاريو هو. تنهنجو رنگ ڪجهه
دير لاءِ الائي ڪيئن ٿي ويو هو. منهن ۾ ڏسندي چيو
هو مان، ”ٿنڪ يو.“

تو ڪجهه نه چيو هو، دوريني اکين تي رکي
ڇڏي هئي.

۽ ان رات مون توکي ٻانهن ۾ وٺي، حياتيءَ ۾
پهريون ڀيرو ڪنهن عورت جا وار چميا هئا. اهو ڪن
پل مون کي اڄ به ياد آ. تنهنجا وار، منهنجا چپ ۽
ڇهاڻ ۽ تنهنجو مهڪندڙ وجود. مون توکي وارن چمڻ
کان پوءِ غور سان ڏٺو هو. تون ڪاندي ڪلندي خاموش ٿي
وئي هئين. تنهنجو ڪنڌ منهنجي ڪلهي تي آهلي
پيو هو ۽ مون انهن پلن ۾ جهونگارو هو:

“Ever and ever, for ever and ever
You will be the one
That shines on me like a morning sun.”

ان رات جو هڪ هڪ ڀل، منهنجي حياتيءَ جو
 ڪل سرمايو آ. هونئن به ڪيئن نه راتين جون راتيون
 پاڻ گڏ ويهندا هئاسين. توکي خبر آ نٿا، توکان سواءِ
 مون ڪنهن کي به پوري رات پاڻ سان گڏ گذارڻ
 لاءِ نه ڏني آ. ڀلي مون کي ننڊ نه اچي، ڀلي ڪمپني
 ڪهڙي به سٺي ڇو نه هجي، مان وڌ ۾ وڌ ٽين تائين
 ڪنهن سان گڏ ويهندو آهيان. سڄي رات ته تنهنجو
 حق آ، ڪنهن ٻئي کي ڪيئن ڏيان؟

۽ ان رات ڇنڊ ڏسڻ جي بهاني ڪيتري دير ٿي
 ويٺا هئاسين. گهر وارا آيا، ٻه منٽ ويهي هليا پئي ويا.
 ڪوبه آيو پئي ته دوربيني تنهنجين اکين تي پئي آئي،
 تو ان سان ڇنڊ جي غارن تي پئي ڳالهايو ۽ پريان
 مون ائين ئي ڏاڪڻ تي ويٺي پئي اليهر جا پن پٽيا.
 ان رات ته سڀ ڄڻ ڇنڊ جي ڪڍ پئجي ويا هئا. ۽
 جيڏي مهل اڪيلايون پئي مليون ته ڪيئن نه مون
 دوربيني تنهنجي اکين تان لاهي پئي ڇڏي.

”ڇنڊ ته ڏسڻ ڏي نه!“ تو ڪل ڪل ۾ ڌڙڪي
 طور پئي چيو.

”مون کي پنهنجين اکين ۾ ڏسڻ ڏي، اڄ ته الائي
 ڇو ايمان ٿو خراب ٿيم.“

توکي وارن کان جهلي پئي ورتو، ۽ تو هر هر
 آهستيءَ سان پاڻ کي ڇڏايو پئي.

”زورد، ايڏو جذباتي نه ٿي. منهنجي ايڏو ويجهو نه اچ.“ ۽ مان پاڻ جذبن جي تپش کان گهٻرائجي توکان ڪن پل لاءِ پري پئي ويو.

ڪجهه ڪن رکي تو بند مٿ ڪولي مون کي سڏيو هو: ”زورد، اچي وٺ.“

مان ويجهو نه آيو هئم، پريان ئي پڇيو هئم، ”چاهي؟“

”سوپاري ۽ سونف.“

”تون ڪاءُ نه!“

مون سختيءَ سان ڪنڌ ٻئي طرف ڦيري پئي ڇڏيو، ان مهل تون الائي ڇا هئينءَ - ڪو چنڊ ٽڪر، ڪو آتشين پيڪر.

”تو سواءِ ڪاوان؟“ تو مون ڏانهن ڏسندي ڏسندي ڪنڌ جهڪائي ڇڏيو هو.

”ويجهو اچڻ ڏين نه ٿي، باقي سوپاري سونف ڪارائڻ لاءِ ٽڪري آهين، ائين نه؟“

تو ٻارن وانگر هاڪار ۾ ڪنڌ لوڏيو هو ۽ مون کي تنهنجي انداز تي ڪل اچي وئي هئي. ويجهو اچي، تنهنجي هٿن مان ڪجهه سوپاريون ۽ سونف کڻي، مون تنهنجي ٻئي هٿ کي تيزيءَ سان جهلي پڪوڙيو هو. تو هٿ نه ڇڏايو هو. بس ٻئي هٿ ۾ بچيل سوپاريون ڦڪي، دورينيءَ جي ڪاري راڊ تي پريسنگ ڪئي هئي. ۽ ان مهل تنهنجو اهو وجود، تنهنجي اها خوشبو

۽ ان هٿ جو ڇهائڻ اڄ به مون کي چنڊ جي غارن
۾ جهاتيون پائيندي محسوس ٿيندو آ.

هي مجبتون هونديون به ته ننڍين ننڍين سرڪن
جو مجموعو آهن نه! ڪيڏيون نه معمولي ڳالهائون
ڪيڏيون نه خوبصورت لڳنديون آهن قربتن ۾! پوءِ
اڻي معمولي لفظ ۽ ادائون سڄي عمر جي اسڪرين
لاءِ جڻ سينا اسڪوپ ٿي وينديون آهن.

ڪيڏو نه وڙهندا هئاسين ٻارڙن جيان! هڪ ٻئي کي
هاڪا ڌڪ هڻڻ، صوفن جا ڪشن وهائڻ ۽ وس ٻڄي
ته پري محفل ۾ ڪو هڪ عدد جملو آهستي آهستي سان
چيل پر ڏانڊن جهڙو. پوءِ جڏهن هڪ ٻئي کان سواءِ
نه سرندي هئي ته پرچي پوندا هئاسين ائين ئي جڻ هير
گهاٽن نه گهري خوشبوءِ کان سواءِ.

”تو وارن کي ڪلپ ڇو هڻي، ڪولئي ڇو ڪونه؟“
”منهنجي مرضي، منهنجا وار آهن، تنهنجا ته
ڪونهن.“ تو هينين چپ کي ڏندن ۾ پڪوڙيو هو.
”تنهنجي وارن تي منهنجو ڪو حق ناهي؟“ مون
کي الائي ڇو جوجڪي اچي وئي هئي.

”نه.“ تو مون ڏانهن ڏسندي انڪار ڪيو هو.
۽ مون ساهه ۾ الائي ڇا هرندي محسوس ڪيو
هو، ماٺ ڪري ڪنڌ ٻئي طرف ڦيري ڇڏيو هئم.
الائي ڪيترا ڀل ائين ئي گذري ويا هئا. پوءِ توئي
سڏيو هو.

”زورد!“

”هونهن.“ ڪنڌ ائين ئي هئم.

”تون ڪيڏو نه عجيب آهين. هڪدم چڙيو پوين.
ٻڌ، هي سڄو وجود ئي جڏهن تنهنجو آ ته رڳو وارن
جي لاءِ چو پڇيئي؟“

مون ڪنڌ ورائي توڌانهن ڏٺو هو، تنهنجين اکين
۾ هڪو پاڻي هو، مون کي پنهنجي نادانيءَ تي
پشيماني هئي.

”ٻڌ جانان! اسين محبتن ڪرڻ لاءِ ها ته ڪندا
آهيون، پر پوءِ پنهنجين.. محبوبائن سان صحيح ڊيل ڪري
ڪونه سگهندا آهيون. مان به شايد ائين ئي ٿو ڪيان.
يار اڳ، ۾ ڪنهن سان عشق ڪرڻ جو تجربو ڪونهيم
نه، ان ڪري مڙئي توکي آڱرو ٿو لڳان.
O.K I'm Sorry“ مون دم ٻڌا هئا ۽ توڏهن کي
پنهنجي هٿن ۾ جڪڙيو هو.

هونئن اسان قربتن جي هر پل کي ميڙڻ گهرندا
آهيون. قربتون هونئن به ته ڪنهن پرفيوم جي هڳاءُ
جيان هونديون آهن نه، ڪنهن وقت جي ڪپڙي تي
لڳل، جدائيءَ جي ڌوڀيءَ هٿان ڌوڀجڻ جون منتظر.

اسان ٻئي به ته پري پري رهندا هئاسين نه. پوءِ
جڏهن ڪنهن عيد تي يا ڪنهن ڪم ڪار جي سلسلي
۾ ملندا هئاسين ته ڪيئن نه اندر جو انسان مرڪي

پوندو هو! چئن ئي پاسي چئن خوشبو هوندي هئي،
پرپر پر هلڪي.

”اڄ موسم ڪهڙي نه خوبصورت آ!“ تو سوڙ
چڪي ويڙهيندي، ماريا کي چيو هو.

”ها، ٻاهر ڪڪر آهن زبردست سيءُ آ ۽ گهر ۾
زبردست بوريت آ. ان کان وڌيڪ ڪا خوبصورتي
هوندي!“ هن ’ٽائيم‘ پئي پڙهيو ۽ پريان هڪ ٻئي هنڌ
۾ ويڙهيندي سيڙهيندي، مون تو ڏي نهاريو هو.
تنهنجا ڳل تپش ڪري لائي ڪيئن ٿي ويا هئا.
تنهنجا وار وهائي تي پڪڙيل هئا ۽ ان مهل ئي ماريا
رڙ ڪئي هئي:

”ادا زور، ڪجهه خيال ڪيو، ائين ته نه ڏسو
آخر مان به....“

هن ڳالهه ڪري ڪنگهيو هو ۽ مان چئن وائڙو
ٿي ويو هئم. تو مٿن کان وهائو ڪڍي، ماريا کي
وهائي ڪڍيو هو.

”ڇو پئي، ڇا پئي ڪيو مون؟“ مون هن ڏانهن
نهاريو.

”توهان آيا ڪي....“ هن وري جملو ڪٽيو هو.
”ها، ڇا پئي ڪيو مون تنهنجي آيا ڪي؟“ مون
نهن جي پڪائي ڪئي هئي.

”الا، توهان پئي ڪڍڻا نه هو آهيو، سڀني جي
سامهون ئي هڪ ٻئي کي گهوريندا وتو.“ هن ’ٽائيم‘

جا پنا تيز تيز اٿلایا هئا.
 ”بيوقوف!“ مون رسالو ڦري سندس مٿي ۾
 وهائي ڪڍيو.

”نمنا ته دراصل مون کي اشارن ۾ سمجهايو پئي
 ته ’علي بابا‘ جي فلائنگ ساسر ۽ پستا چانهه آندي وڃي.“
 ماري کي سنڀالڻ جي اها ڊڪ ئي ترڪيب هئي،
 نه ته وات ڦاٽي هئي، الائي ڇا ڇا چوي ها.
 ”سچي؟“ هن دودا ڦاڙيا.

”ها، جناب.“

”پوءِ آڻو نه!“ هن سوڙ چڪي هئي.

”پر هڪ پرابلم آ.“

”ڪهڙو؟“

”پئسا ڪونهن.“

”پوءِ ڌوڙ چانهه ۽ ساسر ايندي.“

هن منهن سڄايو هو، مون وري بازي ڦرندي ڏني،
 هڪدم ڳالهه مٿي ڪنيم: ”اڙي نه، نه. هڪ ترڪيب
 هي به آ. آنتيءَ کي وٺي اڄ ته تون ۽ آنتي، مان ۽
 نمنا تاس ٿا ڪيڏون، جيڪو هارائي سو بل پري.“

”ڇڳو، مان آنتيءَ کي وٺي اچان.“

هوءَ وٺڻ وئي هئي ته مون توکي سڏيو هو: ”ٻڌ،
 تنهنجو هي عشق مون کي ڪنگلو ڪري ڇڏيندو.“
 ”مون چيو مان ته ’علي بابا‘ جي آفر ڪر؟“

”نہ یار۔ هیئن ٿا کیون کٿي تہ مان پتو ٿو
 ڦیرایان، پلي بل آنتي ۽ ماريا ڀرين.“
 پوءِ تاس کيڏندي، هزار چالاڪين جي باوجود بہ
 اسان هارائي ويا هئاسين. پوءِ تہ آنتي ۽ ماريا جھان
 کٿي مٿي تي کنیو تہ اڌ ڪلاڪ اندر بل ڀريو وڃين.
 تو مون ڏانهن نھاريو هو:
 ”اڃا کيڏ.“

”هاڻي ڇا ٿو ٿي سگهي. ڪي ٽيہ ڀريا.“ مون
 پئسا گھريا هئا.
 ”مون وٽ تہ ڪونھن.“
 ”تہ سٺ ٿي مان ڏيندم ڇا؟“
 ”نہ تہ مون آفر ڪئي هئي؟“
 ”يار، ڪجھہ ٿي ڏي کٿي. ويہ ڀريا ڪن.“
 ”ساري.“

”ساري.“ مون تنھنجا تال ڪڍيا هئا، ”نہ ڪيان
 ها اها آفر تہ اها ماريا الائي ڇا ڇا بڪي ها.“
 ”You are not true lover. Aren't you?“
 ”I am a true businessman,“ ٺھيو ٿيڪ آ.

ان ڏينھن مون ان بل کي ڀريندي، توڏانهن ڏٺو
 هو. تو ساسر کائيندي ماريا کي چيو هو، ”اڳي تہ
 ايڏي مزيدار نہ هئي. اڄ مڙئي سواد وڌي ويو اٿس.“
 ۽ ڪجھہ ڪلاڪن کان پوءِ مون پنھنجي ڪوٽ
 جي کيسي ۾ ڪا شيءِ محسوس ڪئي. ڏٺم اتي ٽيہ

رپيا رکيل هئا.

”هي پنج رپيا وٺ.“ مون نوت توڏي وڌايو.
”ڪٿان آيا؟“

”ان بل مان بچيا هئا.“

”تون رکي ڇڏ.“

”اڙي وٺ ڪٿي، ڪو توکان پٺيان پيو ڇا؟“
”پيو نه ته وري....“

تو پريان اسيءَ کي ايندو ڏسي، آهستي اهو جملو
چئي، ’مٿڳ‘ کولي سامهون ڪيو هو، ۽ مون ان مهل
ڪسڪڻ ۾ ئي عافيت پائي هئي.

اهي بل هوندا به ته ڪن نمبر لڳل ٽئين جيان
آهن نه! انسان ڪنهن تيزيءَ سان ويندڙ ٿرين جي
مسافر جيان، اندران وينو پيو ڳڻيندو آ: ڏهه سؤ اسي،
اٺ هزار هڪ ۽ الائي ڇا ڇا.

توسان گڏ هوندي، منهنجين محبتن جي ٽئين جو
ڪوبه نمبر نه! هوندو هو.
”پنهنجو هٿ ته ڏي.“

تنهنجي ساهيڙيءَ جي گهران رات جو گهر موٽندي
مون اوندهه ۾ هلندي توکي ڏٺو هو. پريان روڊ تي
پرندڙ اسٽريٽ لائٽ ڪجهه ڊم هئي. تو ساڄو هٿ
وڌايو هو.

”هيءُ؟“

”نه، ڪا به ڏي.“ مون تنهنجو ڪاٻو هٿ، پنهنجي

ساڃي هٿ ۾ جڪڙي، توکي پنهنجي ويجهو آندو هو.
تو هٿ کي هاڪو لوڏيو هو.

”چڏاءِ نه. ائين ئي رهڻ ڏي.“

مان ڏاڍو آداس هئم. ان رات جي صبح تي توکي
واپس وڃڻو هو. محسوس ڪيم، مان جي ائين ٿي ويس
ته توسان ته الائي ڪهڙي حالت هوندي. توڏي ڏنم،
تنهنجو ڪنڌ جهڪيل هو. مون مان گڏ هلندي،
تنهنجو مٿو منهنجي ڪلهي کي پئي لڳو. مون ان مهل
اندر جي عذابن کي لڪائڻ چاهيو هو: ”نم، آسمان
تي ڏس.“

”ڇا ڏسان؟“

لڳم، تنهنجو لهجو ڪجهه ڀريل هو. مون کان
ڳالهايو نه پئي ٿيو. زور ڪري پئي چڻ لفظ ڪڍيم.
”اتي ڏيڙو ڏس. صدين کان ائين ئي آ، هڪ هنڌ
بيٺل. ان ۾ ئي تارا آهن نه. ساڃي پاسي وارو تون
آهين ۽ ڪاٻي پاسي وارو مان. ۽ وچ ۾ جيڪو ستارو
آ نه سو تنهنجو منهنجو پيار آ، ڪنهن جلد جيان، ٻن
ٿلهن ورقن ۾ محبت جي وڪريل پنن کي ڳنڍيندڙ.“
تو ڪجهه نه ڪڇيو هو. ماڻ ڪري ساڻ هلندي
رهي هئين ۽. مون توسان ان رات بيهڻ ڳالهايو هو.
نو ڪيڏي مهل منهنجين چرين جهڙين ڳالهين تي
مرڪيو پئي ته ڪيڏي مهل اداس پئي ٿين ۽. ۽ موت

مهل گيت وٽ ايندي، مون توکي ٻانهن کان جهلي
بيهاريو هو.

”ٽرس، اندر نه هل.“

”ڇو؟“

”مون کي پاڻ ڏسڻ ڏي. اندر هلندين ۽ ته وري
گهر وارن وٽ ڦاسي وينداسين.“
”ڇڱو، ڏس مون کي.“

تو ڪجهه چڙ مان چيو هو. ۽ مون محسوس
ڪيو هو ته ايندڙ جدائيءَ جا احساس توکي ڏنگي
رهيا آهن، ۽ تو مون کان جلدي الڳ ٿيڻ ٿي چاهيو.
ان مهل مون کي ڪو احساس ڪونه هو ته گهڻيءَ
۾ ڪير ٿو اچي، ڪير پيو وڃي. مون توکي گيت
پلر جي ڀرسان بيهاري، تنهنجي پيشانيءَ جي وچ تي،
وارن شروع ٿيڻ واري جڳهه تي چميو هو. تنهنجين
اکين ۾ هلڪو پاڻي هو. ۽ پوءِ گهر اچي، جڏهن
رات جو دير تائين، سڄي گهر وارا ڪچهريءَ ۾ لڳل
هئا ته مون سڀني جي وچ ۾ ويهندي، توکي ڪيڏي
ڪيڏي مهل ٺيڏيءَ اک سان ڏٺو ٿي. تنهنجي وجود
۾ جڻ ڪا جسم تي ٿيندڙ اسڪينگ ٿيندي هجي-
رگرڇندڙ، چڻگون ڪيندڙ. ٻئي ڏينهن صبح جو مون
توکي ٽرين ۾ ويهاري، دريءَ کان اچي ماري کان
پڇيو هو: ”ڪوڪ هلندي.“

”شوق سان.“ هن ڏند ٽيڙيا هئا.

”تون ڇا پيئندين؟“ توکان پڇيم.
”اٺيل.“

امان جي مون کي خبر هئي ته پيپسي پيئندي هئي.
بوتلون آندڻ ته ماري اڪ بچائي هڪ اٺيل کڻي ورتي.
پوءِ تو ۽ مون وٽ هڪ اٺيل ۽ هڪ ڪوڪ بچي
هئي. ڪجهه پل رڪي، ڪجهه ڍڪ ڀري تو ڪوڪ
مون کان ورتي هئي.

۽ جنهن مهل مون اڌ پيٽل اٺيل مان ڍڪ پئي
ڀريو ته پريان امان کي ماري چوندي اسان ڏانهن نھاريو:
”امان کي ڪي ماڻهو هوندا آهن نه، تن جي بوتلن
۾ به هڪجهڙي چوائس هوندي آ. ان ۾ به هڪ پئي
کان سواءِ ڪونه سرين. هو منهنجي ساهيڙي آ نه
نڄما...“

هوءَ الائي ڪهڙين ڳالهين ۾ لڳي وئي هئي. ۽
مون اڪ بچائي تنهنجي منهن ۾ نھاريو هو. ۽ تنهنجي
منهن تي ان مهل الائي ڇا هو. ڪا انڊلٽ، ڪا
رنگ ريڪا. ۽ پوءِ مون کي خبر پئي هئي ته اها اٺيل
تو ان ڪري گهرائي هئي، جو توکي خبر هئي ته
مان ان کان سواءِ ڪا ٻي بوتل نه پيئندو آ.

هنن محبتن ۾ انسان وٽ ڪا شيءِ پنهنجي بچندي
به ته ناهي نه نه. انسان سڄو ڪنهن رنگ ۾ رنگجي
ويندو آ. تڪو رنگ، پڪو، نه لهندڙ. ان رنگ ۾
رنگجن کان پوءِ اڳ جا سڀئي خراب توڙي سٺا ڇڻ

مٽجي ويندا آهن. پوءِ بس هڪ ئي رنگ بچندو آ،
چڙهيل. ۽ انسان ان رنگ جهڙو ئي ٿي ويندو آ، ڇڻ
اڳ الائي اهڙو هو ئي نه.
”هٽ.“

”ڇاهي؟“ تو ’نيوز ويڪ‘ تي جهڪي جهڪي
جواب ڏنو هو. دريءَ تي ويني تر الائي گهڻي دير
کان ويني بيل-گم ڇڙڙيو ۽ رسالو ويني پڙهيئي.
”اڄ کان وٺي تنهنجا بيلز بند.“

”الا نه!“ تو ڪتاب بند ڪري مون ڏي نهاريو هو.
”جي جناب. بلڪل بند ۽ ان سان گڏ جيڪو
تون سڄو ڏينهن مينهن وانگر سونف سوپاريءَ جو اشتهار
لڳي پئي هوندي آهين نه، اهي به ختم.“
”نه نه نه!“ تو ننڍڙي ٻار وانگر رينگت ڪيو هو.
”نمنا جي، مان پنهنجي فيوچر وائيف کي ڪنيسيرس
ڏسڻ نه ٿو گهران.“

”الا زور، ڪيڏو بي حيا آهين. ڪنيون ڳالهيون
نه ڪندو ڪر.“ تون ڪجهه شرمائجي وئي هئينءَ.
”ڪنيون ڳالهيون ته ٿينديون جيڪڏهن تو بيلز
۽ سوپاريون نه ڇڏيون.“

”ڏس زور، اهڙو سخت آرڊر نه اشو ڪر.“
”مون کي تنگ ٿي اهڙو قدم کڻڻو ٿو پئي.
هونئن نه تون مڙندينءَ نه مان.“ مون ڪاوڙ واري
اٽڪنگ ڪندي نخرو ڏيکاريو هو.

”ٻڌ، گهٽ ۾ گهٽ ڪا ڪوانتٽي ته ڇڏ نه!“
تو ليلايو هو.

”ڇڳو، هيئن ٿا ڪيون، بيلز بند، سوپاري هڪ
روز. ٺيڪ آ؟“

”ٻه پڙيون روز.“

”نه، هڪ. هڪ کان وڌيڪ بلڪل نه.“
”پلا اڄ ته آئي ڏينم. آخري پيرو ته دل ڪولي
ڪائي وٺان.“

”ها، اڄ جام.“

مان ٽپ ڏئي بازار ڏانهن ڀڳو هئم. وٺي گهر آيم
ته تون دادا سان گڏ ويٺي هئينء. مان ماڻ ڪري
اندر اچي ويٺو هئم. دادا پلنگ تي ليٽيل هو. منهن
تو طرف ۽ پٺ سون طرف هئس. تون مٿو ڍڪيو
ڏاڍي آرام سان ڪرسيءَ تي ٺيڪ ڏيو ويٺي هن سان
ڳالهيون ڪيون. مون ماڻ ڪري ويٺي ’سب رنگ‘
جا پنا اٿلايا. ڪجهه پيل رکي، جڏهن دادا وري
ڪتاب پڙهڻ لڳو ته تو اشاري سان پڇا ڪئي: ”آندئي.“
مون ڪنڌ لوڏيو هو: ”ها.“

تو وري اشارو ڪيو هو: ’ڏي نه‘.

سوچيم ڪيئن ڏيان. ڪتاب ڪولي وڃ ۾ وجهي،
تو کان پڇيم:

”نمنا، تو هي سب رنگ ۾ جهرڪ جهرڪيءَ
وارو لطيفو پڙهيو آ؟“

”نہ مون تم سب رنگ ڏٺو ئي ڪونهي، ڏيکار تم.“
۽ مون ڪتاب آڻي تنهنجي ڪڇ ۾ رکيو هو. ۽
ان مهل دادا مٿان هلي آيو هو. ”ڏسان تم ڪهڙو
لطيفو آ.“

۽ مون کي ان مهل پنهنجي بيوقوفيءَ تي ڪاوڙ
آئي هئي. ڪتاب کوليو هئم ته به غلط جاءِ تان، ۽
پنن تي رڳيون ڪهاڻيون هيون. تو هڪدم ڪتاب
پاسي کان جهٽڪيو هو، سوپاريون ۽ سونف اتي رهي
جي اوت ۾ ڪري پيا ۽ تو هڪدم پٺا اٿلائڻ
شروع ڪيا.

”الا ڪيڏانهن ويو. زورؤ، هي ڳولي ته ڏي تو
وارو لطيفو.“

تو پنهنجي جان ڇڏائي، رهي جو پلؤ ويڙهي،
سوپاريون لڪائي ٻاهر جي راه ورتي هئي ۽ مون کي
ان ڪتاب مان لطيفا ڳولڻا پيا هئا.

۽ اڄ عذابن جي اڻ-ڪٽ سلسلن مان لنگهندي،
منهنجي چؤطرف چڻ هوائن جا گهوگهٽ هجن - ڪو
طوفان، ڪا واڇ، ڪو ٻڪرار مينهن. اتي وطن ۾
اتر اوڀر جي ڪنڊ وٽ مينهن چڙهندو هوندو ته اڄ
به ماڻهو ان کي ٻڪرار چوندا هوندا نه! اتي تنهنجي
گهر جي اڱڻ تي ائين ئي ساوڻ لهندو هوندو. ۽ پوءِ
وسنڌڙ مينهن ۾، پنهنجي گهر جي ڪنهن ڪنڊ ۾
ويهندي، تو پنهنجي کاٻي هٿ جي پٺ تي پنهنجا

چپ رکيا هوندا، انهن احساسن سان ته مان جت به هوندم، ائين ئي ڪيو هوندم.

”نم سويڻي، هڪ ڪم ته ڪر.“

تو ان مهل تنگ پئي ڪئي. ڪنهن سوئٽر جو بارڊر پئي ٺاهيئي.

”ڇا ڪپئي، چانهه يا ڪافي؟“

تو هٿ روڪيو هو. مان جيستائين ڪجهه ڪڍان ئي ڪڍان، تو دريءَ جي ٻاهران نظر وجهي پريان ايندڙ ڪڪرن، ۽ جهڙ جي خوبصورت موسم کي ڏسي چيو هو: ”پڪ ڪافي پيئندي؟“

”نه، مان توسان ڪچهري ڪرڻ تو گهران.“
مون ڳالهه بدلائي هئي، جيتوڻيڪ آيو ڪافي پيئڻ هئم.

”نه جناب، هيٺر نه. مان مهل سخت مصروف آهيان. ڏسين نه تو شام تائين بارڊر ٺاهي امان ڪي ڏيو آ، سوئٽر پوري ڪرڻ لاءِ.“

”ٻڌ، توکي ڏهون، ڏينهن ته آهي ان بارڊر کي پورو ڪندي. اڃا نه ٿو ٺهي.“

”توري سست آهيان نه.“ تو پنهنجي مخصوص

انداز سان هيٺيون چپ پڪوڙي سرڪيو هو.

”تو ۾ ڪم اهو هو ته مون کي ايندڙ سياري

لاءِ، ناسي رنگ ۾ هڪ زبردست قسم جو سوئٽر ڪپي.

۽ جناب اهو تنهنجن هٿن جو هوندو، اهي چتيون لڳل

سويٽر مان ڪونه پائيندم، بارڊر تنهنجو ٺاهيل، نمونو
ڪنهن ٻئي جو.“

”ساري. مان نه ٺاهيندم.“

”ڇو؟“

مون کي انڪار تي تعجب ٿيو هو، ۽ ان مهل
تو پنهنجين عادتن جيان، هڪڙي آواز ۾ اچاريو هو:
”تنهنجو سويٽر ٺاهيندم نه زور، ته هڪ ڏينهن ۾ ئي
نهي ويندو. پوءِ هي جي گهر جي سويٽر جو رڳو
بارڊر ئي ڏهن ڏينهن ۾ ٿو ٺهي ته گهر وارا ڇا چوندا؟“
”توري ڪٿي ڊلي ڪجانءِ.“
”مون کان ڪونه ٿيندي.“

تو سرڪيو هو. ان مهل ٻاهر جي موسم جي
خوبصورتِيءَ کان وڌيڪ اسان جي اندر جي سونهن هئي.
توڏي نهاريندي چيو هئم: ”تون اهڙيون خوبصورت
ڳالهيون نه ڪندي ڪر. مان جڏهن هتان ويندو آهيان
نه، ته پوءِ ڪلاڪ وٺو ڳڻيندو آهيان. پهرين ڪلاڪ
پوءِ ڏينهن، پوءِ مهينا، جيستائين توکي وري ڏسان.“
تو بارڊر ٺاهڻ ڇڏي ڏنو هو. نتنگ ائين ئي ڪڇ
۾ رکي، تو منهنجيون ڳالهيون غور سان ٻئي ٻڌيون.
ان مهل اهي آدرشي ڀل به عجب هئا.
تو هڪدم ڳالهايو هو: ”تون ڪلاڪن کي
ڏسندو آهين ۽ مان منٽن کان شروع ڪندي آهيان.“
”تون ڏاڍي بولڊ آهين.“

”مان پنهنجي گهر وارن جي وچ ۾ ويهي دنيا جي هر موضوع تي ڳالهائي سگهندي آڻ، پر جنهن به وقت تنهنجو تذڪرو ٿيندو آ، ته خبر ناهي ڇو منهنجي زبان ئي نه هلندي آ.“

”اهو سڀ منهنجين محبتن جو ڪرشمو آ، چري ڇوڪري.“

”ڪڏهن انجام سوچيو اٿئي، ايڏين وڏين دعوائن جو.“

”خدا انجام کي خوبصورت ڪندو نما جي. جذبا

شدید هجن نه، ته موجب ضرور ملندا آهن. اڄ کان هڪ ڪم ڪجانءِ. سمهڻ کان پهرين پنهنجي ڪاپي هٿ جي پٺ تي هڪ ڪس ڪري ڇڏجانءِ. مان هجان نه هجان، ڀلي ڪنهن جو به ساٿ هجي، اهو ڪم ضرور ڪجانءِ.“

۽ تو هاڪار ۾ ڪنڌ لوڏيو هو.

پر پوءِ الائي ڪٿان ڇٽيل ڏير سارن پنن، سائي گاهه واري چهر کي ڏيکي وڌو، اهڙي طرح جو ذرو به ته ساڻو نه پئي نظر آيو. بس ساواڻ ۽ پيلاڻ مڪس ٿي وئي. مون کان سڀ گجهه ڪسجي ويو- تون، تنهنجو ساٿ ۽ رفاقتون. ۽ پوءِ جنهن شيءِ کان ڊنل هئڻ ساڻي ٿي هئي. مان تنهنجو ڪزن هئڻ ته ماءُ طرفان ۽ تنهنجو پيءُ پيءُ ذات ۾ ڏيڻ جو قائل نه هو. ماڻهو ملندا آهن سفر دوران. واقفيتون ٿينديون آهن، ائڊريسن جي ڏي وٺ کان پوءِ جدا ٿيڻ مهل

موڪلائي ته سگهيو آ ٿو؟ مان ته توکان موڪلائي
 ته سگهيو آ ٿو؟ مان ته توکان موڪلائي به نه سگهيم.
 هڪدم سڀ ڪجهه ٿي ويو. ڪجهه به ته باقي نه
 رهيو. نياز پنهر جي ستن جيان: 'يار ان جو به ڪو
 سبب هوندو. مون جي مرڪڻ صفا ڇڏيو آهي.'

۽ پوءِ مندن ويل، تنهنجي شاديءَ جي سال کن
 کان پوءِ، جڏهن هڪ ڀيري اوچتو مليا هئاسين ته
 ڪيئن نه آنتيءَ ڪجهه جملا چيا هئا: "اڙي توبنهن.
 اڳ ڪيئن نه نمنا ۽ زور تاس تي جهيڙا ڪندا هئا،
 ۽ هڪ ڀيري ته بل ڀريندي روڻهارڪا به ٿي ويا هئا.
 توبنهن، توبنهن، اهو به ڪهڙو زمانو هو! زور پٽ،
 چپ چپ ڇو آن؟ سڀ ڪجهه ئي ته ساڳيو آ. اجايو
 پيو نمنا کان ڦڪو ٿيڻ. پرڻجي وئي آ ته ڇا ٿيو،
 هتي ته اها ئي ساڳي آ. آ ماريا، ڪٿي آ تاس ته اڄ
 ٿي وڃين."

۽ مون ڦڪي مرڪ مرڪندي توڏانهن نهاريو هو.
 تون ڪيڏي نه بدلجي وئي هئينءَ. سڄي شوخي ختم
 ٿي وئي هئي. ڇڻ ڪو موٽ هجين. ڪو مرڪندڙ
 بيجان مجسمو.

"توهان اڪيلا آيا آهيو، ارشاد نه آيو ڇا؟"

مون تنهنجي مڙس جي باري ۾ پڇيو هو، تون
 ترپي وئي هئينءَ. سمجهيم 'توهان' جو استعمال نه
 وٺيو اٿئي. پر هاڻي ته سڀ جملا 'توهان' سان ئي

شروع ڪرڻا هئا، 'تون' جو ته وقت ئي گذري ويو هو.
 "نه، ڪجهه ڪم هئڻ،"

وري به اها چپ. اڃا ته ڪلائيندڙ، وات ڦاٽي ماري
 به چپ هئي. وقت هڪدم جيڪو ور ڏنو هو سو
 ڏاڍو اوچتو هو ۽ منهنجي وجود جي سواري ان تي
 اڃا پاڻ سنڀالي نه سگهي هئي.

"آ، ماريا!" مون ماريا کي سامهون ويهڻ لاءِ چيو.
 "چو، مون سان نه ويهندا؟" تو پڇيو هو.
 "پلي پلي."

"اڃا مڙئي زور ڪجهه شرمائي پيو. شاديءَ کان
 پوءِ پهريون ڀيرو توسان مليو آ نه!"

"نه آنتي، اهڙي ته ڪا ڳالهه ڪانهي."
 مون پتا ورهائڻ شروع ڪيا هئا.

"هارائڻ واري تي 'علي بابا' جو بل." تو مرڪندي
 چيو هو، اها هڪ مرڪ منهنجي وجود جو سُر ڪ هئي.
 جدائيءَ جا عذاب ڪيترا به گهرا چو نه هجن، قربتن
 جي تڇ جيتري وجود کي به وسارائي نه سگهندا آهن.
 ان بازيءَ ۽ هن ۾ ڪيڏو نه فرق هو. اسان
 ڪيڏياسين ته پئي پر بي دليا. اڃا ته اڪپوت ڪري
 توڙي سٺا پتا ڪيئن اڇلايان ها؟ تنهنجي هٿن کي
 پتا ڏيڻ مهل، ڏئي، ڪيئن دٻايان ها؟ ۽ هڪ بازي
 کتي تنهنجن هٿن تي هٿ ڪيئن رکان ها؟ ان هٿ
 جي ميندي ته ڪنهن ٻئي نالي جي هئي.

۽ راند کيڏي تو چيو هو، ”پاڻ اڃ به هارائي وياسين.“

”مان چانهه ۽ سامر وٺي اچان.“

”پئسا ته ڪٿو.“

”نه نه، مان وٺي اچان.“

”نه بابا ائين ڪيئن، ٻئي ادواڌ ڪيو.“ آنتي

مٿان بيهي فيصلو ڪيو هو.

۽ تو پرس ڏئي چيو هو، ”ان ۾ سائيد پاڪيت

۾ جيڪي پنج رپيا پيا آهن نه، اهي نه ڪڍجو.“

مون سائيد پاڪيت مان اهو نوٽ ڪڍي پڇيو

هو، ”هي نه ڪٿان؟“

”ها، اهو.“ تو گيت ڏني هئي.

۽ مون نوٽ رکي پرس بند ڪري ڇڏيو هو. ان

نوٽ کي مان نه سڃاڻان ها ته پيو ڪير سڃاڻي ها.

ان مان ته به سال پهرين جي موسم ۽ قربتن جي

خوشبو پئي آئي.

پوءِ توکان جدا ٿيم ته خبر ٿي ڪيئن هئم:

ڪنهن قتل ڪپڙي جيان - ڌڙڳ ڌڙڳ، مان آدرشي

انسان، مرڪنڊڙ پلن جو فليور ڪٿان وساري سگهان

ها؟ هيڏانهن هليو آيم، ۽ اتفاق ته ڏس نه، گهر ورتم

ته به اهڙوئي. خوابن جو موهم، سوچيم، گهر مليو به

اهي ته ڪڏهن، جڏهن گهر ڏيڃائي ڪانهي. پوءِ آسپا

۽ موسو منهنجي حياتيءَ ۾ آيا.

موسو ڪڏهن ڪڏهن پڇندو هو، ”پيا، مڙ ڪنهن
جهڙي هئي؟“ مان مرڪي هن جي ڳالهه ٿاري ويندو.
هئم. يا ڪڏهن توکي بسڪرائيب ڪندي ڪندي،
جڏهن اوچتو، چپ ڪاپي هٿ جي پٺ تي پهچندا هئا
ته هو هميشه پڇندو هو، ”پيا، توهان اهو ائڪشن ڇو
هڻندا آهيو؟“

مان ڇا چوان، هتي ڄائو نپنو آ. تڏهن به مون
پرپور ڪوشش ڪئي آ، کيس سنڌي اچي. ۽ پوءِ
انهن پلن ۾ اسان تنهنجيون گهڻيون ئي ڳالهيون ڪندا
آهيون. خيالي، الائي ڪهڙا ڪوڙ بدوڙ.
۽ نه جانان، ڪيڏي نه عجب جهڙي ڳالهه آ.
دادا نثار کي جڏهن مان آسيا جي شاديءَ جو لکيو
ته هن موت ۾ جيڪي لکيو سو ڇا نه هو. ان خط
۾ هڪ پٿر هئي. ورهين کان پوءِ مون لاءِ تنهنجي
کا خوشبوءِ:

”ڪالهه نمنا آئي هئي، چوي پئي هي زور و ڪهڙو
نه عجيب نڪتو. هيڏا ورهيه ٿي ويا، جيئن سنڌر لڻند
ويو ته اکر نه لکيائين. ۽ لکيائين ته به ڇا؟ ڌيءَ جي
شاديءَ جو. چئوس ته زال جا فوٽو ته موڪلي، ڏسون
ڪيئن آ، ان جي فيملي.“

خط لکڻ مهل دادا لکيو ته تون آت وينل هئينءَ.
او خدا، هنن پنن کي توڙ ڏٺو هوندو، هي لفظ تسو
پڙهيا هوندا!

۽ نمنا، منهنجي وجود کي انهن ستن ڏنگي وڌو
 آ. هن مهل تنهنجو تصور مون سامهون آ: ڪن ٻارن
 جي ماءُ، ڪجهه ٿلهي، ڪجهه عجيب، وارن ۾ اڇيون
 تارون، هٿن ۾ هلڪا گهنج.

تو کي ڏٺي به ته ٽيهه ورهيه ٿيا آهن. مان پنجاهن
 جي سرحدن ۾ گهڙي چڪو آهيان. عمر جي اڌ صديءَ
 جو هڪ ڪوارٽر توسان گڏ گذاريل آ ۽ ٽي توکان
 الڳ. ۽ اڄ سوچيان پيو نمنا، تو اها ڳالهه ڪئن
 چئي؟ اتان جڏهن هليو هئم ته آخري ڪم خبر ٿي
 سون ڪهڙو ڪيو هو؟ مون ان گيت پلر کي چميو
 هو، جتي توکي ان رات بيهاري، تنهنجي وارن کي
 چميو هئم.

۽ نم جي! اڄ ٽيهن سالن گذرڻ کان پوءِ نه اڄ
 تائين چيوئنگ ڪم چڪيو آ، نه سوپاري، نه ڪڏهن پنهنجي
 اولاد کي وارن تي چميو آ ۽ نه ئي ڪڏهن کين
 کاڀي هٿ کان جهليو آ، نه ڪڏهن اٽپل کان سواءِ
 ڪجهه پيو آ. اهو هٿ، اها ذاتي نسبت ته توسان آ.
 مان ته اڄ به ٽيهن سالن کان پوءِ به، سمهڻ کان
 پهرين پنهنجي کاڀي هٿ جي پٺ کي ضرور چمندو
 آ. ڪڏهن ڪڏهن جڏهن ننڊ نه ايندي اٿم ته پوءِ
 احساس ٿيندو اٿم ته اڄ ڪس ڪونه ڪيو اٿم،
 ڪندو آهيان ته ننڊ ايندي آ. ٻڌاءِ ڇا اها سڄي تپسيا
 رک هئي؟ نه، باڪل نه.

تون جيڪڏهن پنجن جو نوٽ رکين سگهين ٿي
 ته مان به اهي سڀ ڪري ٿو اڳهان. اهوئي ته
 محبتن جو معراج آ. جانان، تو زال جي فوٽو جي لاءِ
 چيو آ، مان ڪٿان موڪليان، آسيا ۽ موسو ته هٿان
 هٿ ڪيل آهن. هتي هڪ سنڌي زال مڙس هئا،
 حادثي ۾ مري ويا، انهن جو اولاد مون کنيو. تو
 ڪيئن چيو ته مون شادي ڪئي هوندي. نمنا، محبتون
 اولهه جي مشعل جيان هونديون آهن. سيلبريشن
 ڪٿي به ٿئي، چٽنگ اولهه مان ئي ايندي آ. نرجي،
 مان ڪٿي به هجان، تنهنجو آن. ايڏو ايڪسٽريمست
 هئم، ٻي عورت کي پنهنجو وجود ڪيئن ڏيان ها؟

هي زوردار علي آهي، هو ۽ رهندو ته رڳو نمنا جو.
 پوءِ ڀلي سنگ هجي يا بن.

مون کي لڳي ٿو، ڇڻ مون ڪو سوٽر ڀاتو
 هجي، تنهنجي هٿن جو ٺهيل ۽ ڇڻ ان جو بارڊر ۽
 نمونو هڪ ئي ڏينهن ۾ مڪمل ٿي ويا هجن ۽ ڇڻ
 مون توکان الڳ ٽيهه سال گذاريا ئي نه هجن.

پڄاڻي

۽ اڄ به مان توکي ڪڏهن ڪڏهن ڏاڍين شدتن سان ياد ڪندو آڻ. منهنجي ساهه ۾ ڪا خوشبو هرندي آ، منهنجي منهن جا گهنج ڪيڏي ڪيڏي مهل ختم ٿي ويندا آهن، منهنجن هٿن جي ڏڪڻي بيهجي ويندي آ. منهنجي جواني موٽي ايندي آ.

قديم يونانين جو هڪ فلسفو آ، ”موسمون ڪل به هونديون آهن، سيارو ۽ اونهارو. انسان جيئن ته گهڻو يار سهي نه سگهندو آ، ان ڪري کيس ڪپڙن جو گهڻو پوڄو نه وڻندو آ، ۽ ان لاءِ ئي هو اونهاري سان گهڻو پيار ڪندو آ، ڇو ته ان ۾ هو پوپت جيان هلاڪو ۽ آزاد هوندو آ. ۽ ان ڳالهه جي ثابتي اها آ ته ماڻهو جڏهن اونهاري مان سياري ڏي ويندو آ ته سندس من اتاولو ٿي پوندو آ. سندس سر وڪرجي ويندا آهن. اسين ان کي سرءُ سڏيندا آهيون. ۽ جڏهن وري اونهاري ڏي موٽندو آ ته سندس طبيعت ڪيڙي پوندي آ، ان کي بهار ڪوٺبو آ.“

اسان جون محبتون ۽ نفرتون اسان لاءِ موسمون آهن. اسان وڇوڙي جا شيدائي هوندا آهيون. گڏ رهڻ اسان کي پاڻ نه پوندو آ. اسين ماڻ کان پهرين

ڪيڀائيندا آهيون. پریشان هوندا آهيون. بلڪل ان
فلسفي جيان، جيئن اونهاري مان سياري ڏي ماڻهو ويندي
ڪيڀائيندو آ. ڪي

۽ ان ڪري ته مان چاهيان ٿو، مان چوان، اسان
جو ميلاپ مون نه ٿي چاهيو.

پلا سرءُ به هميشه ڪنهن قبول ڪئي آ ڇا؟

مڃان ٿو، بهار مون وٽ ناهي. پر مان سرءُ جو
عذاب به ته گهڻو نه سهي سگهان ها نه.



ناري پبليڪيشنس حيدرآباد
جو ڇپايل ڪتاب

سفر ناما ته اڄڪلهه سڀڪو ٿو لکي،
پر جيل ناما لکڻ سڀڪنهن جي وس جي ڳالهه ڪانهي.

هٿين هٿ ڪڙول

طارق اشرف

جي، جيل جي نئين ڊائري آهي.

جنهن ۾ ڄام ساقي، عابد زبيري، يوسف ٽالپر، عالم شاهه،
مولا بخش چانڊيو، شاهنواز خان جوڻيجو، رفيق صفی،
دائود خان پٺاڻ، مجرم لغاري، بابا پٽيهه خور، عطا الرحمان
ميمڻ، ابوبڪر زرداري، انور عباس نقوي، امين خٽڪ،
ارشاد ساگر ۽ ستون سياسي ڪارڪنن ۽ ليڊرن جو
احوال، انٽرويو ۽ دلچسپ واقعا هن ڊائري ۾ سمائل آهن.

هيءَ فقط جيل جي ڊائري ڪانهي، بلڪ وقت جي
تاريخ آهي.

۴۵ صفحا، سهڻو ٽائٽل

قيمت ۳۰-۰۰ روپيا

ناري پبليڪيشنس حيدرآباد
جا ٻه ايندڙ ڪتاب

رائٽرز گارڊ ۽ ائڪڊمي آف ليٽرس کان انعام ڪنيل

’ويڙيون‘ جي ليکڪ

حميد سنڌي

جي ڪهاڻين جو نئون مجموعو

راڻا جي رجپوت

۱۸۰ ڪن صفحا سهڻو ٽائيٽل قيمت ۱۲۰۰

ڳالهه آها جا وقت جي ڪجي
۽ وقت تي ڪجي

جهر ٿا

نذير ناز

جو اهڙي ڪالمن جوئي مجموعو آهي، جنهن ۾
وقت جي ڳالهه، وقت تي ئي ڪيل آهن.

صفحا اٽڪل ڏيڍ سؤ، سهڻو ٽائيٽل

آڪٽوبر ۱۹۸۵ع ڌاري شايع ٿي ويندو.

ناري پبليڪيشنس جا ڇپايل ڪتاب

قيمت

۰۱. هيل نه ڪو سنگ ڪاڌم (پهريون ڪتاب) ۵-.
۰۲. ڪيل جا ڪستوري (ٻيو ڪتاب) ختم ٿيل ۵-.
۰۳. منهنجون اڪيون آليون (ٽيون ڪتاب) ۵-.
۰۴. ڏاهيون ڏک ڏسن (چوٿون ڪتاب) ۵-.
۰۵. مان اڪ جو پن (پنجون ڪتاب) ۶-.
۰۶. آڇايل ناري (ڇهون ڪتاب) ۶-.
۰۷. هڪ ڇوڪري، هڪ عجيب ملڪ ۾ (ٻارن لاءِ) ۲-.
۰۸. سوني زنجير. ترجمو: حميد سنڌي (ٻارن لاءِ) ۳-.
۰۹. راڻا جي رڇپوت (ڪهاڻيون) حميد سنڌي ۱۲-.
۰۱۰. هيلو ڪو وري آ (ڪهاڻيون) نذير ناز ۱۵-.

ايندڙ ڪتاب

۰۱. جهرڻا (ڪالم) نذير ناز
۰۲. ڳاڙهي لوڻي (ٻارن لاءِ ترجمو) محمود مغل

گهرائڻ لاءِ لکڻو:

پوسٽ باڪس نمبر ۱۵

حيدرآباد سنڌ.



سنڌ يونيورسٽي ڄامشوري جي، ڀٽن ڀٽن
 مراد اس رسٽن ۽ هتي جي سنڌ رسٽن ۽ ڀٽن
 کان اڄ تائين ڪنهن ٻن ۽ ڪنهن سنگ، ڏٺو
 اٿمانس. مسلسل ۽ سنڌو ڏکڻ، ڪهاڙي ڪهاڙي
 ناولسٽ، ۽ ٽيليوزن ڊراما، نڪار، سنڌي
 پروفيسن، ۽ ٻيا ڪي به آهن. اهو آهي
 هن سنگ، هن ٻن ڏينهن ۾ گهاري ڏيڻ جو مغل
 منصور عالم

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي. ۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

books.sindhsalamat.com

سند سلامت ڪتاب گهر جي اينڊرائيڊ ايپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhsalamat.book>